

አምስተኛ ቀን

የዚህን ሳምንት ትምህርት በመከለስ ለሳምንቱ ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- መሪው ከዚህ ሳምንት ትምህርት ላይ ከአምስት እስከ አሥር ደቂቃ የሚደርስ የጸሎት መልእክት ያዘጋጅ።
2. ሳምንታዊው የጸሎት ጊዜ፡- አሥር ደቂቃ ለጸሎት ተጠቀሙ።
3. ክለሳ፡- በዚህ ሳምንት በተማራችሁት ትምህርት ውስጥ ልትመልሷቸው ያታችሁን ጥያቄዎች ለመመልከትና እያንዳንዱ ተማሪ የተማረውን ትምህርት የሚያጤንበት የአሥራ አምስት ደቂቃ ጊዜ ይኑራችሁ።
4. ውይይት፡-

4ሀ. በኢትዮጵያ ውስጥ ካለው የእርቅ ሥነ ሥርዓት ጋር፣ የእግዚአብሔር የማስታረቅ ሥነ ሥርዓት የሚመሳሰለበትንና የሚለያይበትን ሁኔታ ተወያዩ። የእግዚአብሔር እርቅ ምን እንደሆነና ምን እንዳልሆነ ለማስረዳት ባሕላዊውን እርቅ እንዴት ትጠቀምበታለህ?

4ለ. በአጥቢያችሁ ውስጥ ከተለያዩ ብሔረሰቦች ዘንድ በመጡ ክርስቲያኖች መካከል እርቅ ያስፈልጋል? ይህን እርቅ ለማምጣት እንዴት ልትረዱ ትችላላችሁ።

4ሐ. ኢየሱስ በመስቀል ላይ የፈጸመውን የመዋጀት ተግባር ለማስገንዘብ የሚመረጠው ማብራሪያ ምንድን ነው? ኢየሱስ እኛን ከጋጠአት ቅጣትና የከፋ ውጤት ለማዳን ስለከፈለው ዋጋ እንዴት ማብራራትና በምሳሌዎች ማስጨበጥ እንደምትችሉ ተወያዩ። የምትወያዩበት ማብራሪያ ኢየሱስ እኛን ለመቢዣት ለሰይጣን ቤዛ እንደ ከፈለ ዓይነት ሆኖ እንዳይቀርብ ተጠንቀቁ።

4መ. ባለፈው ሳምንት ውስጥ የክርስቶስ መዋጀት ትምህርት ለእግዚአብሔር እንዲኖሩ እንዴት እንደ ቀሰቀሰው እያንዳንዱ ሰው ያስረዳ።

4ሠ. በአካባቢአችሁ የሚኖሩ አብዛኞቹ ሰዎች ስለ ሰይጣንና ስለ መናፍስቱ (ሠራዊቱ) ምን ዓይነት ፍርሃትና ጭንቀት አለባቸው? ፍርሃታቸውን ለማቃለል ከዚህ ሳምንት ትምህርት ውስጥ የቱን አብራችኋቸው ትወያያላችሁ? አማኝ የሆነ ወዳጃቸው ወይም የሥጋ ዘመዳቸው የሞተባቸውን ሰዎች ለማጽናናት አብራችኋቸው ምን ትወያያላችሁ?

4ረ. ክርስቲያኖች በቂ እምነት ካላቸው፣ ሁልጊዜ ከበሽታቸው ሊድኑ ይችላሉ፣ በቂ እምነት ካላቸው የሚፈልጉትን ቁላዊ ንብረት ሊያገኙ ይችላሉ ብለው የሚያስተምሩ ክርስቲያኖች በአካባቢአችሁ አሉ? እንዲህ ላሉት የተሳሳተና መጽሐፍ ቅዱሳዊ ያልሆነ ትምህርት ለሚያስፋፉ ሰዎች ከዛሬው ትምህርት ምን የእርምት ቃል ታካፍሏቸዋል?

ትምህርት አሥራ አምስት

ወደ ደኅንነት መድረሻው መንገድ -

የእግዚአብሔር ምርጫና የእግዚአብሔር ጥሪ

ባለፉት ሁለት ሳምንታት ውስጥ ኢየሱስ ክርስቶስ ደኅንነትን ሊሰጠን ብሎ ስለፈጸመው ተግባር ተምረናል። ኢየሱስ ኃጢአት በሌለበት ሕይወቱ፣ መሥዋዕትነትን በክፈለበት ሞቱና ድልን በተጎናጸፈበት ትንሣኤው፣ የኃጢአታችንን ቅጣት በመቀበል ከኃጢአትና ከሰይጣን ቁጥጥር ነፃ አወጣን። የኢየሱስ ሕይወት፣ ሞትና ትንሣኤ የደኅንነታችን መሠረቶች ናቸው። ነገር ግን እያንዳንዱ ሰው እንዴት ይህን ደኅንነት ሊቀበል ይችላል? የክርስቶስ ተግባር በእውነት ወደ እያንዳንዳችን ደኅንነትን ያመጣልን ዘንድ፣ እግዚአብሔር ምን ያደርጋል? እኛስ የክርስቶስን ደኅንነት ለማግኘት ምን ማድረግ ይጠበቅብናል? በዚህ ሳምንት እግዚአብሔር ሰዎችን ለመምረጥና ለመጥራት ስለሚፈጽመው ተግባር እናጠናለን። በሚመጣው ሳምንት ደግሞ የክርስቶስን ደኅንነት ለመቀበል ምን ማድረግ እንደሚገባን እንማራለን።

መጀመሪያ ቀን- እግዚአብሔር ወደ ደኅንነቱ እንዲመጡ ብዙዎችን ይጠራል፤ በአንጻሩ ግን ጥቂቶችን ይመርጣል

የእግዚአብሔር የወንጌል ጥሪ ለሁሉ

ሰዎች ከኃጢአታቸው የሚድኑበትን ደኅንነት ሊሰጣቸው እግዚአብሔር ወደ እርሱ ዘንድ ይመጡ ዘንድ ጥሪውን ያቀርባል። ይህ ጥሪ የእግዚአብሔር የወንጌል ጥሪ ወይም የእግዚአብሔር አጠቃላይ ጥሪ ተብሎ የሚጠራበት ጊዜ አለ። ሰዎች ሁሉ ወንጌልን ማለት የምሥራቹን ይቀበሉ ዘንድ እግዚአብሔር ለሁሉም የሚያቀርበው ጥሪ ነው።

1ኛ ጥያቄ፡- ኢሳይያስ 45:22 አንብቡ። ሀ) እግዚአብሔር ወደ እርሱ ይመለሱ ዘንድ እነማንን ጠራ? ለ) ወደ እግዚአብሔር የሚመለሱት ምን ያገኛሉ?

2ኛ ጥያቄ፡- ኢሳይያስ 55:1 አንብቡ። ሀ) እግዚአብሔር ግን ወደ እርሱ ይመጣ ዘንድ ጠራ? ለ) ወይንና ውተት ለመግዛት የሚመጡ ምን ያህል ሞጋ ይጠየቃሉ?

3ኛ ጥያቄ፡- ማቴዎስ 11:28-30 አንብቡ። ሀ) ኢየሱስ ወደ እርሱ ይመጡ ዘንድ እነማንን ጠራ? ለ) ኢየሱስ ወደ እርሱ ዘንድ ለሚመጡት ምን ተስፋ ሰጣቸው?

4ኛ ጥያቄ፡- ማቴዎስ 22:14 አንብቡ። ሀ) የተጠሩት ምን ያህሉ ናቸው? ለ) ምን ያህሉ ስተደረጉ?

5ኛ ጥያቄ፡- ራእይ 22:17 አንብቡ። የሕይወትን ውኃ መጥተው በነፃ ይወስዱ ዘንድ የተጠሩት እነማን ናቸው?

የእግዚአብሔር የወንጌል ጥሪ፣ ሰዎች ሁሉ በኃጢአታቸው ከበደሉት በደል ሁሉ ነፃ ወጥተው ደኅንነትን እንዲያገኙ ነው። በኢሳይያስ 45:22 ውስጥ በምድር ዙሪያ ያሉ የሰው ልጆች ሁሉ ወደ እርሱ ይመለሱ ዘንድ

እግዚአብሔር ጥሪ ያቀርብላቸዋል። ቃሉን ሰምተው ቢታዘዙ ደኅንነትን ለማግኘት እንደሚችሉ ተስፋ ይሰጣቸዋል። በሚቀጥሉት የጥቅስ ቁጥሮች ውስጥ፤ ጠላቶቹ እንደሚቀጡ እግዚአብሔር በራሱ ይምላል። ዳሩ ግን ወደ እርሱ ዘንድ የሚመጡ ዳድቃን ተብለው እንደሚጠሩ ይናገራል። እንዲሁም በኢሳይያስ 55:1 የመንፈስ ጥማት ያለባቸው ሁሉ ወደ እርሱ ዘንድ መጥተው መንፈሳዊ ወይንና ወተት በነፃ ጠጥተው ከጥማቸው እንዲረኩ ሰዎችን ሁሉ ይጋብዛል። ኢየሱስም ወደዚህ ምድር በመጣበት ጊዜ እርሱ የእነዚህ የብሉይ ኪዳን ተስፋዎች ፍጻሜ መሆኑን ግልጽ አድርጎ ተናግሮ ነበር። ሰዎች ሁሉ ወደ እርሱ ዘንድ መጥተው የደኅንነቱ ቡራኬ ተሳታፊዎች ይሆኑ ዘንድ ነፃ ጥሪ አቅርቧል። በማቴዎስ 11:28-30 ደግሞ የተጨነቁትና ሽክምም የከበደባቸው ወደ እርሱ ዘንድ ይመጡ ዘንድ ኢየሱስ ጥሪ አቅርቦላቸዋል። እረፍትን በተለይም የነፍስ ዕረፍትን ሊሰጣቸው ፈቅዷል። ኢየሱስ በማቴዎስ 22 ላይ ስለ አንድ ሠርግ ዝግጅት ተርኮ ነበር። ሠርጉን ያዘጋጀው ንጉሥ ብዙ እድምተኞችን ጠራ። ነገር ግን ከተጠሩት ብዙዎቹ ለመምጣት ባለመፈለጋቸው እንዲሁም ጥሪውን አክብረው ከመጡት መካከል አንዳንዶቹ ንጉሡ በፈለገው አኳኋንና ሥነ ሥርዓት በመምጣት ፈንታ በራሳቸው መንገድ ስለ መጡ፤ እነዚያ ጥሪውን አክብረው የንጉሡን ሥነ ሥርዓት ጠብቀው የመጡት ጥቂቶቹ ብቻ የሠርጉን ደስታ ሊካፈሉ ቻሉ። ኢየሱስ ይህን ታሪክ ተናግሮ በቁጥር 14 ላይ እንዲህ ብሎ ትረካውን ደመደመ፤ ወደ እግዚአብሔር መንግሥት የተጠሩት ብዙዎች ሊሆኑ፤ ወደ መንግሥቱ ገብተው የደስታው ተካፋይ ለመሆኑ የተመረጡ ጥቂቶች ናቸው። በእግዚአብሔር ጋባዥነት ወደ መንግሥቱ ለመግባትና የደኅንነቱን ደስታ ማግኘት ማለት ሰፊ ግብዣ ወይም ጥሪ ነው። ጥሪው ለዓለም ሁሉ የተላለፈ ጥሪ ነው። ነገር ግን ብዙዎቹ የእግዚአብሔርን ጥሪ ችላ በማለታቸው፤ እንዲሁም ወደ ግብዣው እንዳሻቸው ስለ መጡና እግዚአብሔር በፈቀደው መንገድ ባለመምጣታቸው ወደ እግዚአብሔር መንግሥት የሚገቡት ጥቂቶቹ ናቸው። ራእይ 22:17 የኢሳይያስ 55:1ን ጥሪ የሚያስተጋባ ሲሆን፤ ማንኛውም የተጠማ ሰው መጥቶ የዘላለምን ሕይወት ነፃ ስጦታ ይቀበል ዘንድ ጥሪ ያቀርባል።

እያንዳንዱ ሰው በራሱ ለእግዚአብሔር ጥሪ ምላሽ መስጠት አለበት

እግዚአብሔር በዓለም ላሉ ሰዎች ሁሉ ደኅንነቱን ይሰጣል። እንዲህ ሲባል ደግሞ ማንኛውም ሰው ይድናል ማለትም አይደለም። ይህን ደኅንነት ለማግኘት ሰዎች ይህን መልእክት አድምጠው ለጥሪው መልስ ሲሰጡ፤ ያገ ጊዜ ይህን የተዘጋጀላቸውን ደኅንነት ሊያገኙ እንደሚችሉ ቅዱስ መጽሐፍ ያስነገዝባል።

8ኛ ጥያቄ፦ የሐንስ 1:11-12 አንብቡ። ሀ) ኢየሱስ ለእነማን መጣ? ለ የእግዚአብሔር ልጅነትን መብት እነማን አገኙ?

7ኛ ጥያቄ፦ ሮሜ 10:12-15 አንብቡ። ሀ) እግዚአብሔር የደኅንነትን በረከ፣ ለእነማን ሰጠ? (ቁ.12) ለ) አንድ ሰው ይህን ደኅንነት ለማግኘት ምን ማድረግ

ይኖርበታል? (ቁጥር 13-14) አንድ ሰው እነዚህን ነገሮች ከመፈጸሙ በፊት ምን መደረግ ይኖርበታል? (ቁጥር 14-15)

8ኛ ጥያቄ፡- ራእይ 3:20 አንብቡ፡፡ ኢየሱስ ወደ ሰው ሕይወት መጥቶ ከእርሱ ጋር አንድነት እንዲኖረው ምን መደረግ ይኖርበታል?

እግዚአብሔር ደኅንነቱን ለሰዎች ሁሉ ይሰጣል። ቢሆንም ሰዎች ይህን የደኅንነት ስጦታ ለማግኘት በግላቸው ለዚህ የእግዚአብሔር ስጦታ የሚጠበቅባቸውን ምላሽ መስጠት አለባቸው። በዮሐንስ 1:11-12 ያለው ክፍል ኢየሱስ ወደ ወገኖቹ ወደ አይሁድ ቢመጣም እነርሱ ግን እንዳልተቀበሉት ይገልጻል። ታዲያ እነዚያ ጥቂቶቹ የተቀበሉትና ያመኑበት ብቻ የእግዚአብሔር ልጅነትን መብት አገኙ። እንዲሁም በሮሜ 10:12 አይሁድም ሆነ አሕዛብ ሁሉም የእግዚአብሔርን የደኅንነት ስጦታ ሊቀበሉ መጠራታቸውን ያብራራል። ነገር ግን ቁጥር 13-14 ባለው ክፍል ታክሎ እንደምንመለከተው የጌታን ስም የሚጠሩና በእርሱ የሚያምኑ ብቻ እንደሚደኑ ይናገራል። ስለሆነም ሰዎች የጌታን ስም ለመጥራትና በእርሱም ለማመን እንዲችሉ የተሰበከላቸውን የክርስቶስን መልእክት ማዳመጥ ይኖርባቸዋል። ምንም እንኳን ደኅንነት ለሁሉም ቢሆንም፤ እያንዳንዱ ሰው በግሉ ደኅንነትን ተቀብሎ ለመዳን የክርስቶስን ጥሪ አድምጦ የሚፈለግበትን መፈጸምና ለጥሪውም ቃል ምላሽ መስጠት አለበት። በራእይ 3:20 ውስጥ ኢየሱስ፡- በእያንዳንዱ ሰው ልብ መዝጊያ አጠገብ ቆሞ እንደሚያንኳኳና ለመግባትም እንደሚፈልግ ይናገራል። ስለዚህ እያንዳንዱ ሰው የልቡን በር ለመክፈት ፈቃደኛ መሆን አለበት። በመሆኑም፤ ሰዎች ኢየሱስ ወደ እነርሱ እንዲገባና ከእነርሱ ጋር አንድነት እንዲኖረው ካላደረጉ በስተቀር አይገባም። እግዚአብሔር የደኅንነት ስጦታውን ለሰዎች ሁሉ ያቀርባል። ይህን ጊዜ ሰዎች ይህን ስጦታ ለመቀበል በግላቸው ዝግጁዎች መሆን አለባቸው። ያለበለዚያ ይህን የእግዚአብሔር ደኅንነት ማግኘት አይችሉም።

ከኃጢአት የተነሣ ቢተዉ፤ ሰዎች ሁሉ ስለ እግዚአብሔር ጥሪ ግድም አይኖራቸውም

9ኛ ጥያቄ፡- ሮሜ 3:11 አንብቡ። ስንት ሰዎች መንፈሳዊ ነገሮችን ተገንዝበው እግዚአብሔርን ይፈልጉታል?

10ኛ ጥያቄ፡- ዮሐንስ 6:44 አንብቡ። አንድ ሰው ወደ ክርስቶስ ከመምጣቱ በፊት ምን መደረግ ይኖርበታል?

11ኛ ጥያቄ፡- 2ኛ ቆሮንቶስ 4:3-4 አንብቡ። ሰይጣን የሚያምኑትን ዓይን ምን አደረገ?

12ኛ ጥያቄ፡- ሮሜ 1:18-19 አንብቡ። ሀ) የእግዚአብሔር ቁጣ በሰዎች ላይ በምን ምክንያት ተገለጠ? ለ) እነዚህ ሰዎች ስለ እግዚአብሔር አንዳች እውቀት ነበራቸው? (ቁ. 19) ሐ) ሮሜ 1:21+25 አንብቡ። እግዚአብሔርን ባወቁት መጠን እነዚህ ሰዎች ምን አደረጉ?

13ኛ ጥያቄ፡- ማቴዎስ 23:37 አንብቡ። ሀ) ኢየሱስ ለሰዎቹ ምን ሊያደርግላቸው ፈለገ? ለ) መልሳቸው ወይም አስተሳሰባቸው ምን ነበር?

14ኛ ጥያቄ፡- የሐንስ 5:40 አንብቡ። ሰዎች ለኢየሱስ ምላሽ የሰጡት እንዴት ነበር?

15ኛ ጥያቄ፡- የሐንስ 8:44 አንብቡ። አይሁዳውያን የማንን ፈቃድ መፈጸም ይፈልጉ ነበር?

በ12ኛው ትምህርት ውስጥ፣ ሰዎች በተፈጥሮ ኃጢአተኞች ሆነው እንደሚወለዱ፣ እንዲሁም ሁሉም ሰዎች ኃጢአት እንደሚሠሩ ተምረናል። እንደዚሁም ከዚህ ኃጢአት የተነሣ ማንም ሰው የእግዚአብሔርን ጥሪ ተቀብሎ ወደ እርሱ ሊመጣ እንደማይችል ተመልክተናል። የማያምኑ ሰዎች እውነተኛ የሆነ መንፈሳዊ ግንዛቤ የላቸውም (ኤፌሶን 4:18፤ 1ኛ ቆሮንቶስ 2:13)፤ በኃጢአታቸውም የሞቱ ናቸው (ኤፌሶን 2:1)፤ የኃጢአትም ባሪያዎች ናቸው (የሐንስ 8:34)። ኃጢአት ሰዎች የእግዚአብሔርን የደኅንነት ጥሪ ተቀብለው ወደ እርሱ እንዳይመጡ ያደርጋቸዋል። የማያምኑ ሰዎች የእግዚአብሔርን ሥራ እንዳይመለከቱ ዓይናቸውን ስለሚያሳውርባቸው፣ እግዚአብሔር ጣልቃ ካልገባ በስተቀር፣ የወንጌልን ብርሃን ሊያዩ አይችሉም (2ኛ ቆሮንቶስ 4:3-4)። እግዚአብሔር ወደ ሕይወታቸው ከመግባቱ በፊት ማንኛቸውም ስለ እግዚአብሔር ሊገነዘቡና እግዚአብሔርንም ሊፈልጉት አይችሉም (ሮሜ 3:11)። ስለዚህ ያላመኑ ሰዎች ባሉበት ሁኔታ ቢተዉ ወደ እግዚአብሔር ለመምጣት አይችሉም። እግዚአብሔር ራሱ ሰዎችን ወደ ክርስቶስ ካልሳበ በስተቀር ወይም እርሱ ሥራውን ካልሠራ ሊመጡ አይችሉም (የሐንስ 6:44)።

እግዚአብሔር ለሰዎች ሁሉ የደኅንነትን ነፃ ስጦታ ያቀርባል። ሆኖም እያንዳንዱ ሰው በግሉ ስጦታውን ለመቀበል ዝግጁ መሆን ይጠበቅበታል። እያንዳንዱ ሰው በኃጢአት ከመወለዱም በላይ ኃጢአትን ስለሚሠራ የእግዚአብሔርን ጥሪ ተቀብሎ ወደ እርሱ ሊመጣ አይችልም። በዚህ ፈንታ፣ እያንዳንዱ ሰው ስለ እግዚአብሔር የሚያውቀውን ላለማወቅ፣ እግዚአብሔር የሰጠውን የደኅንነት ስጦታ ላለመቀበል የራሱ ምርጫ ነው። ሮሜ 1:18-19 እንደሚለው እግዚአብሔርን እያወቁ እንዳላወቁ ስለሆኑ፣ የእግዚአብሔር ቁጣ ተገለጠባቸው። ሁሉም ስለ እግዚአብሔር በመጠኑ እያወቁ፣ በሚያውቁት ተጠቅመው እርሱን በማክበር ፈንታ፣ በራሳቸው ነፃ ፍላጎት ለጣዖት መስገድን መረጡ (ሮሜ 1:21፣ 25)። ኢየሱስ በምድር ላይ በነበረ ጊዜ ሊሰበሰባቸው፣ ሊንከባከባቸውና ዶሮ ሜጩቶቹን ስብስባ እንደ ምትጠብቃቸው፣ እርሱም የእርሱ የሆኑትን ሊንከባከብ መፈለጉን ነግሮአቸው ነበር። ነገር ግን ሕዝቡ አልሰሙትም፣ አልተቀበሉትም። አብዛኞቹ አይሁዶች ኢየሱስ የሰጣቸውን የደኅንነት ስጦታ ናቂት (ማቴዎስ 23:37)። በየሐንስ 5:40 ውስጥ ኢየሱስ ለሕዝቡ ሊሰጣቸው የነበረውን ነፃ የደኅንነት ስጦታና የዘላለም ሕይወት አንቀበልም ብለው አሻፈረን ማለታቸውን ተናግሮአል። እንዲሁም በየሐንስ 8:44 ላይ የእርሱን ቃል በመስማት ፈንታ ለሰይጣን መታዘዝን መረጡ ይላል። በኢየሱስ ስጦታ ፈንታ በነፃ ፍላጎታቸው የሰይጣንን ምኞትና ፍላጎት መከተል መረጡ።

እኛም ብንሆን እንዳለን ችላ ተብለን ብንተው መልሳችን እንዲህ ይሆናል። ማንም ቢሆን የእግዚአብሔርን ነፃ ስጦታ ለመቀበል መምረጥ አይችልም። ታዲያ ማን ሊድን ይችላል? እግዚአብሔር የሚሰጠውን ነፃ የደግንነት ስጦታ ለመቀበል ሰዎች ለጥሪው እንዴት ሊመልሱ ይችላሉ? መጽሐፍ ቅዱስ እንደሚገልጽልን፤ እግዚአብሔር ጣልቃ ገብቶ ወደ እርሱ የሚመጡትን በመምረጥና በመጥራት ለጥሪው ምላሽ እንዲሰጡ አስችሎአቸዋል።

እግዚአብሔር ለጥሪው ምላሽ የሚሰጡ አንዳንድ ጥቂት ሰዎችን ይመርጣል።

16ኛ ጥያቄ፡- ኤፌሶን 1:4 አንብቡ። ሀ) እግዚአብሔር ለእኛ ምን አደረገልን? ለ) ኤፌሶን 1:5 አንብቡ። እግዚአብሔር ለእኛ ምን አደረገልን? ሐ) ኤፌሶን 1:11 አንብቡ። እግዚአብሔር እንደ ፈቃዱ ምንን ይፈጽማል?

17ኛ ጥያቄ፡- ዮሐንስ 15:16 አንብቡ። ደቀ መዛሙርቱ እንዴት ወደ ኢየሱስ መጡ?

18ኛ ጥያቄ፡- የሐዋርያት ሥራ 13:48 አንብቡ። ሀ) ያመኑት እነማን ነበሩ? ለ) የሐዋ. 16:14 አንብቡ። ሊዲያ የወንጌልን መልእክት እንድትቀበል ልብዋን የከፈተላት ማን ነበር? ሐ) የሐዋ. 18:10 አንብቡ። እግዚአብሔር በቀሮንቶስ ውስጥ እነማን ነበሩት?

እግዚአብሔር ሰዎች ሁሉ ወደ እርሱ ዘንድ እንዲመጡ የጠራቸው ቢሆንም፤ ከኃጢአታቸው የተነሣ የዓለም ሕዝቦች የእግዚአብሔርን የምሕረት ጥሪ በገዛ ፈቃዳቸው ሳይቀበሉት ቀሩ። እንዲህ ላለው ችግር መፍትሔው ምንድን ነው? እግዚአብሔር ከእነዚህ ሳይቀበሉት ከሚቀሩት መካከል የሚመርጣቸው ቃሉን ተቀብለው ወደ እርሱ በመመለስ የደግንነቱን ጸጋ እንደሚያገኙ ቅዱስ መጽሐፍ ይነግረናል። ኤፌሶን 1:4-5 እንደሚለው እግዚአብሔር ቅዱሳንና ነውር የሌለን እንሆን ዘንድ ልጆቹ አድርጎ አስቀድሞ መረጠን። የተወሰኑ ሰዎች ቃሉን ሰምተው በምርጫው ለሰሙት ቃል ምላሽ እንዲሰጡ የሚያደርግ እግዚአብሔር ነው። እናም በእርሱ አምነው ወደ እርሱ በሚመጡበትም ጊዜ ኃጢአታቸው ይወገዳቸውና የእግዚአብሔር ልጆች የመሆን ስጦታ ያገኛሉ። እግዚአብሔርን ይህን እርሱ እንደ ፈቀደና ደስ እንዳለው ያደርጋል። ኤፌሶን 1:11 ጨምሮ ሲያስረዳ፤ «ሁሉን ነገር በገዛ ራሱ ፈቃድ በእግዚአብሔር ዕቅድ መሠረት አስቀድመን ስለ ተወሰንን፤ አሁንም በክርስቶስ አማካይነት ተመረጥን» ይላል። እግዚአብሔር አስቀድሞ የወሰነውን እንደ ፈቃዱና እንደ አሳቡ እንደሚፈጽም ይህ ጥቅስ ደህና አድርጎ ያስረዳል። እግዚአብሔር ሰዎችን ወደ ክርስቶስ የሚያመጣው ራሱ ባቀደው መሠረት እንጂ በሰዎች ውሳኔና አስተሳሰብ ላይ ያተኮረ አይደለም። ኢየሱስ ይህን እውነተኛ ድርጊት በደቀ መዛሙርቱ ላይ መጠቀሙን ዮሐንስ 15:16 ይገልጻል። ወደ እርሱ ሊመጡ መርጠው እንዳልነበሩ ነገሮአቸዋል። በዚህ ፈንታ እርሱ እንደ መረጣቸው አስረድቷቸው ነበር። እርሱ ባይመርጣቸው ኖሮ እነርሱም የእርሱ ደቀ መዛሙርት ባልሆኑ ነበር። እግዚአብሔር ሰዎችን መርጦ ወደ ራሱ ስለ

ማምጣቱ ጉዳይ፡ የሐዋርያት ሥራ በርከት ያሉ ምሳሌዎችን ይዟል። ስለሆነም በሐዋርያት ሥራ 13:48 እንደምናየው፡ እግዚአብሔር ለዘላለም ሕይወት የመረጣቸው ነበሩ። ያመኑት ሰዎች እንዲሁም በሐዋርያት ሥራ 16:44፡ እግዚአብሔር የሊዲያን ልቦና ስለ ከፈተላት የጳውሎስን መልእክት ልትቀበል ቻለች። በሐዋርያት ሥራ 18:10 ደግሞ ጳውሎስ በቆሮንቶስ ከተማ ቆይቶ የእግዚአብሔር የራሱ ሕዝብ ለሆኑት ወንጌልን እንዲሰብክ እግዚአብሔር አዝዞታል። እንግዲህ እነዚህ ሰዎች በጳውሎስ ስብከት አማካይነት ወደ እርሱ እንዲመጡ እግዚአብሔር የመረጣቸው ናቸው።

ሰዎች ወደ እግዚአብሔር ዘንድ በራሱ በእግዚአብሔር ምርጫ እንደሚመጡ ጠንካራ የሆነ መልእክት አለበት የምንለው ክፍል ሮሜ 9:6-24 ነው። ስለዚህ የዚህን ጥቅስ መጀመሪያውን ክፍል ዛሬ እንመለከትና ቀሪውን ደግሞ ነገ እናጠናዋለን።

19ኛ ጥያቄ፡- ሮሜ 9:6-9 አንብቡ። ሀ) የአብርሃም እውነተኛ ልጆች እነማን ናቸው? ለ) ጳውሎስ በዚህ ክፍል ውስጥ የእግዚአብሔር ልጆች አይደሉም የሚላቸው እነማን ናቸው? ሐ) የእግዚአብሔር ተስፋ ፍጻሜ የተባለው የማን ልጅ ነበር?

20ኛ ጥያቄ፡- ሮሜ 9:10-13 አንብቡ። ሀ) ርብቃ ስንት ልጆች ነበሩዋት? ለ) እነዚህ ልጆች በምን ይመሳሰላሉ? ሐ) የትኛው ልጅ የእግዚአብሔርን ተስፋ እንደሚቀበል ያልወሰነው ምን ነበር? መ) የትኛው ልጅ የእግዚአብሔርን ተስፋ እንደሚቀበል የወሰነው ምን ነበር?

ሐዋርያው ጳውሎስ ከሮሜ ምዕራፍ 9-11 ባሉት ክፍሎች በእግዚአብሔር ተመርጠው የነበሩ የአይሁድ ሕዝብ በምን ምክንያት አዳኛቸውን መሢሕ እንዳልተቀበሉ በሰፊው ይገልጻል። ማብራሪያውንም አይሁዶች ሁሉ የተስፋ ልጆች ስላልነበሩ፡ ሁላቸውም ኢየሱስን አለመቀበላቸውን በመግለጽ ይጀምራል። እዚህ ላይ ብዙ አይሁዶች በሥጋ ብቻ የአብርሃም ዘር ስለሆኑ ብቻ እግዚአብሔር እያንዳንዳቸውን የሚያድናቸው መስሎአቸው ተሳሳቱ። ጳውሎስ ግን በሥጋ ብቻ ከአብርሃም ዘር መወለድ ማንንም ለደኅንነት እንደማያበቃ አበክሮ ተናገረ። በሥጋ የአብርሃም ልጅ የሆኑ ሁሉ የእግዚአብሔር የመንፈስ ልጆች አይደሉም። ስለሆነም የሥጋ ዝርያነት ብቻ ለእግዚአብሔር ልጅነት አያበቃም።

ጳውሎስ ከአብርሃም በሥጋ የተወለዱ ሁሉ፡ እግዚአብሔር ለአብርሃም የሰጠውን ተስፋ እንዳላገኙ ከብሉይ ኪዳን ውስጥ ሁለት ምሳሌዎችን ያቀርባል። የመጀመሪያው፡ የሣራ ልጅ ይስሐቅ የእግዚአብሔርን ተስፋ እንደ ተቀበለ የሚናገረው ክፍል ነው። አብርሃም በአጠቃላይ ስምንት ልጆች ነበሩት (ዘፍጥረት 16:15፤ 21:2-3፤ 25:1-2)። ነገር ግን እግዚአብሔር ውርስ የሰጠው ለሣራ ልጅ ለይስሐቅ ብቻ ነበር። ይስሐቅ ተስፋ የተሰጠው እውነተኛው የአብርሃም ልጅ እንደሆነ ሁሉ፡ የተስፋ ልጆች የሆኑ ብቻ እውነተኛ የእግዚአብሔር ልጆች ሊሆኑ ይችላሉ።

ነገር ግን ይስሐቅ ከሣራ በመወለዱ ምክንያት የተስፋ ልጅ ሆነ ብለው አንባቢዎቹ እንደሚከራከሩት ጳውሎስ ያውቅ ነበር። ስለዚህ ሐዋርያው

ከአብርሃም የተወለዱ ሁሉ የእግዚአብሔርን የደኅንነት በረከት ሊያገኙ እንደማይችሉ፤ የያዕቆብንና የዔሳውን ታሪክ በሁለተኛ ምሳሌነት ያቀርባል። እንደሚታወቀው ያዕቆብና ዔሳው የአንድ አባትና እናት ልጆች ናቸው። ሁለቱም መንትዮች ነበሩ። በውልደታቸው ሁኔታ በመካከላቸው ልዩነት አልነበረም። ግን ከሁለቱ አንዱ የተስፋ ልጅ ሆነ። ከሁለቱ አንዱ ብቻ የእግዚአብሔርን የማዳን ተስፋ በረከትን ሊቀዳጅ ቻለ። ይህ የእግዚአብሔርን በረከት ያገኘው ልጅ በተወለደበት ወቅት አንጋፋው ልጅ አልነበረም። የእግዚአብሔርን በረከት የማግኘት ሁኔታ በልደት ላይ የተመሠረተም አይደለም። የእግዚአብሔር ልጅ ለመሆን ከአብርሃም ዘር መወለድ ብቻ በቂ አይደለም። ስለዚህ የእግዚአብሔርን በረከትና የእግዚአብሔርን ደኅንነት ለመቀበል የእግዚአብሔር ልጆች መሆንን ይሻል።

ይህ የያዕቆብና የዔሳው ታሪክ የእግዚአብሔርን የደኅንነቱን በረከት በሥጋ ልደት ማግኘት እንደማይቻል ብቻ የሚያመለክት አይደለም። ይህ ታሪክ ዉምር የሚያስተምረው ቁም ነገር የደኅንነት በረከት የመልካም ሥራ ውጤትም እንዳልሆነ ነው። በመሠረቱ ያዕቆብም ሆነ ዔሳው መልካም ሰዎች አልነበሩም። ያዕቆብ አታላይና ሌባ ነበር። ስለዚህ የወንድሙን ብኩርና ከመንጠቁም በላይ በረከቱንም ወስዶበታል። ዔሳው በበኩሉ እግዚአብሔርን የማይፈራና ሥነ ምግባር የጎደለው ሰው ነበር። ነገር ግን አይሁዶች ያዕቆብ ከዔሳው የተሻለ በመሆኑ የእግዚአብሔር ተስፋ እንደ ተሰጠው አድርገው ያስቡ ነበር። ለእነዚህ ያዕቆብ ከዔሳው የተሻለ በመሆኑ የእግዚአብሔርን በረከት አገኘ ብለው ለሚያምኑ ሰዎች ጳውሎስ ሲናገር፤ ሁለቱም ልጆች ከመወለዳቸው በፊት እግዚአብሔር ለርብቃ ለእናታቸው ታናሹ ወንድሙ ያዕቆብ የእግዚአብሔርን ልዩ የተስፋ በረከት እንደሚቀበል ነገር አታል። እንግዲህ ከሁለቱ አንዳቸውም ከፋም ሆነ በጎ ሳይሠሩ ከሁለቱ አንዱ የተስፋ ልጅ እንዲሆን ተመረጠ። የእግዚአብሔርን የደኅንነት በረከት በማግኘት ረገድ ልደት ወይም መወለድ ልዩነትን ሊያመጣ እንደማይችል ሁሉ፤ መልካም ሥራና ሕይወትም በዚህ ላይ ምንም ዓይነት ልዩነትን ሊያስከትል አይችልም።

የእግዚአብሔርን በረከት በመቀበል ረገድ መልካም ስራ ስፍራ እንደሌለው ጳውሎስ ለማስገንዘብ ሚልክያስ 1:2-3 ያለውን ሲጠቅስ፤ «ያዕቆብን ወደድሁ፤ ዔሳውን ግን ጠላሁ» የሚለውን ይናገራል። በመጀመሪያ ይህን ጥቅስ ስናነብ እግዚአብሔር በዔሳው ላይ መጥፎ ስሜት እንዳለውና በያዕቆብ ላይ ግን መልካም አመለካከት ያለው ሆኖ ይሰማን ይሆናል። ነገር ግን የዚህ ቃል ትርጉም ወይም ዓላማ ይህ አይደለም። ለጥንቶቹ አይሁዳውያን፤ አንድን ሰው «መውደድ» ማለት ያንን ሰው ለአንድ መልካም ነገር መምረጥ ማለት ነበር። በአንጻሩ አንድን ሰው «መጥላት» ሲባል ደግሞ ያንን ሰው ችላ ማለትና ማራቅ ማለት ነው። ያዕቆብ የእግዚአብሔርን የደኅንነቱን ተስፋ ያገኘው በፈጸመው መልካም ምግባር አልነበረም። ይህን ሊያገኝ የቻለው እግዚአብሔር ስለ መረጠው ብቻ ነው። ነገር ግን ዔሳውን ችላ ብሎት ወዳሻው እንዲሄድ ተወው።

ስለዚህ መልካም ሥራ ማንኛውም ሰው የእግዚአብሔርን የደኅንነት በረከት እንዲያገኝ ሊያደርገው አይችልም።

ነገር ግን ይህ ጳውሎስ ከሚልክያስ መጽሐፍ ውስጥ የጠቀሰው ቃል ጥያቄዎችን ወዲያውኑ ሊያስነሣ ይችላል። እዚህ ላይ ታዲያ እግዚአብሔር ለያዕቆብ አደላ ማለት ነው? በአንጻሩ ዔሳውንስ በደለው ማለት ነው? ለምንድን ነው እግዚአብሔር ዔሳው የያዕቆብ አገልጋይ ይሆናል ያለው? «እግዚአብሔር በምርጫ ረገድ ያለውን ዓላማ ለማሳየት ነው?» እግዚአብሔር ያዕቆብን መርጦ ዔሳውን መናቁ ፍትሐዊ ነበር?

ጳውሎስ ለእነዚህ አስቸጋሪ ጥያቄዎች መልስ ሲሰጥ፤ እግዚአብሔር እነዚህን ሁኔታዎች በልዕልናው ሥልጣን እንደሚቆጣጠር ያውቃል፤ ግን ስለ ምሕረቱ ለመናገር ብሎ ነው። በነገው ትምህርታችን ወደዚህ ጥቅስ መለስ ብለን እግዚአብሔር በልዕልናው ሥልጣን ደኅንነቱንና ምሕረቱን እንዴት እንደሚሰጥ እናጠናለን።

ብዙዎቹ አይሁዳውያን በሥጋ ልደት ከአብርሃም ዘር በመወለዳቸው ብቻ የእግዚአብሔርን ደኅንነትና የደኅንነቱን በረከት የሚያገኙ ይመስላቸው ነበር። እንዲሁም ለብዙ አይሁዳውያን መልካም ሥራቸው የእግዚአብሔርን ዘላለማዊ ደኅንነት ለማግኘት ዋስትና የሚያስገኝላቸው ሆኖ ይታያቸው ነበር። እንደ አይሁድነታቸው በእግዚአብሔር ሕግ ውስጥ የታዘዙትን መልካም ተግባራት ሁሉ ፈጽመዋል።

ከዚህ በመነሣት ነበር በመልካም ሥራቸው ዋስትና የእግዚአብሔርን የደኅንነት በረከት የሚያገኙ የመሰላቸው። ጳውሎስ ግን ተሳስተዋል ይላል። እግዚአብሔር ከአብርሃም በሥጋ ለተወለዱ ወይም መልካም ሥራ ለሠሩ የደኅንነቱን በረከት አይሰጥም፤ እርሱ ይህን በረከት የሚሰጠው የተስፋ ልጆች ለሆኑት ብቻ ነው።

21ኛ ጥያቄ፡- ሀ) እነዚህ በሐዋርያው ጳውሎስ ዘመን የነበሩ አይሁዶች የተሳሳቱትን ስሕተት የመሰለ፤ የሰፈራችሁ ነዋሪዎች እንዴት ባለ ሁኔታ ይሳሳታሉ? ለ) እነዚህ ሰዎች ስሕተታቸውን ለማወቅ ይችሉ ዘንድ አሁን ከተማራችሁት ክፍል የትኛውን አብራችሁ ለመወያየት ትፈትዳላችሁ?

ድሮ በጳውሎስ ጊዜ የነበሩ አይሁዶች ያደርጉት የነበረውን ስሕተት ዓይነት ዛሬም የሚሳሳቱ ብዙ ሰዎች አሉ። እነርሱም በክርስቲያን ቤተሰቦች መካከል በመወለዳቸው ብቻ ደኅንነትንና ዘላለማዊ ሕይወትን እንደሚያገኙ ይመስላቸዋል። ምናልባትም አባቶቻቸው ካህናት ወይም ወንጌላውያን ሊሆኑ ይችላሉ። ወይም በሕፃንነታቸው በክርስቲያን ቤተ ክርስቲያናት ተጠምቀው ይሆናል። ምናልባትም ተወልደው አርባ ቀን ሲሆናቸው ወላጆቻቸው ወገ ቤተ ክርስቲያን አምጥተዋቸው ይሆናል። ወይም ከልጅነት ዕድሜያቸው ጀምረው የሰንበት ትምህርት ቤት ተማሪዎች ሆነው ይሆናል። እነዚህ ሁሉ አስደናቂ የሆኑ የእግዚአብሔር ስጦታዎች ናቸው። ልክ እስራኤላውያን ከእግዚአብሔር ዘንድ አስደናቂ በረከቶችን ያገኙ እንደ ነበረ ማለት ነው። ነገር ግን ማንም ሰው ቢሆን፤ ይህ የቤተሰብ ውርስ የደኅንነት ዋስትና

እንደሚሆናቸው አድርገው የሚያስቡ ከሆነ ልክ እንደ አይሁዳውያኑ ስሕተትን ይሠራሉ። በተመሳሳይ መንገድ ሁላችንም ይህን ዓይነት አስተሳሰብ ካለን የአይሁዶችን ስሕተት እንደግማለን ማለት ነው። ስለሆነም በክርስቲያን ቤተሰቦች ውስጥ መወለዳችን የእግዚአብሔርን የደኅንነት በረከት ለመቀበል ዋስትና ሊሆንን አይችልም። እንደዚሁም በምትኖሩበት አካባቢ ካሉ ሰዎች በጎ ሥራ በመሥራት የተለያችሁ ሆናችሁ መገኘት ብቻ የእግዚአብሔርን የደኅንነት በረከት ለማግኘት ማረጋገጫ ሊሆን አይበቃም። ነገር ግን በክርስቶስ ባለን እምነት የእግዚአብሔር ልጆች ስንሆን ያን ጊዜ እያንዳንዳችን የእግዚአብሔርን የደኅንነት ስጦታ ለማግኘት ዋስትና ይኖረናል።

ሁለተኛ ቀን- እግዚአብሔር ለጥቂቶች ምሕረቱን ሊሰጥ ይመርጣል

በትናንትናው ትምህርታችን እግዚአብሔር በዓለም ያሉ ሰዎች ሁሉ ደኅንነቱን እንዲቀበሉ አጠቃላይ ጥሪ እንደሚያቀርብ አጥንተናል። ነገር ግን በዓለም ያሉ ሰዎች ኃጢአት ስለ ሠሩ፣ በኃጢአት ስለ ታወሩ፣ የኃጢአት ባሪያዎች ስለሆኑ፣ በኃጢአታቸው ስለ ሞቱና እንዳገኛቸው ስለሆኑ እግዚአብሔር የሰጣቸውን የደኅንነት መብት እንደ ናቁ ተመልክተናል። ነገር ግን የእግዚአብሔርን የደኅንነት ስጦታ ቸል ከሚሉት መካከል ለጥሪው ጆሮአቸውን የመስጠት ዝንባሌ ያላቸውን እግዚአብሔር እንደሚመርጥም አስተውለናል። በሮሜ 9 ውስጥ እግዚአብሔር የመረጣቸውን፣ «የተስፋ ልጆች» ሲል እንደ ጠራቸውም ልብ ብለናል። ከሌሎች የአብርሃም ልጆች መካከል ይስሐቅ እንደ ተመረጠ ሁሉ፣ እንደዚሁም ያዕቆብ ከዔሳው ይልቅ ምርጫን እንዳገኘ፣ እንዲሁም እግዚአብሔር የመረጣቸውና እርሱንም የተቀበሉ ብቻ እርሱ የሚሰጠውን ደኅንነት ይቀበላሉ። በአንጻሩ እግዚአብሔር ያልመረጣቸውን እርሱም ችላ ስለሚላቸው እነርሱ ወደ ፈቀዱት ወደ ራሳቸው መንገድ ይሄዳሉ።

ነገር ግን ይህ ፍትሐዊ ነው? እግዚአብሔር ያዕቆብን መርጦ ዔሳውን ሲዘነጋው ፍትሐዊ ያልሆነ ተግባር መፈጸሙ ነው? እንደዚሁም እግዚአብሔር አንዳንዶቹን ሰዎች በመምረጡና እነርሱም የደኅንነት ጥሪውን እንዲሰሙ ሲያደርግና በአንጻሩ ደግሞ ሌሎችን ወደ እርሱ ሳያመጣ ችላ በሚላቸው ጊዜ አድልዎ ማድረጉ ነው? ጳውሎስ ለእነዚህ ከባድ ጥያቄዎች በሮሜ 9 ውስጥ መጀስ ሲሰጥ፣ እግዚአብሔር የደኅንነትን ሉዐላዊ ቁጥጥር በመዘንጋት አልነበረም። በዚህ ፈንታ ሲገልጽም፣ እግዚአብሔር በደኅንነት ላይ ሥልጣን ቢኖረውም ሥልጣኑን የተወሰኑ ሰዎችን ለመምረጥና ሌሎችን በመተው ሥልጣኑን በነሲብ እንዳልተጠቀመበት ይናገራል። በአንጻሩ እግዚአብሔር ብዙ ጊዜ ምሥጢራዊና አስደናቂ በሆነ መንገድ የቁጥጥር ሥልጣኑን ምሕረትን ለማዳረስ ይጠቀምበታል። እንዲሁም እርሱ ብዙ ጊዜ የቁጥጥር ሥልጣኑን ደኅንነቱን ሌሎች ብዙ ሰዎች ለማዳረስ ይጠቀምበታል። የእግዚአብሔር ሥልጣን እንዴት እኛ ስለ ደኅንነት ካለን ኃላፊነት ጋር እንደሚሰማ ለሚኖሩት ጥያቄዎች ሐዋርያው ጳውሎስ መልስ የሚሰጠው

ትኩረቱን በእግዚአብሔር ታላቅነት ላይ በማድረግና እኛን ሰላዳንን እርሱን እንድናመልክ ጥሪ በማድረግ ነው።

22ኛ ጥያቄ፦ ሮሜ 9:14-16 አንብቡ:: ሀ) ደኅንነት በምን ላይ አይመረኮዝም? ለ) ደኅንነት በምን ላይ ይመረኮዛል?

ጳውሎስ፥ በሮሜ 9:14-29 ባለው ክፍል እግዚአብሔር በደኅንነት ላይ ስላለው ሥልጣንና አስቸጋሪ ስለሆነው ነገር በመጥቀስ ማብራሪያውን ይጀምራል። ታዲያ እግዚአብሔር የተወሰኑ ሰዎችን መርጦ ሲያድን ሳለ ሌሎችን ደግሞ አለማዳኑ ፍትሐዊ አይደለም ያሰኘዋል? እግዚአብሔር በሥልጣኑ ሰዎችን ለማዳን የሚሠራባቸውን ሁኔታዎች በሦስት ጠቃሚ መንገዶች አማካይነት መልስ ይሰጥበታል።

1. ለጥያቄዎቹ የጳውሎስ የመጀመሪያው መልስ፦ የእግዚአብሔር ሉዓላዊ ምሕረት ማንኛውም ሰው ሊድንበት የሚችል ብቸኛው መንገድ ስለ መሆኑ ነው።

በመሠረቱ ማንም ሰው ለምሕረቱ ስጦታ ብቁ ስላልሆነ እግዚአብሔር ምሕረቱን ለጥቂቶች መስጠቱ ፍትሐዊ አይደለም አያሰኘውም። ለዚህ ማስረጃ ጳውሎስ በቁጥር 15 ውስጥ ከዘጸአት 33:19 በመጥቀስ ያቀርባል። ይህ የእግዚአብሔር ቃል የመጣው የእስራኤል ልጆች በሲና ተራራ የወርቅ ጥጃ በማምለክ ኃጢአት በሠሩ ጊዜ ነበር። ሙሴ እስራኤላውያን ለዚህ የወርቅ ጥጃ መስገዳቸውን እንዳወቀ የጥጃውን ምስል ደምስሶ የእግዚአብሔርን ምሕረት ለመለመን ወደ ሲና ተራራ ሄደ። በዚህ ጊዜ እግዚአብሔር መላ እስራኤልን ለማጥፋት ሥልጣን እንደ ነበረው ሙሴ ያውቅ ነበር። ስለዚህ እግዚአብሔር በምሕረቱ ሕዝቡን እንዲታደገው እንጂ እንዳያጠፋው ለመነው።

ከዚህ በኋላ እግዚአብሔር ለሙሴ የመለሰለት እንዴት ነበር? እግዚአብሔር መልሱን የሰጠው እርሱ የምሕረት አምላክ መሆኑን በማሳወቅ ነበር። ለእርሱ ምሕረት መሠረታዊ ባሕርይው ስለሆነ ለሕዝቡ ራራለት፣ ለጣቦታት እንዳይሰግዱ ሕግ ሰጥቶአቸው ነበር። እስራኤል ግን ያንን ሕግ ትእዛዝ ሻረ። ምንም እንኳን ሕዝቡ ጥፋት የሚገባው ቢሆንም፣ እግዚአብሔር በዚህ ምክንያት ሕዝቡን በሙሉ አልደመሰሰም። ይልቅስ መሐሪ አምላክ በመሆኑና ርኅራኄ ባሕርይው ስለሆነ ምሕረቱን ሰጥቶ አብዛኞቹን ከጥፋት ተቤገላቸው።

ጳውሎስ ይህን ክፍል ከዘጸአት ውስጥ በመጥቀስ ማንም ሰው ለእግዚአብሔር ደኅንነት በራሱ ብቁ አለመሆኑን አመልክቷል። እንዲህ ሮሜ 9:16 ማንም ሰው የእግዚአብሔርን ምሕረት ስለረለገ ወይም ጠንክ በመሥራቱ እንደማያገኝ በግልጽ አስቀምጦታል። ይህ እንግዲህ ሁሉም ወ የመንገዳቸው እንዲሄዱ ስለተተጠፉ የእግዚአብሔርን ምሕረት የሚሻ ወይ፣ ለማግኘት የሚጥር አልነበረም! ማንም ቢሆን ምሕረትን ሊያገኝ የሚችለው እግዚአብሔር በሥልጣኑ ምሕረትን ሊሰጥ ሊፈቅድ ብቻ ነው። እን

እስራኤል ሕዝብ ሁሉ ማንኛውም ሰው በደለኛ ስለሆነ የእግዚአብሔርን ቅጣት መቀበል ይኖርበታል። እግዚአብሔር እንደ ሰዎች ክፋት አፀፋውን ፍርድ ሊሰጥ ቢወስን ኖሮ ሰዎች ሁሉ ወደ ሊኦል በወረዱ ነበር። ነገር ግን እግዚአብሔር የምሕረት አባት ስለሆነ፤ ቸርነትን ለማድረግ የዘወትር ፈቃዱ ከመሆኑ የተነሣ አዛኝና ርኅሩኅ ነው። ስለዚህ በሥልጣኑና በሁሉን ቻይነቱ ለጥቂቶች ደኅንነትን ለመስጠት መረጠ።

አንድ ጊዜ አንድ ወታደር የጦር ሠራዊቱን ደንብ በመተላለፉ ምክንያት የሞት ቅጣት ተፈረደበት። የወታደሩም እናት ይህን ጊዜ ወደ ጄኔራሉ ዘንድ መጥታ ልጅዋን ምሕረት ሰጥቶ ከሞት እንዲያተርፍላት ተማጠነችው። ጄኔራሉ ግን መልሶ፤ ወታደሩ ደንብ የተላለፈ ወንጀለኛ በመሆኑ ፍትሕ የእርሱን ሞት እንደሚጠብቅ ነገራት። የልጁም እናት፤ «እኔ ስለ ፍትሕ አልጠየቅሁህም፤ የእኔ ልመና ምሕረት ነው» አለችው። ጄኔራሉም መልሶ፤ «ግን እኮ ምሕረት የማይገባው ሰው ነው» አላት። ከዚህ በኋላ የወታደሩ እናት ጥበባዊ መልስ ሰጠችው፤ «ክቡር ጄኔራል፤ ምሕረት የሚገባ ነገር ከሆነማ ምሕረት ሊባል አይችልም፤ እኔ ግን የምጠይቀው ስለ ምሕረት ነው» አለች። ጄኔራሉ በዚህች ሴት መልስ ተደነቀ። ከዚያም በሰጠው ምሕረት ወታደሩ ልጅዋ ከሞት ሊድን ቻለ።

በተመሳሳይ መንገድ የሰው ልጆች ሁሉ በኃጢአታቸው ምክንያት በድለዋል። የፍትሕ ጥያቄም በደለኞች ሁሉ ለሠሩት ኃጢአት ቅጣት የእግዚአብሔርን ቁጣ እንዲቀበሉ ነው። ማንም ምሕረት አይገባውም። ልክ እንደዚህ ጄኔራል፤ ሰዎች ምሕረትን ስለ ተመኙ ወይም ለማግኘት በጎ ሥራ ስለ ሠሩ እግዚአብሔር ምሕረትን አይሰጣቸውም። ደግሞም እግዚአብሔር ባለብዙ ምሕረት የሚሆነው ሰዎች ምሕረትን ለማግኘት ብቁዎች ስለሆኑ አይደሉም። ሰዎች ምሕረትን ለማግኘት ብቃት ካላቸውማ ምሕረትም ምሕረት አይሆንም። ልክ እንደዚህ ጄኔራል፤ እግዚአብሔር ምሕረቱን የሚሰጠው ምሕረትን ለመስጠት በሥልጣኑና በሉዓላዊነቱ ስለሚፈቅድና ስለሚመርጥ ነው። ምሕረት ምሕረት ሊሆን እንዲችል ሁልጊዜ ሥልጣናዊ የምርጫ ስጦታ መሆን አለበት። ምሕረት ምሕረት ይሁን ከተባለ በራስ ብቃት ወይም በመልካም ሥራ የሚገኝ መሆን የለበትም። እንዲሁም ምሕረት ምሕረት ይሁን ከተባለ በምሕረት ሰጪው በጎ ፈቃድ የሚሰጥ ሊሆን ይገባል። ምንም እንኳን ሰዎች ሁሉ ቅጣት የሚገባቸው ቢሆኑም፤ እርሱ የምሕረት አምላክ በመሆኑ በሥልጣኑ ጥቂቶችን ለማዳን ምሕረቱን ይሰጣቸዋል።

23ኛ ጥያቄ፡- ሀ) ይህ የእግዚአብሔር ምሕረት ስለ እርሱ ይለማችሁ ዘንድ እንዴት ያደርጋል? ለ) ስለ ደኅንነታችሁስ እንዴት እንድታስቡ ያደርጋል?

አንዳንድ ጊዜ ክርስቲያኖች በደኅንነት ጉዳይ ላይ ስለሚኖራቸው ድርሻ ከፍ ያለ አስተሳሰብና ግምት አላቸው። ስለሆነም አንዳንድ ጊዜ እነርሱ የዳኑ ሲሆኑ ሌሎች ባለመዳናቸው ስለ ራሳቸው በመጠኑ ኩራት ይሰማቸዋል። እንዲሁም አንዳንድ ጊዜ ትንሽ ብልጥነት፤ ትንሽ ታዛዥነትና ትሕትና ደግሞም ክርስቶስን ካልተቀበሉት ሰዎች ይልቅ መንፈሳዊ ነገሮችን

የመገንዘብ ችሎታ ያላቸው መስሎ ይሰማቸዋል። በተጨማሪም በአካባቢአቸው ከሚገኙ አማኝ ካልሆኑ ሰዎች ይልቅ መድኃኒት እንደሚያስፈልጋቸው በማወቃቸው የተሻሉ የመሆን ስሜት ይከሠትባቸዋል። ስለዚህ ይህ ክፍል እግዚአብሔር ለእኛ ራራቶ ምሕረቱን እንዲሰጠን ያደረገው ግንዛቤአችን ወይም ለመዳን የምናደርገው ጥረት አይደለም። ሁላችንም እንደ ሌሎች ሁሉ በኃጢአታችን ምክንያት በድለናል። እንደ ማንኛውም ሰው የእግዚአብሔር ቅጣት የሚገባን ነን። እኛ ሁልጊዜ ማስተዋል የሚገባን ደኅንነትን ልናገኝ የቻልነው እግዚአብሔር የምሕረት አባት በመሆኑና እኛንም ለማዳን ስለ ጠራን ነው።

24ኛ ጥያቄ፡- ስለ ደኅንነታችሁ በልባችሁ ውስጥ ስለተሰማችሁ የኩራት ሁኔታ በማስታወሻ ደብተራችሁ ውስጥ ጻፉ። ይህን አጉል ስሜታችሁን እየተናዘዛችሁ አጭር ጊዜ በጸሎት አሳልፉ። እግዚአብሔር እናንተን ለማዳን የምሕረትና የርኅራኄ አባት ስለሆነ አመስግኑት። 25ኛ ጥያቄ፡- ሮሜ 9:17-29 አንብቡ። ሀ) እግዚአብሔር በምን ምክንያት ፈርዶንን አስነሣው (ቁ. 17)? ለ) ሐዋርያው ጳውሎስ በሸክላ ሠራውና በሸክላው ምሳሌ ስለ እግዚአብሔር ባሕርይ ምንን አስተማረ? በአሳባችሁ ውስጥ የሚመጡትን ነገሮች በሙሉ ጻፉ። ሐ) እግዚአብሔር ሊቀበሉት ያልፈለጉትን በምን ምክንያት ይታገሣቸዋል?

26ኛ ጥያቄ፡- በሮሜ 9:25-28 ላይ ጳውሎስ ሆሴዕ 2:23ና እንዲሁም ምዕራፍ 1:10 ይጠቅሳል። በእነዚህ ጥቅሶች ውስጥ የእግዚአብሔር ሕዝብ ባልሆኑት ላይ ምን ይደርሳል?

27ኛ ጥያቄ፡- በሮሜ 9:27-29 ባለው ክፍል ጳውሎስ ኢሳይያስ 10:22-23 ና ምዕራፍ 1:9ን ይጠቅሳል። ሀ) በእነዚህ ጥቅሶች መሠረት፣ ከእስራኤል ሕዝብ ስንቶን ይድናሉ? ለ) እግዚአብሔር እስራኤልን ለማዳን ጣልቃ ባይገባ ኖሮ በእስራኤል ላይ ምን ይደርስ ነበር?

2. ሁለተኛው ትምህርት ሰዎችን ለማዳን የእግዚአብሔር ምሕረት እንዴት እንደሚሠራ ሊሆን፣ ይህም የእግዚአብሔር ሉዓላዊ ምሕረት የተሰጠው እጅግ ጥበበኛ፣ ሁሉን ቻይና ፍትሐዊ በሆነ ፈጣሪ ነው።

ጥንታውያን ግሪኮችና ሮማውያን በዓለም ላይ ለሚታየው ከስተት ሁለ ምክንያት ሊሰጥበት አይችልም ብለው ያምኑ ነበር። እነርሱም እንደሚያምኑት፣ የዓለም ዕድል ወይም መጨረሻም እንዲሁም በውስጥ የሚኖሩ ሰዎች ዕድልና ዕጣ ጨካኝና ፍርደ ገምድል በሆነ «እግዚር» እጅ ነው ይሉ ነበር። ጳውሎስ በሮሜ 9:19-21 ውስጥ እንዳመለከተው፣ እግዚአብሔር ጨካኝና ውሳኔውን በዘፈቀደ የማያደርግ ደግሞም ለሚፈጽመው ተግባር ጥንቃቄ የሚያደርግ አምላክ መሆኑን ይገልጻል። እግዚአብሔር ተንከባካቢ ፍጹማዊ፣ ሙሉ በሙሉ ጠቢብ፣ የሚያደርገውን በዕቅድ የሚፈጽም፣ የፍጥረቱን ሕይወት ሁሉ የሚቆጣጠር አምላክ ነው። እግዚአብሔር እንገረግረንቱ ከሰዎች ይልቅ ጠቢብና ሁሉን ቻይ ነው። በዚህ ምክንያትም እርሱ በፍጹምነቱና በጻድቅነቱ የሚታመንበት አምላክ ነው። የሸክላ ሠራው ውሳኔ ሁልጊዜ ለመልካም ዓላማ እንደ መሆኑ ሁሉ፣ በእግዚአብሔር ውሳኔ

ውስጥ መልካም ዓላማ አለ። ሸክላ ሠሪ ሁልጊዜ ጠንካራና ያማረ፤ ለጥቅምም የሚበጅ የሸክላ ዕቃ ለመሥራት ይጥራል። እግዚአብሔርም ለፍጥረታቱ ሕይወት የሚጠቅመውን ሁሉ ያደርግላቸዋል። የሚሠራ የሸክላ ዕቃ የሠራውን አሳብና ፈቃድ ካለመረዳቱም በላይ ሠራው የሚሠራውን ለምን ዓላማ እንደሚያደርገው እንደማያውቀው ሁሉ፤ የእግዚአብሔር ፍጥረታትም እንደዚሁ የእግዚአብሔርን አስተሳሰብና ዓላማ ሊደርሱበት ስለማይችሉ የሚሠራውን ለምን እንደሚሠራው መረዳት ያቅታቸዋል። አንድ ነገር ግን እውነት ነው። ይህም የእግዚአብሔር ውሳኔ የተመሠረተው እርሱ ለፍጥረታቱ ሁሉ ለመስጠት በፈቀደው የምሕረት ስጦታ ላይ ነው። እንደዚሁም እግዚአብሔር ከፍጥረታቱ በላይ ታላቅና ጠቢብ ስለሆነ እርሱ ስለሚያደርገው ውሳኔ ማንኛውም የመጠየቅ መብት የላቸውም።

ነገር ግን ጳውሎስ ሲናገር፡ «የሚወደውንም እልክኛ ያደርገዋል» ይላል (ቁጥር 18)፤ እናም ከፍጥረታቱም ጥቂቶቹ «ለጥፋት የተዘጋጁትን» (ቁጥር 22) ናቸው። ታዲያ እንዲህ ማለት እግዚአብሔር ጥቂቶቹ ወይም አንዳንዶቹ ደኅንነትን እንዳያገኙ ይከለክላቸዋል ማለት ነው? ደግሞስ እርሱ እንዲቀጣቸው አንዳንዶቹን ሰዎች ጨካኞች እንዲሆኑ ያደርጋቸዋል? የዚህ መልስ በሦስተኛው ትምህርት፤ የእግዚአብሔር ሉዓላዊ ምሕረት በሚለው ክፍል ይቀርባል።

3. ሦስተኛው ትምህርት፡ እግዚአብሔር በሉዓላዊ ሥልጣኑ ሰዎችን በምሕረቱ ያድናል ሲባል ራሱን ለማክበርና ለሌሎችም ምሕረቱን ለመስጠት እርሱን ለመቀበል ችላ ባሉት ነፃ ውሳኔ ይጠቀማል። የሌሎችን ነፃ ፈቃድ በመጠቀም እግዚአብሔር ለአንዳንዶች ሉዓላዊ ምሕረቱን ያበዛል።

ጳውሎስ አንዳንድ ዕቃዎች «ለጥፋት የተዘጋጁ» ናቸው ሲል፤ እግዚአብሔር አንዳንዶቹን ሰዎች ጨካኞች በማድረግ ለቅጣት ያቀርባቸዋል ማለት አይደለም። አንዳንድ ሰዎች ምሕረትን እንዲያገኙ ያደርጋቸዋልም ማለት አይደለም። በአንጻሩ የሚለው፤ ሰዎች እግዚአብሔርን ለመቀበል ችላ ሲሉ፤ እግዚአብሔር ባዘጋጀውና ወደ ጥፋት በሚወስደው መንገድ ላይ ራሳቸውን ያደርጋሉ ማለቱ ነው። ሰዎች ራሳቸው የገዛ መንገዳቸውን ይመርጣሉ። ነገር ግን እግዚአብሔርም ይህ መንገድ ወደ ጥፋት እንደሚያደርስ ወስኗል። አንድ ሰው በራሱ ፈቃድ ይህን መንገድ ሲመርጥ እግዚአብሔርም በራሱ መንገድ ወይም በራሳቸው መንገድ እንዲሄዱ ይተዋቸዋል።

ሰዎች ይህን ወደ ጥፋት የሚመራቸውን መንገድ በሚመርጡበት ጊዜ እግዚአብሔር ውሳኔአቸውን ለራሱ መከበሪያ ይጠቀምበትና ምሕረቱን ለሌሎች ይሰጣል። ምሕረቱንም ወደ እርሱ ክብር የሚወስደውን መንገድ ለመረጡት ለመስጠት ሲል እርሱን የሚቃወሙትን ችላ በማለት በትዕግሥት ይቀበላል (ቁጥር 22-23)።

ጳውሎስ ይህን ትምህርት ለማስተማር በሦስት ምሳሌዎች ይጠቀማል፡-

ሀ. የመጀመሪያው ምሳሌ ትናንት በትምህርታችን ውስጥ ያገኘነው የኤሳው ምሳሌ ነው (ሮሜ 9:10-13)። ዕብራውያን 12:16-17 ያለው ክፍል እንደሚያስተምረው፡ ኤሳው በነፃ ፈቃዱ ቁላዊ ነገሮችን ከእግዚአብሔር ማስቀደምን መረጠ። ሌሎችን ነገሮች ከእግዚአብሔር ባስቀደመ ጊዜ ወደ ጥፋት የሚወስደውን ትዳና መረጠ። እግዚአብሔርም እርሱ በራሱ በፈቀደው መንገድ እንዲሄድ ተወው። እግዚአብሔር ምሕረቱን ለያዕቆብ ለመስጠት ወደደ። እግዚአብሔር የኤሳውን የልብ ጥንካሬ ለያዕቆብ ምሕረት ወደ መስጠት ለወጠው።

ለ. ሁለተኛው ምሳሌ ፈርዖን ነው።

28ኛ ጥያቄ፡- ዘጸአት 8:15፤ 32 እና 9:34 አንብቡ። በእነዚህ ጥቅሶች መሠረት የፈርዖንን ልቦና ማን አጠነከረው?

ዘጸአት 8:15፤32 እና 9:34 እንደሚያስረዳን፡ ፈርዖን በመጀመሪያ በነፃ ፈቃዱ ልቡን ለማጠንከርና እስራኤልን በባርነት ለማቆየት መረጠ። ፈርዖን በነፃ ፈቃዱ ይህን መንገድ መረጠ፤ እግዚአብሔርም ወደ ጥፋት የሚወስደውን ይህን መንገድ ይሄድባት ዘንድ ተወው። እግዚአብሔር የፈርዖንን ልብ በበለጠ ለማጠንከር በዐመፅ ምርጫው እንዲገፋበት አደረገ። ከዚያም እግዚአብሔር በፈርዖን ዐመፀኝነት ምርጫ ተጠቅሞ እርሱ ከግብፅ ጣታትና ከግብፅ ሠራዊት በላይ ኃያል መሆኑን ለእስራኤልና ለዓለም ለማሳየት ቸነፈር ላከበት። እግዚአብሔር የፈርዖንን ዐመፀኝነት ተጠቅሞ፡ የእርሱን የማዳን ኃይልና እስራኤልን በምሕረቱ ከባርነት እንደሚያላቅቃቸው አሳየ። እግዚአብሔር የማዳንና የምሕረት ኃይሉን በመግለጽ ራሱን አከበረ። ከዚያም የፈርዖን የልብ ድንዳኔ ለእስራኤል ምሕረት በመስጠት ተጠቀመበት።

ሐ. ሦስተኛው ምሳሌ የእስራኤልና የአሕዛብ ነው። ጳውሎስ በሮሜ 9:25-26 ውስጥ ትንቢተ ሆሴዕ 2:23 እና 1:10ን ይጠቅሳል። ጳውሎስ በእነዚህ ጥቅሶች ሳቢያ ሊያስተምረን የፈለገው እግዚአብሔር አሕዛብን ለማዳን ሲል ግድ ያልነበራቸውንና ለእግዚአብሔር ጥሪ መልስ የማይሰጡ አይሁዶችን እንደታገሠ ነው። የሆሴዕ ታሪክ እግዚአብሔር ዐመፀኞች ለነበሩ እስራኤላውያን የነበረውን የትዕግሥት ፍቅርን የሚያመለክት ነው። እስራኤላውያን እግዚአብሔርን ናቂ፤ ስለዚህ «ሕዝቡ አልሆኑም»፤ እንዲሁም «እርሱ የሚወዳቸው አልሆኑም» (ሮሜ 9:25)። ሊጠፉ ሲገባቸው ሊያጠፋቸው አልፈቀደም። ይልቅስ ታገላቸው። ለምን? ትዕግሥቱም አንዳንዶቹን ለማዳን ነበር። እነዚያ የእርሱ ሕዝብ ያልሆኑት አንድ ቀን መልሰው የእርሱ እንዲሆኑ በማሰብ ነበር። ጳውሎስ ይህን ክፍል እግዚአብሔር ለአሕዛብ ላለው የደኅንነት ዓላማ ይጠቀምበታል። እግዚአብሔር፤ እስራኤላውያን ከርስቶስን ንቀው ሳይቀበሉት ሲቀሩ ታገሣቸው። ይህንንም ያደረገበት ምክንያት ግልጽ ለሆነ ዓላማ ሲሆን፤ ዓላማውም አሕዛብን ለማዳን ነበር።

እንደዚሁም እግዚአብሔር ከአይሁዶች መካከል ቅሬታዎቹን ለማዳን ሲል እርሱን ያልተቀበሉትን ታገሣቸው። የእነርሱ ዐመፅ ማለት ቅሬታዎች ብቻ እንደሚኖሩ ነው። እነዚህን ቅሬታዎች በጸጋው ይጠብቃል። ቁጥር 27-29 ውስጥ ጳውሎስ ከኢሳይያስ 10:22-23 እና 1:9 ይጠቅሳል። በዚህ ክፍል ከእስራኤል መካከል ቅሬታዎችን በምሕረቱ እንደሚጠብቅ እግዚአብሔር ያስተምረናል። አዎን፤ በእስራኤል ላይ ሳይዘገይ በፍጥነት ይፈርዳል። ነገር ግን እስራኤልን አይረሳትም። የሕዝቡንም ዐመፅ ጥቂቶች አማኞችን ለማትረፍና ለመጠበቅ ይጠቀምበታል። እንደ እግዚአብሔር ቸርነት ባይሆን ኖሮ መላው እስራኤል እንደ ሰዶምና ገሞራ ጨርሶ በጠፋ ነበር። ነገር ግን እግዚአብሔር መሐሪ ስለሆነ በጥቂቶች ዐመፀኝነት ተጠቅሞ ቅሬታዎችን ለመጠበቅ ለሌሎች ምሕረቱን ይሰጣል።

ስለ እስራኤል ልጆች ከብሉይ ኪዳን ውስጥ በተጠቀሱት በእነዚህ ሁለት ክፍሎች እንደተመለከትነው የእስራኤል ልጆች በራሳቸው ፍላጎት የጥፋትን መንገድ መረጡ። ስለሆነም እግዚአብሔር በጥፋት መንገዳቸው እንዲቀጥሉ ተዋቸው። ከዚያም እግዚአብሔር ውሳኔአቸውን ለራሱ መከበሪያ በመጠቀም ምሕረቱን ለሌሎች አይሁዶችና ለአሕዛብ ሰጠ።

ስለ ኤሳው፤ ፈርዖንና እስራኤል የቀረቡት ትምህርታዊ ምሳሌዎች እንደሚያስገነዝቡት እግዚአብሔር የፍጥረታቱን ነፃ ፈቃድ ሳይጥስ ሉዓላዊ ምሕረቱን በሥራ ላይ ለማዋል በሚመርጡበት መንገድ እርሱም ጉዞአቸውን እንዲቀጥሉበት ያደርጋል። ከዚያም እርሱን ለመቀበል በሚያሳዩት ዳተኝነት ተጠቅሞ ራሱን በማክበር ምሕረቱን ለሌሎች ይሰጣል።

እግዚአብሔር በሉዓላዊ ምሕረቱ አማካይነት እንደት ሰዎችን ወደ እርሱ እንደሚያመጣ ብዙ ያልተመለሱ ጥያቄዎች አሉ። እንደዚሁም እግዚአብሔር በሉዓላዊ ሥልጣኑ ምሕረቱን ለጥቂቶች ሲሰጥ፤ ለሌሎች ደግሞ ሳይሰጥ ይቀራል። ታዲያ በእነዚህ እርስ በርስ በሚቃረኑ ሁለት ድርጊቶች መካከል ስላለው ልዩነት ስናስብ ተስፋ አለመቁረጣችን መልካም ነው። ምንም እንኳን ስለ እነዚህ ሁለት ድርጊቶች እኛን መገንዘብ ቢያዳግተንም መጽሐፍ ቅዱስ ሁለቱንም ነጥቦች ግልጽ ያደርጋቸዋል። እነዚህ ሁለት አስቸጋሪ እውነቶች እንደት ሊሰማሙ እንደሚችሉ የሚያስረዳ አንድ የቀድሞ ታሪክ አለ። እርሱም ወደ ሰማይ በሚወስደው መንገድ በር ላይ እንዲህ የሚል ምልክት አለበት «ማንም ሰው ፊጥቶ በነፃ ሊገባ ይችላል» ግን አንድ ሰው በበሩ አልፎ ሲገባ የበሩን ሌላ ጎን ይመለከታል። በበሩ ውስጠኛው ጎን እንዲህ የሚነበብ ልዩ ምልክት ይታያል «ዓለም ከመመሥረቱ በፊት የተመረጠ» ይላል። ሰዎች በነፃ ፈቃዳቸው ተመርጠው ክርስቶስን ሊቀበሉ ወይም ሳይቀበሉ ይችላሉ። ምርጫው የራሳቸው ነው። ዳሩ ግን ሰዎች ሁሉ በኃጢአት የጠፉ በመሆናቸው ምክንያት የእግዚአብሔርን ሉዓላዊ ምሕረት ያገኙት ብቻ ወደ ሰማይ በር ዘልቀው ይገባሉ።

እ.ኤ.አ. በ1800 ዓ.ም መጨረሻ ቻርልስ ስፐርድን የተባለ ሰባኪ በእንግሊዝ አገር ነበር። እርሱም በእግዚአብሔር ሉዓላዊነት አጥብቆ ያምን ነበር። አንድ ጊዜ ይህ ሰባኪ ስለ እግዚአብሔር ሉዓላዊ ሥልጣንና ታላቅነት

ለሚጠራጠሩ ክርስቲያኖች እንዲሰብክ ተጋበዘ። ሰዎቹም ስለዚህ ሉዓላዊነት ይጠራጠሩ የነበሩት ሁኔታው እግዚአብሔርን ፍትሕን የማይሰጥና የሰውን ነፃ ፈቃድ የሚያጠፋ ያደርገዋል ብለው ስለፈሩ ነበር። ስፐርጆን ስብከቱን ሲያሰማ ሳለ ምእመናኑ ስሜታቸው ተነክቶ ነበር፤ ጳላም እንዲህ አለ፡ «አሁን ጥቅሴ ወደ ምርጫ አስተምህሮ ያመጣኛል» አለ። ይህን ጊዜ ምእመናኑ ጸጥ አሉ። ጳላም ስፐርጆን ምእመናኑን እንዲህ ሲል ጠየቃቸው፡ «ክርስቲያኖች ከሆናችሁበት ጊዜ ጀምሮ በሕይወታችሁ ውስጥ ለውጥ ታይቷል?» ምእመናኑንም ቀበል አድርገው፡ «አዎን፤ አሜን?» ሲሉ አፀፋዊ መልስ ሰጡ። «ታዲያ ለውጡ እንዲመጣ ያደረገው እናንተ ናችሁ? ወይስ ጌታ ነው?» ሲል ጠየቃቸው። «እግዚአብሔር ነው ለውጡን ያመጣው» አሉ ምእመናኑ። «አዎን፤ እንግዲህ ይህ የምርጫ አስተምህሮ ነው» አላቸው። «ጌታ ልዩነትን ያመጣል።»

እንግዲህ ይህ ጳውሎስ በሮሜ 9 ውስጥ እና በሌሎችም ክፍሎች በትናንቱ ትምህርታችን ላይ የተመለከትነው ጉዳይ ነው። እግዚአብሔር ለውጥን ያደርጋል። ያለ እግዚአብሔር ሉዓላዊ ምሕረት በስተቀር፤ ማንም ሰው ቢሆን ለወንጌል ጥሪ መልስ በመስጠት ወደ ክርስቶስ ሊመጣ ከቶ አይችልም። እንደዚሁም ከእግዚአብሔር ሉዓላዊ ምሕረት በስተቀር ማንም ሰው ቢሆን የእግዚአብሔር የተስፋ ልጅ መሆን አይችልም። እንግዲህ ይህ ስለ እግዚአብሔር ሉዓላዊነትና ስለ ሰው ልጅ ኃላፊነት ያሉንን ጥያቄዎች ሊመልስ አይችልም። ነገር ግን ለእግዚአብሔር ታላቅ ክብርና አምልኮን ሊያመጣ ይችላል።

29ኛ ጥያቄ፡- ስለ አንድ ልቡን በክርስቶስ ወንጌል ላይ ስላጠነከረ ወዳጃችሁ አስቡ። ሀ) ይህን ሰው ወደ ክርስቶስ ሊያመጣው የሚችል ብቸኛው ነገር ምንድን ነው? ለ) ይህ ሰው ወደ ክርስቶስ እንዲመጣ፤ እንዴት ልትረዱት ትችላላችሁ?

የእግዚአብሔርን ሉዓላዊ ምሕረት ባንቀበል የእግዚአብሔርን ጥሪ ስምተን ክርስቶስን ለመቀበል አለመቻላችንን የሚያስገነዝብን ትምህርት ለሕይወታችን ተግባራዊ ትምህርት አለው። አንድ ሰው ልቡ ወይም አእምሮው ክርስቶስን እንደ ግል አዳኙ አድርጎ ለመቀበል የሚያስችለው እግዚአብሔር ብቻ ነው። ይህ እንግዲህ ክርስቲያኖች ሁሉ በአእምሮአቸው ውስጥ ሊይዙት የሚገባ ጠቃሚ ነገር ነው። ምንም እንኳን ሁላችንም እምነታችንን ለሌሎች ማካፈል ቢኖርብንም፤ ማንም ሰው በራሱ ችሎታ ወይም በማግባቢያ ቃላቱ ስበ ሌላውን ሰው ወደ ክርስቶስ ሊያመጥ አይችልም። ስለሆነም የእግዚአብሔር ሉዓላዊ ምሕረት ብቻ የሰውን ልዩ ክፍተ ወደ ክርስቶስ ደግንነት ሊያመጣ ይችላል። አንድ ሰው ሌላውን ሰው ወደ ክርስቶስ ለማምጣት፤ እግዚአብሔር ምሕረቱን ለዚህም ሆነ ሌሎች ለሚያምኑ ሰዎች ይሰጥ ዘንድ በትሕትና መጸለይ አለበት። ሰዎችን ወደ ክርስቶስ የሚያመጡ አማኞች በመጀመሪያ መመስከር አለባቸው። ይህን በራሳቸው ኃይልና ጥበብ ሳይሆን በእግዚአብሔር ኃይልና በእግዚአብሔር መንፈስ ጥበብ ሊሆን እንደሚችል ማወቅ አለባቸው። ስለዚህ የእግዚአብሔር ምሕረት ብቻ ሌላውን ሰው ወደ ክርስቶስ ሊስበው ይችላል።

ሦስተኛ ቀን- እግዚአብሔር በሉዓላዊነቱ የመረጣቸውን አበከር ይጠራቸዋል።

ባለፉት ሁለት ቀናት እግዚአብሔር ለደኅንነቱ የጥሪ ቃል ይመልሱ ዘንድ ሰዎችን እንደሚጠራ ተገንዝበናል። ነገር ግን ሰዎች ከኃጢአታቸው የተነሣ በራሳቸው ፈቃድ የእግዚአብሔርን ጥሪ ሳይቀበሉ ቀሩ። ነገር ግን እግዚአብሔር አንዳንድ ሰዎች ጥሪውን ሳይቀበሉ ቢቀሩም ለሌሎች ደግሞ ምሕረቱን ይሰጣል። እግዚአብሔር በሉዓላዊ ምርጫው ምሕረትን ለመስጠት ወንዶችንም ሴቶችንም ወደ ራሱ ይጠራቸዋል። ጥሪውም እርሱን ሰምተው ንስሐ ገብተው በማመን ለጥሪው ቃል መልስ እንዲሰጡ ነው። ይህ ጥሪ በዚህ ሳምንት በትምህርት አንድ ላይ ካጠናነው አጠቃላይ ጥሪ የተለየ ነው። ሰዎች ደኅንነቱን እንዲቀበሉ እግዚአብሔር ለሰዎች የሚያስተላልፈው አጠቃላይ ጥሪ የእግዚአብሔር የወንጌል ጥሪ ወይም አጠቃላይ ጥሪ ተብሎ ይታወቃል። ነገር ግን እግዚአብሔር በሉዓላዊ ሥልጣኑ የሚመርጣቸውና ምሕረቱን የሚሰጣቸው ሌላ ጥሪ ይቀበላሉ። ይህ ጥሪ ከአጠቃላይ ጥሪ ይለያል። ይህኛው ጥሪ ኃይለኛ ጥሪ ነው። ይህ ጥሪ ሰዎች ለእግዚአብሔር የወንጌል ጥሪ መልእክት መልስ እንዲሰጡ የሚያደርግና በልባቸው ውስጥ የሚሠራ ጥሪ ነው። አንዳንድ ጊዜ ይህ ኃይለኛ ጥሪ የእግዚአብሔር «ውጤታማ ጥሪ» ለደኅንነት ይባላል። ምክንያቱም ሰዎች ከልባቸው የእግዚአብሔርን ጥሪ እንዲቀበሉ ስለሚያደርግ ነው።

1. ለደኅንነት «ውጤታማ ጥሪ» አለ።

1.1 እውነተኛና ዳግም የተወለዱ ክርስቲያኖች «ተጠሩ» ይባላል።

30ኛ ጥያቄ፡- ሮሜ 1:6-7 አንብቡ። የሮሜ ክርስቲያኖች እንዴት ላሉ ሁለት ጉዳዮች ተጠሩ?

31ኛ ጥያቄ፡- 1ኛ ቆሮንቶስ 1:2+9 አንብቡ። በቆሮንቶስ የምትገኝ ቤተ ክርስቲያን እንዴት ላሉ ሁለት ጉዳዮች ተጠራች?

32ኛ ጥያቄ፡- ገላትያ 1:15-16 አንብቡ። ሀ) ጳውሎስ ወደ ምን ተጠራ? ለ) ፊልጵስቶስ 3:14 አንብቡ። ጳውሎስ ወደ ምን ተጠራ?

33ኛ ጥያቄ፡- ኤፌሶን 1:18 አንብቡ። የኤፌሶን ክርስቲያኖች ወደ ምን ተጠሩ?

34ኛ ጥያቄ፡- 1ኛ ተሰሎንቄ 2:12 አንብቡ። የተሰሎንቄ ምእመናን ወደ ምን ተጠሩ?

35ኛ ጥያቄ፡- 1ኛ ጢሞቴዎስ 6:12 አንብቡ። ጢሞቴዎስ ወደ ምን ተጠራ?

36ኛ ጥያቄ፡- ዕብራውያን 3:1 አንብቡ። ቅዱሳን ወንድሞች ምንን ተካፈሉ?

37ኛ ጥያቄ፡- 1ኛ ጴጥሮስ 2:9 አንብቡ። ሀ) እኛ የማን ነን? ለ) እኛ ከምን ተጠራን? ሐ) ወደ ምን ተጠርተን ነበር?

በመጽሐፍ ቅዱስ ውስጥ እንደምንመለከተው እግዚአብሔር ሰዎችን ውጤታማ በሆነና ሰዎችን ወደ ደኅንነት ሊያመጣ በሚችል መንገድ

ይጠራቸዋል። በመጀመሪያ፣ በእውነት ዳግመኛ የተወለዱ ክርስቲያኖች ወደ ደኅንነቱ በረከት «የተጠሩ» ተብለው ይታወቃሉ። እውሎስ በሮሜ 1:6-7 ውስጥ ሲናገር፣ የሮሜ ክርስቲያኖች ቅዱሳን እንዲሆኑና ወዲያውም የክርስቶስ እንዲሆኑ መጠራታቸውን ይገልጻል። ይህ ጥሪ ተራ ጥሪ አይደለም። ነገር ግን ጥሪው የሮሜን ክርስቲያኖች ቅዱሳን የሚያደርግ ውጤታማ ጥሪ ነበር። በዚህም የኢየሱስ ክርስቶስ እንዲሆኑ ያደረጋቸው ጥሪ ነው። እንደዚሁም ሐዋርያው በ1ኛ ቆሮንቶስ 1:2፣ 9 ውስጥ የቆሮንቶስ ክርስቲያኖች ቅዱሳን እንዲሆኑ የተጠሩ መሆናቸውንና እንዲሁም ከኢየሱስ ክርስቶስ ጋር ኅብረት እንዲኖራቸው ጥሪ መቀበላቸውን ይገልጻል። ይህ ጥሪ ለሮሜ ክርስቲያኖች ተራ ጥሪ አልነበረም። ጥሪው በእግዚአብሔር ፊት ቅዱሳን ያደረገና ከኢየሱስም ጋር ኅብረት እንዲኖራቸው ያስቻለ ጥሪ ነው። እንዲሁም በኤፌሶን 1:18 እውሎስ ስለ ኤፌሶን አማኞች ሲናገር፣ ለወደፊቱ ተስፋና ውርስ የተጠሩ መሆናቸውን ያሳስባል። ይህ ለኤፌሶን ምእመናን የቀረብ ጥሪ ወደ ፊት የሚያገኙትን ሰማያዊ ውርስ የሚያበስር ውጤታማ ጥሪ ነበር። በ1ኛ ተሰሎንቄ 2:12 እውሎስ፣ የተሰሎንቄ አማኞች ወደ እግዚአብሔር መንግሥትና ከብር የተጠሩ መሆናቸውን ይናገራል። ለእነዚህ ለተሰሎንቄ ምእመናን የቀረበ ጥሪ ወደ እግዚአብሔር መንግሥት አመጣቸው። እንደዚሁም እውሎስ በ1ኛ ጢሞቴዎስ 6:12 ውስጥ ጢሞቴዎስ ለዘላለም ሕይወት መጠራቱን ነግሮታል። ይህ ለጢሞቴዎስ የቀረበ ጥሪ፣ የዘላለምን ሕይወት የሰጠው የእግዚአብሔር ሥራ ነው። ቀጥሎም በገላትያ 1:15-16 እውሎስ፣ ኢየሱስ እንደ ገለጠለት የተጠራ መሆኑን ያስረዳል። በፊልጵስዩስ 3:14 ላይ እውሎስ ከሰማይ የሚሰጠውን ሽልማት ለመቀበል የተጠራ መሆኑን ይናገራል። ለእውሎስ የቀረበለት ጥሪ ኢየሱስን እንዲያውቀው ከማድረጉም በላይ የሰማይንም ስጦታ አረጋገጠለት። በዕብራውያን 3:1 ቅዱሳን ወንድሞች የሰማይን ጥሪ መቀበላቸውንና ይህም ጥሪ ከሰማይ የመጣና ወደ ሰማይ የሚያደርሳቸው መሆኑን ያስገነዝባል። ደግሞም በ1ኛ ጴጥሮስ 2:12 ውስጥ ጴጥሮስ ሲናገር አማኞች የእግዚአብሔር ሰዎች ናቸው፣ እነርሱም ከመንፈሳዊ ጨለማ ወደ እግዚአብሔር ብርሃን ተጠርተዋል ይላል። በእነዚህ የተለያዩ ማስረጃዎች አማካይነት ግልጽ ሆኖ ከቀረበው ሁኔታ እንደምንገነዘበው፣ የእግዚአብሔር ጥሪ በእያንዳንዱ ሰው ሕይወት ውስጥ የመዳንን በረከት የሚያመጣ ውጤታማ ጥሪ ነው።

1.2 የእግዚአብሔር ጥሪ ከእግዚአብሔር ጋር ወደአለው የጽድቅ ስፍራ ይመራል።

38ኛ ጥያቄ፦ ሮሜ 8:30 አንብቡ። ሀ) አስቀድሞ ስለተወሰኑ ሰዎች እውነት ምንድን ነው? ለ) ስለተጠሩት ሁሉ ያለው እውነት ምንድን ነው?

ሁለተኛው መንገድ ሰዎችን ወደ ደኅንነት የሚጠራ ውጤታማ ጥሪ ሲኖር እንደዚሁም ሁልጊዜ በእግዚአብሔር ፊት ጻድቅ አድርጎ ለሚያቆም ወደዚያ የሚመራ ጥሪ አለ። ሮሜ 8:28 እግዚአብሔር አስቀድሞ የመረጣቸውን የልጁን መልክ እንዲመስሉ ወሰነ ይላል። ሮሜ 8:29 በተጨማሪ አስቀድሞ የወሰናቸውን ጠራቸው፣ የጠራቸውንም አጸደቃቸው፣ ያጸደቃቸውንም

አከበራቸው ይላል። እግዚአብሔር ምሕረቱን ሊሰጣቸው የመረጣቸው ሁሉ የእግዚአብሔርን ውጤታማ ጥሪ ይቀበላሉ፤ ለእግዚአብሔር በፈቃዳቸውና በችሎታቸው በእምነት መልስ እንዲሰጡ ያደርጋቸዋል። የተጠሩት ሁሉ ስለ ከበሩና በእግዚአብሔር ፊትም ጻድቃን ስለሆኑ፤ የእግዚአብሔር ጥሪ ውጤታማ መሆኑን እንገነዘባለን። በሮሜ 8:29 ውስጥ እግዚአብሔር ያቀረበው ጥሪ፤ ለምተው የሚቀበሉት በእግዚአብሔር ፊት ጻድቃን ሆነው እንዲገኙ ዋስትና የሚሰጥ ጥሪ ነው።

1.3. አንዳንዶች የዳኑት ብቻ የሚቀበሉት የእግዚአብሔር ጥሪ አለ።

39ኛ ጥያቄ፡- 1ኛ ቆሮንቶስ 1:23-24፤ 26-28 አንብቡ። ሀ) የእግዚአብሔር ጥሪ ወደየት ይመራል? ለ) ይህንን ጥሪ የተቀበሉ ብዙዎች ናቸው ወይስ ጥቂቶች?

ሦስተኛው መንገድ የምንመለከተው ጥሪ ሰዎችን ወደ እግዚአብሔር የሚያመጣ ጥሪ አለ። ይህም እግዚአብሔር ለሰዎች ሁሉ ከሚያቀርበው ጥሪ ጋር ሲመዛዘን ጥቂቶች ብቻ የሚቀበሉት ጥሪ ነው። በ1ኛ ቆሮንቶስ 1:23-28 ውስጥ እግዚአብሔር የጠራቸው የቆሮንቶስ አማኞች ብቻ የእግዚአብሔርን ኃይልና ጥበብ የተቀበሉ መሆናቸውን ጳውሎስ ይነግረናል። ይህ ጥሪ የተላለፈው ለሰዎች ሁሉ ሳይሆን፤ በኅብረተሰቡ ዘንድ ደካሞችና ሞቾች ተብለው ለተመደቡት ለጥቂቶች ብቻ ነበር። ነገር ግን እግዚአብሔር ኃይሉንና ጥበቡን ለማሳወቅ በእነዚህ ጥቂቶቹ ውስጥ ይሠራል። ስለዚህ የእግዚአብሔር ጥሪ፤ ስለ ኢየሱስ ሞትና፤ ትንሣኤ፤ ማለትም አብዛኛው የዓለም ክፍል የሞኝነትና የደካማነት መልእክት አድርጎ የቆጠረውን ለተቀበሉት ነው።

1.4 የእግዚአብሔርን ውጤታማ ጥሪ የሚቀበሉ ሁሉ ወደ ክርስቶስ ይመጣሉ።

40ኛ ጥያቄ፡- ዮሐንስ 6:44 አንብቡ። ሀ) ማንኛውም ሰው ወደ ክርስቶስ እንዲመጣ ምን መደረግ አለበት? ለ) ዮሐንስ 6:37 አንብቡ። በእግዚአብሔር ለኢየሱስ ከተሰጡት መካከል ስንቶቹ ወደ ክርስቶስ ይመጣሉ? ደግሞ ለእርሱ ስንቶቹን ይቀበላል?

41ኛ ጥያቄ፡- ሉቃስ 14:16-23 ያለውን ምሳሌ አንብቡ። በእውነት ወደ ግብዣው እነማን መጡ (ቁጥር 21-23)?

አራተኛው መንገድ፡ እግዚአብሔር ሰዎች ወደ እርሱ እንዲመጡ ለማድረግ የሚያቀርበው ውጤታማ ጥሪ ብቻ ሰዎችን ወደ ክርስቶስ ያመጣል። ስለሆነም ጥሪውን የሚቀበሉ ሁሉ ወደ እርሱ ይመጣሉ። ኢየሱስ በዮሐንስ 6 ውስጥ ሲናገር፤ ማንም ቢሆን በእግዚአብሔር በኩል ወደ ክርስቶስ ይመጣል ይላል። አብ የሰበው ብቻ ወደ ክርስቶስ መምጣት ይችላል። ሰዎች በአብ ወደ ክርስቶስ ሊላቡ የሚችሉት በእርሱ ውጤታማ ጥሪ አማካይነት ነው። ይህን ጥሪ የተቀበሉ ሁሉ ጥሪውን ተቀብለው ሊመልሱና ወደ ክርስቶስ ዘንድ ሊመጡ፤ እርሱም ሊቀበላቸው ይችላል።

ሰዎች ለክርስቶስ ጥሪ ምላሽ እንዲሰጡ የእግዚአብሔር ጥሪ ይሠራል፤ እንደዚሁም ሰዎች ክርስቶስን እንዲቀበሉ ያደርጋል። ኢየሱስ ይህንን በሉቃስ 14 ምሳሌ ውስጥ ጠቅሶታል። አንድ ሰው ብዙ ሰዎች ወደ ግብዣው እንዲመጡ ጠራ። ነገር ግን ከተጠሩት ሰዎች አብዛኛዎቹ ሳይመጡ ቀሩ። ከዚህ የተነሣ የግብዣው ባለቤት ሌሎች ሰዎችን ለመጥራት ተገደደ። ቁጥር 23 ላይ እንደሚለው የግብዣው ጌታ በጎዳና ላይ የነበሩ ሰዎች መጥተው እንዲጋበዙ አስገደዳቸው ይላል። በመጀመሪያ ወደ ግብዣው የተጠሩ ሁሉም አልመጡም ነበር። ነገር ግን በመጨረሻው ላይ ወደ ግብዣው የመጡት ሁሉ ወደ ግብዣው ለመምጣት ፍላጎት እንደነበራቸው ተደርገው እንዲገቡ ሆኑ።

እዚህ ላይ ማስታወስ ያለብን የእግዚአብሔር ጥሪ ብቻ በራሱ ሰዎችን ሊያድን የማይችል መሆኑን ነው። ስለዚህ የእግዚአብሔር ጥሪ የሚመጣው በወንጌሉ አማካይነት ነው። ይህን የወንጌል ቃል የሰሙ መስማታቸውን በንስሐና በእምነት ማረጋገጥ አለባቸው። ወንጌልን ተቀብሎ ይህን በመሰለ መንገድ ስሜት ስለ መግለጥ ወይም ስለ ማረጋገጥ በሚቀጥለው ሳምንት ዘርዘር አድርገን እናጠናለን። በመሠረቱ ግን ሰዎች ጥሪውን መቀበላቸው ጥሪውን ተገንዝበው የደረሳቸው ጥሪ ልባቸውን የነካ ለመሆኑ ስሜታቸውን በነፃ እንዲገልጹና የእግዚአብሔርን የማዳን በረከቶች እንዲያገኙ ያደርጋቸዋል።

42ኛ ጥያቄ፡- 2ኛ ተሰሎንቄ 2:14 አንብቡ። በምን አማካይነት ተጠራን?

43ኛ ጥያቄ፡- የሐዋርያት ሥራ 16:14 አንብቡ። ሀ) በሊዲያ ልብ ውስጥ ምን ሆነ? ለ) ከዚህ በኋላ ሊዲያ ምን አደረገች?

እግዚአብሔር ሰዎችን እንዴት አድርጎ ይጠራል? 2ኛ ተሰሎንቄ 2:14 ላይ እግዚአብሔር ሰዎችን በወንጌሉ አማካይነት ይጠራል ይላል። ስለዚህ እግዚአብሔር ሰዎች ባነበቡት ወይም ሲሰበክ ሆነ ምስክርነት ሲሰጥ ባደመጡት ቃል አማካይነት ይጠራቸዋል። እግዚአብሔር የመረጣቸው ሰዎች ወንጌልን በሚያዳምጡበት ጊዜ እግዚአብሔርም ልባቸውን ቀስቅሶ ይጠራቸዋል። እነርሱም ስለ ጌታ ኢየሱስ ክርስቶስ ለተቀበሉት የምስራች ቃል የበኩላቸውን ምላሽ ይሰጣሉ። ይህን ለመሰለው ሁኔታ ሊዲያ ጥሩ ምሳሌ ናት። ሐዋርያው ጳውሎስ ወንጌልን ሲሰብክ እንዳዳመጠች እግዚአብሔር ልቧን ቀስቅሶ ወደ እርሱ ዘንድ ጠራት። እርሷም በነፃ ለጥሪው ምላሽ ሰጥታ በእምነት መልእክቱን ተቀበለች። ከዚያም ከተጠመቀች በኋላ ሐዋርያው ጳውሎስንና ወዳጆቹን ጠርታ በቤቷ እንዲሰብኩ በማድረግ የኢየሱስ ተከታይ መሆንዋን ገለጸች።

በሰዎች ሕይወት ውስጥ የእግዚአብሔርን ጥሪ ለማቅረብ ቀዳማዊ የእግዚአብሔር ወኪል መንፈስ ቅዱስ ነው።

44ኛ ጥያቄ፡- 1ኛ ቆሮንቶስ 2:7-10 አንብቡ። ሀ) እግዚአብሔር የማዳኑን ምሥጢር ጥበብ በማን ገለጠ? ለ) 1ኛ ቆሮንቶስ 2:13 አንብቡ። በሐዋርያው ጳውሎስ የተነገረውን በእውነት ያስተምር የነበረው ማን ነበር?

ሐዋርያው ጳውሎስ በ1ኛ ቆሮንቶስ ምዕራፍ 1-2 እንደተናገረው ብዙ ሰዎች የወንጌል ነገር ሞኝነት ስለሚመስላቸው ይንቁታል። በእውነቱ የወንጌሉ መልእክት ጥበብ ነው። የወንጌሉ ነገር ጥበብ ሊሆን የሚችለው መንፈስ ቅዱስ ሲሠራ በቆየበት ልብ ውስጥ ብቻ ነው። ስለዚህ መንፈስ ቅዱስ የእግዚአብሔርን ጥበብ በወንጌሉ ውስጥ ይገልጣል። ታዲያ መንፈስ ቅዱስ በልባቸው ውስጥ ያስተማራቸው ብቻ መማራቸውን ገልጠው መልእክቱን ሊቀበሉ ይችላሉ። እግዚአብሔርን የመግለጥ ተግባር የሚያከናውነው መንፈስ ቅዱስ ሰዎችን ወደ እግዚአብሔር ዘንድ በመጥራቱና ከጥሪው የተነሣ በንስሐ ተመልሰው በክርስቶስ እንዲያምኑ ያደርጋል።

የእግዚአብሔርን ሉዓላዊ ምርጫ በተመለከተ የእግዚአብሔር ጥበቅ ጥሪ የሚያሳስበን፤ እግዚአብሔር ብቻ ሰዎችን ወደ ደኅንነት ማምጣት እንደሚችል ነው። እዚህ ላይ ክርስቶስን ያልተቀበሉ ብዙ አስቸጋሪ የሆኑ ሰዎች አሉ። ወንጌል እንዲህ ላሉ ሰዎች ይደርስ ዘንድ ጠንክረን መሥራትና የሕይወት መሥዋዕትነት ድረስ መክፈል ይጠበቅብናል። ይሁን እንጂ መንፈስ ቅዱስ በጋጢአታቸው ተጸጽተው እንዲመለሱና የእግዚአብሔርን እውነት እንዲገለጥላቸው ካላደረገ በስተቀር፤ ጠንክረን መሥራታችንና መሥዋዕትነታችን ከንቱ ሊሆን ይችላል። እንደዚሁ ሁሉ እግዚአብሔር ጥሪውን ሰምተው ወደ እርሱ ዘንድ እንዲመጡና ፈቅደው ክርስቶስን እንዲቀበሉ ካላደረገ በስተቀር፤ ጠንክረን መሥራታችንም ሆነ እስከ መሥዋዕትነት ድረስ መጣራችን ውጤት ሊኖረው አይችልም።

45ኛ ጥያቄ፡- በትናንትናው ዕለት የክርስቶስን ወንጌል ለመቀበል ልባቸውን ላጠነኩ ግለሰቦች ጸልያችሁ ነበር። ዛሬ ደግሞ ሃይማኖተኛ ስለሆኑ ሰዎች ማለትም ጎሳዎች ወይም ብሔረሰቦችና መላው ሕዝብ ሊሆን ይችላል። ስለ እነዚህ ልባቸውን ለወንጌል ስላልከፈቱ ሰዎች አስቡ። ከዚያም በማስታወቅ ደብተራችሁ ላይ ቢያንስ በሦስት ቡድን ውስጥ ያሉ ሰዎችን ጻፉና ጸልዩላቸው። እንዲሁም የእግዚአብሔር መንፈስ ቅዱስ ክርስቶስን እንዲገልጥላቸውና እግዚአብሔር ወደ ራሱ እንዲጠራቸው ጸልዩላቸው።

46ኛ ጥያቄ፡- 2ኛ ጴጥሮስ 1፡5-10 አንብቡ። ሐዋርያው ጴጥሮስ በቁጥር 10 ላይ ሲናገር፡ «መጠራታችሁንና መመረጣችሁን ለማረጋገጥ ትጉ» ይለናል። ሐዋርያው ከቀደመት ጥቅሶች ወደ የትኞቹ እያመላከተን ነው?

በሰዎች ሕይወት ውስጥ የእግዚአብሔር ሉዓላዊ ምርጫና ለሰዎች አስፈላጊ የሆነ ጥሪው የሚገለጠው ሰዎች በሚኖሩት ሕይወት ውስጥ ነው። ሐዋርያው በ1ኛ ጴጥሮስ 2፡5-7 ድረስ ባለው ክፍል በእያንዳንዱ ክርስቲያን ሕይወት ውስጥ ሊገለጡ ስለሚገባቸው መንፈሳዊ ባሕርያት እንዲህ ይላል፡- እምነት፤ ደኅንነት፤ እውቀት፤ ራስን መግዛት፤ ጽንዓትና መንፈሳዊነት። በቁጥር 8 ላይ ሐዋርያው ጴጥሮስ ሲናገር፤ እነዚህ ነገሮች ካሉን በክርስትና ሕይወታችን ውጤታማዎችን እንደምንሆን ያረጋግጥልናል። እልፍ ብሎም በቁጥር 9 ውስጥ አክሎ ሲናገር፤ እነዚህ ነገሮች ወይም ባሕርያት ባይኖሩን ደኅንነታችንን ያላስተዋልን እንሆናለን ይላል። ይህ ሲሆን ደግሞ እውነተኛነት ክርስቲያኖች መሆናችንን ያላረጋገጠ ሕይወትን እንኖራለን ማለት ነው።

ሰለዚህ ሐዋርያው በቁጥር 10 ላይ ነገሩን ሲያጠቃልል፡ እነዚህን ክርስቲያናዊ የባሕርይ እሴቶችንን አብረውን በሚኖሩ ሰዎች መካከል በተግባር ላይ ብናውል ያን ጊዜ ጥሪአችንንና መመሪባችንን ለሌሎች እንዲታወቅ እናደርጋለን ብሏል። በክርስቶስ ያለ እምነት ውጪአዊ ማረጋገጫዎችን ያሳያል። እግዚአብሔር ወደ ራሱ የጠራቸው ሁሉ፡ በሕይወታቸው ውስጥ የእግዚአብሔር የጥሪ ፍሬ ምን እንደሆነ ይረዳሉ።

47ኛ ጥያቄ፡- እንደገና 1ኛ ጴጥሮስ 1፡5-10 አንብቡ። ከእነዚህ መንፈሳዊ ባሕርያት ውስጥ የትኛው በሕይወታችሁ ውስጥ እንዲያድግ ትፈልጋላችሁ? እነዚህን አስፈላጊ ነገሮች በተግባር ላይ ለማዋልና ለሌሎች በእግዚአብሔር የተጠራችሁ መሆናችሁን ለማሳየት ሁለት ነገሮችን ጻፉ።

አራተኛ ቀን- ስለ እግዚአብሔር ምርጫና ለደኅንነት ስለሚያደርገው ጥሪ ጥያቄዎች

በዚህ ሳምንት ውስጥ ሰዎችን ለደኅንነት ስለሚያበቃው አስቸጋሪ ስለሆነ የምርጫ ርእሰ ጉዳይና ስለ ውጤታማ ጥሪ ስናጠና ቆይተናል። በዚህ ትምህርታችን ውስጥም ሰዎች እንዴት ወንጌልን ሰምተው የእርሱን ደኅንነት እንደሚቀበሉ ለመገንዘብ ችለናል። ነገር ግን ሰዎች በኃጢአታቸው ምክንያት ምርጫው ለእነርሱ ቢተው፡ ለእግዚአብሔር ጥሪ ስፍራ ስለማይሰጡት ሳይቀበሉት ይቀራሉ። እግዚአብሔር አንዳንድ ሰዎችን መርጦ ወደ ራሱ እንደሚጠራቸው መጽሐፍ ቅዱስ በግልጽ የሚያስተምር መሆኑን አስተውለናል። ሰለዚህ የእግዚአብሔር ምርጫና ጥሪ፡ ሰዎች ጥሪውን ተቀብለው መቀበላቸውን እንዲገልጹ ይረዳቸዋል።

ብዙ ክርስቲያኖች በእነዚህ አስቸጋሪ የሆኑ የመጽሐፍ ቅዱስ ትምህርቶች ላይ ጥያቄዎች አሉዋቸው። እንዲህ ይላሉ፡- እግዚአብሔር አንዳንድ ሰዎችን መርጦ ሲጠራ፡ ሌሎችን በመተው እነርሱም እርሱን ችላ ማለታቸውን ቢቀጥሉበት ታዲያ ይህ ፍትሐዊ ነውን? እንግዲህ ቀደም ሲል እንዲህ ላሉት አንዳንድ ጥያቄዎች ሮሜ ምዕራፍ 9 መልስ ሲሰጥ ተመልከተናል። ሮሜ ምዕራፍ 9 እግዚአብሔር አንዳንድ ሰዎችን መርጦ ለምን ወደ ደኅንነት እንደሚጠራቸው ሦስት እውነታዎችን ያስታውሳል፡-

1. ሰዎች ሁሉ እግዚአብሔርን ስላልተቀበሉት ለእግዚአብሔር ቁጣ በቅተዋል። ሰለዚህ ማንም ሰው የእርሱን ምሕረት በራሱ ለማግኘት ብቁ አይደለም። ሰለዚህ ሰዎች ሁሉ ለቁጣው የተገቡ ሆነው ሳለ ምሕረቱን ለአንዳንዶቹ በመስጠቱ ፍትሐዊ አይደለም ሊባል አይችልም። ምሕረት ምሕረት እንዲሆን ምሕረቱን ለመቀበል ብቁ ላልሆነው ሰው ሉዓላዊ ክፍል በሥልጣኑ መርጦ ሊሰጠው ይገባል።

2. እግዚአብሔር ፍጹም ጠቢብና ሁሉን ቻይ ነው። የሚሰጠውም ምሕረት የተመሠረተው በጥበቡ፡ በጻድቅነቱና በቁጥጥሩ ላይ ነው። ለውሳኔዎቹ ሁሉ መልካም ዓላማ አለው።

3. እግዚአብሔር ምሕረቱን ለሌሎች ለመስጠት የተቀሩት በነፃ ፈቃዳቸው እርሱን መተዋቸውን ይመለከታል።

ዛሬ ሰዎች ስለ እግዚአብሔር ምርጫና ጥቂቶቹን ወደ ደኅንነት ስለ መጥራቱ የሚያቀርቡዋቸውን ሌሎች ጥያቄዎች ለመመለስ እንሞክራለን።

እግዚአብሔር አስቀድሞ በማወቁ ጥሪው እንዴት ይመጣል?

48ኛ ጥያቄ፡- ሮሜ 8:29 አንብቡ። እግዚአብሔር፡ የልጁን መልክ እንዲመስሉ አስቀድሞ እነማንን መረጠ?

49ኛ ጥያቄ፡- 1ኛ ጴጥሮስ 1:2 አንብቡ። እግዚአብሔር ሕዝቡን በምን መሠረት መረጠ?

50ኛ ጥያቄ፡- ዘፍጥረት 4:1 አንብቡ። አዳም ሚስቱን አወቀ ሲል ምን ማለት ነው?

51ኛ ጥያቄ፡- ኤርምያስ 1:5 አንብቡ። እግዚአብሔር ኤርምያስን አስቀድሞ መቼ አወቀው?

52ኛ ጥያቄ፡- 1ኛ ቆሮንቶስ 8:3 አንብቡ። እግዚአብሔርን ስለሚወድ ሰው የተረጋገጠለት ምንድን ነው?

53ኛ ጥያቄ፡- ሮሜ 11:2 አንብቡ። እግዚአብሔር እነማንን አልጣላቸውም?

በመጽሐፍ ቅዱስ ውስጥ በተለያዩ ስፍራዎች የእግዚአብሔር ጥሪ የመጣው አስቀድሞ ከሚያውቀው አኳያ መሆኑን እንማራለን። በሮሜ 8:29 ውስጥ አስቀድሞ የመረጣቸውን የልጁን መልክ እንዲመስሉ ወሰነ ይላል። 1ኛ ጴጥሮስ 1:2፤ እግዚአብሔር አስቀድሞ ያወቃቸውን መረጠ ይላል። ታዲያ እንዲህ ማለት ለዘላለም ባለፉት ጊዜያት ውስጥ እግዚአብሔር በጊዜ አማካይነት አሻግሮ ሲመለከት ሰዎች በነፃ ምርጫ የሚያደርጉትን ውሳኔ ካስተዋለ በኋላ ባየው ላይ በመመሥረት መረጣቸው ማለት ነው? ይህ አጠያየቅ በእነዚህ ጥቅሶች ጽንሰ-አሳብ ላይ ያተኮረ ቢመስልም፤ እንደ እውነቱ ከሆነ ጥቅሶቹ የሚገልጹት አሳብ ይህ አይደለም። «አስቀድሞ ማወቅ» የሚለው አሳብ እግዚአብሔር የሚሆነውን ያውቃል ማለት አይደለም። «አስቀድሞ ማወቅ» ማለት እግዚአብሔር አስቀድሞ እነዚህን ሰዎች ስለሚያውቃቸው በዘመናት አስቀድሞ እንደ ራሱ ሕዝብ አብሮአቸው ግንኙነት ነበረው ማለት ነው። በዘፍጥረት 4:1 ውስጥም ስለ አዳም ሚስቱን ስለማወቅ የተጠቀሰው ተመሳሳይ ቃል ነው። አዳም ስለ ሚስቱ አንዳንድ ነገሮችን ብቻ የሚያውቅ አልነበረም። እንደ ሰው በግል በሚታወቅ ሁኔታ ሁሉ ያውቃት ነበር። በኤርምያስ 1:5 ውስጥ ተመሳሳይ ቃል የተጠቀሰ ሲሆን፤ ቃሉ እግዚአብሔር ኤርምያስ ከመወለዱ አስቀድሞ ስለ እርሱ አንዳንድ ነገሮችን ያውቅ ነበር አይደለም። በዚህ ፈንታ ቃሉ፡ እግዚአብሔር ኤርምያስ ከመወለዱ በፊት በግል ያውቀው ነበር ነው የሚለው። 1ኛ ቆሮንቶስ 8:3 ውስጥ ያለውም ቃል ይህንኑ የመሰለ ስለሆነ እግዚአብሔርን የሚወድ ሰው በእግዚአብሔር ይታወቃል ይላል። ስለዚህ እግዚአብሔር ስለሚወደው ሰው አንዳንድ ነገሮችን ብቻ የሚያውቅ አይደለም። እግዚአብሔር ስለሚወደው ሰው ከቅርብና ከተወዳጅ ሁኔታ በመነሣት

ያውቀዋል። ስለዚህ እግዚአብሔር ከሚወደው ሰው ጋር ግንኙነት አለው። ሮሜ 11:2 ተመሳሳይ በሆነ ቃል በመጠቀም እግዚአብሔር አስቀድሞ የሚያውቀውን ሕዝቡን እስራኤልን አልጣለም ይላል። እግዚአብሔር ስለ እስራኤል አንዳንድ ነገሮችን ብቻ አልነበረም የሚያውቀው። ነገር ግን እግዚአብሔር ከእስራኤል ጋር ግንኙነትም ነበረው። እነርሱ ሕዝቡ ሲሆኑ፤ እርሱ ደግሞ አምላካቸው ነበር። ስለዚህ እንግዲህ «አስቀድሞ ማወቅ» ሲባል፤ «አስቀድሞ ስለ አንድ ሰው አንዳንድ ነገሮችን ማወቅ» ማለት አይደለም። በመሆኑም «አስቀድሞ ማወቅ ሲባል፤ «አስቀድሞ ከአንድ ሰው ጋር ግንኙነትን መመሥረት» ማለት ነው። ስለዚህ ሮሜ 8:29 እና 1ኛ ጴጥሮስ 1:2 የሚያስተምሩት እግዚአብሔር ስለ ሰዎች በሚያውቀው ላይ በመመሥረት እንደሚመርጣቸው አይደለም። ይልቅስ፤ እነዚህ ጥቅሶች የሚሉት ከዘመናት በፊት በእነርሱ ላይ ባለው ፍቅርና ከእነርሱ ጋር ባለው ግንኙነት መሠረት መረጣቸው ነው የሚሉት።

እግዚአብሔር ሰዎች ሁሉ ለጥሪው መልስ እንዲሰጡት ሁኔታዎችን አመቻችቷል?

54ኛ ጥያቄ፦ የሐንስ 1:9 አንብቡ። ሀ) እውነተኛው ብርሃን፤ ለእነማን ብርሃን ይሰጣል? ለ) የሐንስ 1:10-11 አንብቡ። ኢየሱስን አውቀው ያልተቀበሉት እነማን ናቸው? ሐ) የሐንስ 1:12-13 አንብቡ። ኢየሱስን እነማን ተቀበሉ? መ) የሐንስ 3:19-21 አንብቡ። ይህ ብርሃን ምን ያደርጋል?

በዚህ ሳምንት ትምህርት ውስጥ እንደተመለከትነው እግዚአብሔር ወደ ራሱ ከሳባቸው በስተቀር ሌሎች ለእግዚአብሔር ጥሪ መልስ እንዳይሰጡ ጋጢአታቸው ከልክሎአቸው ነበር (የሐንስ 6:37+44፤ 8:34፤ ኤፌሶን 2:1-10፤ 4:18፤ ሮሜ 3:11፤ 1ኛ ቆሮንቶስ 2:6-16፤ 2ኛ ቆሮንቶስ 4:3-4)። ሰዎች ሁሉ ወደ ክርስቶስ ሊመጡ እንዲችሉ እግዚአብሔር በልባቸው ውስጥ ሥራ ሠርቷል? የሐንስ 1:9 እውነተኛው ብርሃን የሆነው ኢየሱስ ብርሃኑን በሰዎች ሁሉ ላይ አበራ ይላል። እንዲህ ማለት ሰዎች ሁሉ ወደ እርሱ ዘንድ ለመምጣት ይችሉ ዘንድ ኢየሱስ ራሱን ገልጦላቸው ነበር ማለት ነው? አይደለም። የሐንስ 1:9 ሰዎች ሁሉ ወደ እርሱ ይመጡ ዘንድ ኢየሱስ አመቻችቶላቸዋል አይልም። የሐንስ 1:9 የሚለው ኢየሱስ ወደዚህ ዓለም በመጣ ጊዜ በሰዎች ልጅ ውስጥ የነበረውን ይፋ አውጥቶ ለማሳየት ብርሃኑን በእያንዳንዱ ሰው ላይ አበራ ነው። በዚህ ክፍል «ብርሃን» ተብሎ የተጠቀሰው ቃል ወደ መንፈሳዊ ግንዛቤ ስለሚመጣ ሰው እንዲገልጽ ተደርጎ በጥቅም ላይ አልዋለም። የሐንስ 1:10-13 ያለው ክፍል የሐንስ 1:9ን ቃል ትርጉም ግልጽ ያደርገዋል። የሐንስ 1:10-11 የተጻፈው ቃል እውነተኛ ብርሃን የነበረውን ኢየሱስን ያልተቀበሉትን ከቶዎች አድርጎ አቅርቦአቸዋል። የሐንስ 1:12-13 በአንጻሩ ኢየሱስን የተቀበሉትን ወገኖች ጻድቃን አድርጎ አቅርቦአቸዋል። የሐንስ ይህንኑ አላብ በወንጌሉ በምዕራፍ 3:19-21 ባለው ላይ በድጋሚ ሲናገር ኢየሱስ ወደ ዓለም ያመጣው ብርሃን በእያንዳንዱ ሰው ሥራ ላይ በማብራት በእያንዳንዱ ሰው ልብ ውስጥ የነበረውን አሳየ ብሎ ነው። የሐንስ 1:9 የኢየሱስ ብርሃን እያንዳንዱ ሰው ልብ ውስጥ ያለውን

ገልጦ ማሳየት እንጂ የእርሱ ብርሃን ሰዎች ሁሉ ማንነቱን አውቀው ወደ እርሱ ይመጡ ዘንድ ማድረግ እንዳልነበረ ያስተምራል።

ሰዎች ሁሉ ወደ እርሱ ይመጡ ዘንድ የእግዚአብሔር ፈቃድ አይደለምን?

55ኛ ጥያቄ፡- 2ኛ ጴጥሮስ 3፡9 አንብቡ። እግዚአብሔር እነማን ወደ ንስሐ ይመጡ ዘንድ ይሻል?

56ኛ ጥያቄ፡- 1ኛ ጢሞቴዎስ 2፡3-4 አንብቡ። እግዚአብሔር እነማን ይድኑ ዘንድ ይፈልጋል?

57ኛ ጥያቄ፡- ሕዝቅኤል 18፡23 አንብቡ። እግዚአብሔርን የሚያስደስተው ምንድን ነው?

58ኛ ጥያቄ፡- 1ኛ ጴጥሮስ 2፡15፤ 4፡2 አንብቡ። ሀ) በእነዚህ ጥቅሶች ውስጥ «የእግዚአብሔር ፈቃድ» የተባለው አገላለጽ ትርጉም ምንድን ነው? ለ) 1ኛ ጴጥሮስ 3፡17፤ 4፡19 አንብቡ። በእነዚህ ጥቅሶች መሠረት «የእግዚአብሔር ፈቃድ» ተብሎ የቀረበው አገላለጽ ትርጉም ምንድን ነው?

59ኛ ጥያቄ፡- 2ኛ ሳሙኤል 2፡15 አንብቡ። ሀ) እግዚአብሔር በኤሊ ልጆች ላይ ምን ሊያደርግ ፈልጎ ነበር? ለ) ኦሪት ዘጳግም 28፡63ን አንብቡ። እስራኤላውያን እግዚአብሔርን በማይታዘዙበት ጊዜ፤ ምን ሊያደርግባቸው ይፈቅድ ነበር?

እግዚአብሔር ሰውን ሁሉ ለማዳን ፈቃዱ መሆኑን በመጽሐፍ ቅዱስ ውስጥ በተለያዩ ክፍሎች እናነባለን። በ2ኛ ጴጥሮስ 3፡9 ውስጥ ሰዎች ሁሉ ወደ ንስሐ እንዲመጡ ፈቃዱ ነው ይላል። በ1ኛ ጢሞቴዎስ 2፡3-4 ደግሞ እግዚአብሔር ሰዎችን ሁሉ ለማዳን ይፈልጋል ይላል። እንዲሁም በሕዝቅኤል 18፡23 ውስጥ እግዚአብሔር ከፋዎችን በመቅጣት እንደማይደስትና ሰዎች ከከፋ መንገዳቸው ተመልሰው ንስሐ ሲገቡ ደስ እንደሚለው ይናገራል። እንግዲህ እግዚአብሔር ሰው ሁሉ እንዲድን ከፈለገ ጥቂቶች ብቻ ወደ ደኅንነቱ እንዲመጡ ይመርጣቸዋል እንዴት ይባላል? መጽሐፍ ቅዱስ «ስለ እግዚአብሔር ፈቃድ» በሁለት መንገዶች ይናገራል። አንዳንድ ጊዜ መጽሐፍ ቅዱስ ስለ እግዚአብሔር ፈቃድ ሲናገር በትእዛዛቱ ውስጥ እንደተገለጠው ለፍጥረቱ ስላለው ፍቅራዊ ምኞት ነው። እግዚአብሔር ፍጥረቱን ሁሉ ያፈቅራል። ስለዚህ ሕይወታቸው የተቃና ይሆን ዘንድ ሊያደርጉ የሚገባቸውን አካፍሎአቸዋል። እነዚህ ነገሮችም ለሕይወታቸው ሕጎቹ ወይም ፈቃዱ ናቸው። በሌላ ጊዜ ደግሞ መጽሐፍ ቅዱስ ስለ እግዚአብሔር ፈቃድ ሲናገር የሚናገረው ለፍጥረቱ ስላለው ቁጥጥር ወይም ዕቅድ ነው። እግዚአብሔር በሥነ ተፈጥሮው ውስጥ ያለውን ሁሉ ፍጹምነት ባለው ሁኔታ ይቆጣጠራል፤ እንዲሁም ለእግዚአብሔር ዕቅዱን ለመፈጸም በሥነ ፍጥረቱ ላይ ያለው ቁጥጥር «ፈቃዱ» ተብሎ ይጠራል። ይህን የእግዚአብሔር ፈቃድ አጠቃቀም በ1ኛ ጴጥሮስ ውስጥ እንመለከታለን። በ1ኛ ጴጥሮስ 2፡15፤ 4፡2 ውስጥ የ«እግዚአብሔር ፈቃድ» የሚለው አገላለጽ የእግዚአብሔር ምኞት ወይም የእግዚአብሔር ትእዛዛት የሚል ትርጉም አለው። የእግዚአብሔር ምኞትና ፈቃድ መልካም ነገርን እንድናደርግ ነው (1ኛ ጴጥሮስ 2፡15)።

የእርሱ ፍላጎት ከፋ ምኞትን በመፈጸም እንድንኖር ሳይሆን፤ ፈቃዱን በማድረግ እንድንኖር ነው (1ኛ ጴጥሮስ 4:2)። ነገር ግን በ1ኛ ጴጥሮስ 3:17 እና 4:19 ውስጥ፤ «የእግዚአብሔር ፈቃድ» የሚለው አገላለጽ የእግዚአብሔር ቁጥጥርና ዕቅድ የሚል ትርጉምን ይይዛል። ስለዚህ ክርስቲያኖች ለሃይማኖታቸው እንዲሠቃዩ የእግዚአብሔር ዕቅድ ሊሆን ይችላል (1ኛ ጴጥሮስ 3:17፤ 4:19)።

የእግዚአብሔር ፍቅራዊ ምኞትና ፈቃድ ብዙ ጊዜ እንደ ቁጥጥሩና እንደ ዕቅዱ ሊሆን አይችልም። ብዙ ጊዜ ሰዎች እግዚአብሔር የሚያቀርብላቸውን የደኅንነት ስጦታ ተገንዝበው ወደ እርሱ ይመጡ ዘንድ የእርሱ ፈቃድና ምኞት ነው። በመሆኑም እግዚአብሔር ከፋ ሰዎችን የመቅጣት ፍላጎት የለውም። ነገር ግን እግዚአብሔር ጻድቅና ቅዱስ በመሆኑ ኃጢአትን መቅጣት አለበት። ይህ የእግዚአብሔር ጻድቅነትና ቅድስና ባሕርይ የኤሊን ልጆች በኃጢአታቸው እንዲቀጡ አደረገ። እንደዚሁም እስራኤላውያን ለሕጉ ሳይታዘዙ በቀሩበት ጊዜ ይኸው የእግዚአብሔር የጻድቅነትና የቅድስና ባሕርይ መቀጣታቸውን አስፈላጊ ሆኖ አገኘው። በመሠረቱ እግዚአብሔር ለሁልጊዜውም ቢሆን የእርሱ ፈቃድና ፍላጎት ሰዎችን ከኃጢአታቸው ማዳን እንጂ በማንም ላይ ሞትን ማምጣት አይደለም። ግን ሰዎች በኃጢአታቸው ተናዝዘው ንስሐ ሳይገቡ በሚቀሩበት ጊዜ የእግዚአብሔር የጻድቅና የቅድስና ባሕርይ እንዲሁም የሰማይና የምድር ገዥነቱ ዕቅድ የኃጢአተኞችንም ቅጣት ያጠቃልላል። እንግዲህ «የእግዚአብሔር ፈቃድ» የሚለውን አገላለጽ የእግዚአብሔር ፍላጎት የሚል ትርጉም ብንሰጠው፤ ይህ ከሆነ ሁልጊዜ የእግዚአብሔርን ፈቃድና ፍላጎት ሰዎችን ማዳን ነው ማለት እንችላለን። እንደዚሁም «የእግዚአብሔር ፈቃድ» የሚለውን አሳብ የእግዚአብሔር ቁጥጥርና ዕቅድ ብለን ብናብራራው፤ ይህ የእግዚአብሔር ፈቃድ እርሱን ንቀው ወይም ችላ ብለው የሚሄዱትን ሁሉ የሚደርስባቸውንም ቅጣት ይጨምራል።

መጽሐፍ ቅዱስ ስለ እግዚአብሔር ፈቃድ በሁለት ልዩ ልዩ መንገዶች የሚያቀርባቸው አሳቦች እንደሚከተለው በምሳሌ ተብራርተዋል። አንድ የአገራችን ፕሬዚዳንት የቅርብ ወዳጅ በአገሩ ላይ የክደት ሥራ ሠራ እንበል። ይህ በአገራችን ላይ የክደት ተግባር የሠራ ሰው ተይዞ ሕግ ፊት ከቀረበ በኋላ ይሙት በቃ ተፈረደበት እንበል። ግን የይሙት በቃውን የመጨረሻ ፍርድ የሚያጸናው ፕሬዚዳንቱ ስለሆነ ጉዳዩ ለፊርማ ወደ እርሱ ዘንድ ይቀርባል። ይህን ጊዜ የአገር ጉዳይ ስለሆነ ፕሬዚዳንቱ በኃዘን እያነባ ወንጀለኛው በሞት እንዲቀጣ ፍርዱን በፊርማ ያጸድቀዋል። ፍትሕ ይህ ወንጀለኛ ወዳጁ በወንጀሉ መቀጣት እንደሚያስፈልገው ማስገደዱን ያውቃል። እንደዚሁም በዚህ ወንጀለኛ ላይ የተበየነውን የሞት ቅጣት ካላጸና በስተቀር ሌሎችም እንደዚሁ ተነሥተው የክደት ሥራ ስለሚሠሩ፤ አገሪቱ አደጋ ላይ እንደምትወድቅ ያውቃል። በግሉ ወዳጁን ከሞት ቢያድነው በወደደ ነበር፤ ግን ፍትሕ፤ ለአገሩ ባለው ዕቅድ ውስጥ የባልንጀራው ቅጣት እንዲጠቃለል ያስገድደዋል። (ይህ የጠቀስነው ምሳሌ ከሁለት መቶ ዓመታት በፊት በአሜሪካ ውስጥ በእውን ተፈጽሞአል። በዚያን ጊዜ የአሜሪካ የመጀመሪያው

ፕሬዚዳንት ጆርጅ ዋሽንግተን አንድ በአገሩ ላይ የከደት ሥራ በሠራ የቅርብ ወዳጃቸው ላይ የይሙት ፍርድ አጽንተውበት ሰውየው ቅጣቱን ተቀብሏል።)

መጽሐፍ ቅዱስ ስለ እግዚአብሔር ምርጫ የሚያቀርበው አሳብ እስልምና አስቀድሞ ስለ መመሪያ ከሚሰጠው አስተሳሰብ በምን ይለያል?

አብዛኛዎቹ ሙስሊሞች አላህ አንድ ቀን የሚድኑትንና የማይድኑትን ይመርጣል ብለው ያምናሉ። በዚህ ምርጫ ላይ እግዚአብሔር ለሙስሊሞች እንደሚያደላ ቢናገሩም፤ አላህ ምርጫውን በፈለገው መንገድ እንደሚፈጽም ያምናሉ። አላህ ሉዓላዊና ሁሉን ቻይ አምላክ ስለሆነ ደስ ባለው ጊዜ የፈለገውን ሊሠራ ይችላል ይላሉ። እንደዚሁም ሙስሊሞች በዓለም ላይ የሚሆነው ነገር ሁሉ በአላህ ፈቃድ በመሆኑ ሰዎች ሕይወታቸውን የሚመሩበት አማራጭ የላቸውም። የሚፈጽሟቸው ተግባራት ሁሉ አስቀድመው በአላህ የተወሰኑ ናቸው ብለው ያምናሉ።

መጽሐፍ ቅዱስ ስለ እግዚአብሔር ምርጫና ስለ እግዚአብሔር ፕሪ የሚሰጠው ትምህርት ሙስሊሞች ካላቸው አስተሳሰብ በአምስት መንገዶች ይለያል፡-

1. ሮሜ ምዕራፍ 9 ውስጥ እንደተከታተልነው እግዚአብሔር ሁሉን ስለሚገዛና ስለሚቆጣጠር ብቻ ምርጫውን አሻሚ በሆነ መንገድ አይፈጽምም። ሁልጊዜ የእርሱ ምርጫዎች የተመሠረቱት በፍቅሩ፤ በጥበቡና በጽድቁ ላይ ነው። እግዚአብሔር ሰዎችን ሁሉ ያፈቅራል። ስለዚህ አንዱን ከሌላው እያበላለጠ ባለመሆኑ ሰዎች ሁሉ ወደ እርሱ ዘንድ እንዲመጡ ፈቃዱ ነው። የእግዚአብሔርን ምርጫና ፕሪ ባንገነዘብም፤ በእርሱ ጽድቅና በእርሱ ፍቅር ላይ የተመሠረቱ በመሆናቸው በምንም ሁኔታ አሻሚ በሆነ አኳኋን አይተገበሩም።

2. የእግዚአብሔር ምርጫና የእግዚአብሔር ፕሪ በሆነ ምሥጢራዊ መንገድ ከሰዎች ነፃ ፈቃድና ኃላፊነት ጋር ሊቃረን አይችልም። እግዚአብሔር ከጊዜ በላይና ከጊዜ ውጪ ነው። በመሆኑም ከእርሱ አስተሳሰብና አተገባበር አቅጣጫ ማንኛውም የተፈጸመና ገናም የሚፈጸም ነገር ሁሉ በእርሱ አእምሮ ውስጥ ቀደም ብሎ በተግባር ላይ ውሎ ከፍጻሜ የደረሰ ነው። ስለዚህ ይህ በእርሱ ሙሉ በሙሉ የተፈጸመ ነገር ሁሉ ምንም ጊዜ በእርሱ ቁጥጥር ውስጥ ነው። እንደዚሁም እግዚአብሔር ለአንዳንድ ሰዎች የሚሰጣቸው የምሕረት ትሩፋት በእግዚአብሔር አስተሳሰብ ውስጥ ከጊዜ ውጭ የሆነ ነገር ነው። ግን እኛ የሰው ልጆች ያለነው በጊዜ ውስጥ ነው። ስለዚህ በጊዜ ወሰኖችን ውስጥ ለምናደርገው ማንኛውም ነገር ሙሉ በሙሉ ተጠያቂዎች ነን። ለምሳሌ ያህል፤ አንድ የቤት መኪና ሹፊር ግድየለሽ ቢሆንና ይህ ጠባዩ ለመኪና አደጋ ቢያደርሰው፤ ይህ ሹፊር እግዚአብሔርን በማማረር፤ «ይህ አደጋ በእግዚአብሔር ፈቃድ ደረሰብኝ» ብሎ ሊወቅሰው አይችልም። ሹፊሩ ለፈጸመው ጥፋት ኃላፊ ነው። ሹፊሩ የበለጠ ጥንቃቄ ቢኖረው ኖሮ አደጋ ባልደረሰበትም ነበር። በተመሳሳይ መንገድ በጊዜ ወሰን ውስጥ እኛም ሰዎች የሆንን ሁሉ እግዚአብሔርን

ልንቀበለው ወይም ላንቀበለው ነጻነት አለን። ሆኖም በአንጻሩ ደግሞ በምናደርገው ተግባር ሙሉ በሙሉ ተጠያቂዎች ነን። በጊዜ ውስጥ የእግዚአብሔር ሉዓላዊ ምርጫ ነጻነታችንን ወይም ተጠያቂነታችንን አይገፍብንም፤ በዚህ ፈንታ እግዚአብሔር ነፃ ምርጫችን በሉዓላዊው ዕቅዱ ውስጥ እንዲገባ ያደርጋል።

3. እግዚአብሔር ማንም ሰው እንዲቀበለው ወይም እንዲተወው አያስገድድም። ይልቅስ የእርሱ ምርጫና የእርሱ ጥሪ ሰዎች በእምነትና በንስሐ ወደ እርሱ ዘንድ መጥተው በነፃ እንዲቀበሉት ያደርጋል። ቀደም ሲል በዚህ ሳምንት ውስጥ እንደተመለከትነው፤ እግዚአብሔርን ያልተቀበሉ ሰዎች በነፃ ፈቃዳቸው ሳይቀበሉት ቀርተዋል (ማቴዎስ 23:37፤ ዮሐንስ 5:40፤ 8:44፤ ሮሜ 1:20-25)። የኮምፒውተር መሣሪያን ተመልክታችሁ ከሆነ፤ ኮምፒውተሩ የሚፈጽመው ተግባር የተሰጠውን ፕሮግራም ብቻ ነው። ሰዎች ግን እንደ ኮምፒውተር ተደርገው ሊታሰቡ አይገባም። ስለዚህ ሰዎች እንደ ኮምፒውተር ታዝዘው በፕሮግራም የሚሠሩ አይደሉም። እንዲሁም ሰዎች እንደ ተንቀሳቃሽ አሻንጉሊቶች (ፓፔትስ) የሚያንቀሳቅሳቸው ሰው የሚያዛቸውን ተግባር የሚፈጽሙ አይደሉም። ስለሆነም ሰዎች ነፃ በእግዚአብሔር የተመረጡና በነጻነታቸው ውስጥ የተጠሩ ሥራዎቹ ናቸው።

4. ቀደም ሲል በዚህ ሳምንት እንደ ተመለከትነው እግዚአብሔር ለሌሎች ምሕረቱን ለመስጠት በነፃ ምርጫ ለመጠቀም ሁልጊዜ ይሠራል። ማንም ሰው እግዚአብሔርን ላለመቀበል እምቢተኝነትን በሚያሳይበት ጊዜ፤ እግዚአብሔር ሁልጊዜ ይህን የሰዎችን እምቢተኝነት ሌሎችን ወደ እርሱ ለመሳብ ዓላማ ይጠቀምበታል።

60ኛ ጥያቄ፡- መጽሐፍ ቅዱስ ስለ እግዚአብሔር ምርጫና ጥሪ የሚሰጠው ትምህርት ምን ያህል ለእናንተ መጽናናትና ብርታትን ይሰጣችኋል?

5. መጽሐፍ ቅዱስ ስለ እግዚአብሔር ምርጫና ጥሪ ስለሚሰጠው ትምህርት ማስታወስ ያለብን እጅግ በጣም ጠቃሚ የሆነው ነገር በተግባር ላይ ውሎ የሚታይ መሆኑ ነው። ቀደም ሲል እንደተመለከትነው፤ የእግዚአብሔር ምርጫና ጥሪ በፊቱ ትሑታን እንድንሆን በማድረግ በደኅንነት ላይ ያለንን ትዕቢት ያስወግደዋል። (ሮሜ 9:8-11፤ በተጨማሪም ሮሜ 3:7 ተመልከቱ)። የእግዚአብሔር ምርጫና ጥሪ ለጠፉት ሰዎች እንድንጸልይላቸው ያሳስበናል። የጸሎታችንም ምክንያት እግዚአብሔር ወደ ራሱ ይስባቸው ዘንድ ነው። (ሮሜ 9:15-16፤ በተጨማሪም ሮሜ 10:1 ተመልከቱ)። እንደዚሁም የእግዚአብሔር ምርጫና ጥሪ በክርስትና ሕይወታችን እንዲያድግ በማበረታታት የእግዚአብሔር ሥራ በእኛ ሕይወት አማካይነት ለሌሎች ሊገለጽ እንዲችል ያደርጋል (2ኛ ጴጥሮስ 1:10)። የእግዚአብሔር ምርጫና ጥሪ ዘላለማዊ ደኅንነታችንን ያረጋግጥልናል (ሮሜ 8:29-30)። እንደዚሁም የእግዚአብሔር ምርጫና ጥሪ በአስቸጋሪ ሁኔታ ላይ ወንጌልን ለማዳረስ ያነቃቃል። እዚህ ላይ እግዚአብሔር ወደ እርሱ ሊያመጣቸው በውስጣቸው የራሱን ሥራ እንደሚሠራ እርግጠኞች ልንሆን ይገባል (የሐዋርያት ሥራ 18:10)።

አምስተኛ ቀን

የዚህን ሳምንት ትምህርት ከልሳችሁ ለሳምንታዊው ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- መሪያችሁ በዚህ ሳምንት በተማራችሁት ትምህርት ወይም ጥቅስ ላይ የተመሠረተ ከአምስት እስከ አሥር ደቂቃ የሚደርስ የጸሎት ዝግጅት ያድርግ።
2. ሳምንታዊ የጸሎት ጊዜ፡- የአሥር ደቂቃ ጊዜ ለጸሎት አውሎ ከመጸለያችሁ በፊት፣ ወንጌልን ላለመቀበል ልባቸውን ስላጠነኩሩና ግን በጸሎት ወደ ክርስቶስ ሊመጡ ስለሚችሉ ግለሰቦች ወይም ቡድኖች አስታውሱ። በጸሎታችሁ ወቅትም መንፈስ ቅዱስ ክርስቶስን እንዲገልጥላቸውና እግዚአብሔርም ወደ ራሱ እንዲጠራቸው በማሰብ ጸልዩላቸው።
3. ክለሳ፡- በዚህ ሳምንት በተማራችሁት ትምህርት ውስጥ መልሶችን ያላገኙ ከባድ ጥያቄዎች እንዳሉና እያንዳንዱ ተማሪ ስለተማራቸው ትምህርቶች እርግጠኛ ለመሆን የአሥራ አምስት ደቂቃ ክለሳ አድርጉ።
4. ውይይት፡-

4ሀ. ሰዎች የእግዚአብሔርን ደኅንነት ላለመቀበል፣ በነፃ ፈቃዳቸው አቫረረን እንደሚሉ የሚያስረዳ ምን ተጨባጭ ድርጊቶችን ታቀርባላችሁ? እንደዚሁም እግዚአብሔር ለሰዎች የሰጠውን ደኅንነት ላለመቀበል፣ በኃጢአታቸው የታወሩና ለኃጢአታቸውም በባርነት የተገዙ ስለ መሆናቸው ምን ማስረጃ አላችሁ?

4ለ. እግዚአብሔር ወንጌልን ላለመቀበል ልባቸውን ያጠነኩሩ ሰዎች ወደ እርሱ እንዲመጡ ለማድረግ በእነዚህ ሕይወት ውስጥ እንደሚሠራ ምን አሳማኝ ነገር ለማቅረብ ትችላላችሁ?

4ሐ. እግዚአብሔር ወንጌልን ለመቀበል ችላ ያሉትን ሰዎች እምቢተኝነት፣ ወንጌልን ለሌሎች ለመስጠት የሚጠቀምበት ለመሆኑ ምን ማስረጃ አላችሁ?

4መ. እግዚአብሔር ከምርጫው ጋር ባለው ግንኙነትና ጥሪ መሠረት፣ ሰዎች ወደ ደኅንነት እንዲመጡ በማድረግ ረገድ፣ ስለ እግዚአብሔር ቅድመ-እውቀትና ሰዎችን ለማዳን ስላለው ፍላጎት ያላችሁ ግንዛቤ እንዴት ነው?

4ሠ. አንድ ሰው፣ «መጽሐፍ ቅዱስ ስለ እግዚአብሔር ምርጫ ያለው አላብተ መስሊሞች አስቀድሞ ስለ መመረጥ ካላቸው አስተሳሰብ ጋር ልዩነት የለውም» ቢላችሁ መልሳችሁ ምን ይሆናል?

ትምህርት አሥራ ስድስት

የመዳኛ መንገድ፡- ንስሐ፣ እምነትና ወደ እግዚአብሔር መመለስ

ባለፈው ሳምንት ወደ ደኅንነት ስለ መድረሻ መንገዶች ተምረን ነበር። ምንም እንኳን እግዚአብሔር ሰዎች ሁሉ መጥተው ደኅንነቱን እንዲቀበሉ ቢጠራቸውም፣ በራሳቸው ነፃ ምርጫ አምላካዊ ጥሪውን ሳይቀበሉ ቀሩ። ነገር ግን እርሱ በምሕረቱ ጥቂቶችን መርጦ ወደ እርሱ እንደሚጠራ ተገንዝበናል። ይህ ውጤታማ ጥሪም የተጠሩት ጥሪውን ተቀብለው ወደ እርሱ እንዲመጡ አድርጓል። ይህም ውጤታማ ጥሪ በንስሐና በእምነት ወደ ክርስቶስ እንዲመጡ አድርጓል። በዚህ ሳምንት ደግሞ ሰዎች የእግዚአብሔርን ደኅንነት ለመቀበል ስላለባቸው ኃላፊነት እናጠናለን። ስለሆነም የእኛ ኃላፊነት ንስሐ መግባትና ግመን ነው።

የመጀመሪያ ቀን-

ንስሐ

1ኛ ጥያቄ፡- በአካባቢአችሁ የሚኖሩ ሰዎችን አንድ ሰው ለመዳን ምን ማድረግ አለበት ብላችሁ ብትጠይቋቸው፣ መልሳቸው ምን የሚል ይሆናል?

2ኛ ጥያቄ፡- ግርቆስ 1:15 አንብቡ። ኢየሱስ የእግዚአብሔር መንግሥት ቀርባለች ብሎ ሕዝቡን ባስተማረ ጊዜ ምን እንዲያደርጉ አሳስባቸው?

3ኛ ጥያቄ፡- ሉቃስ 24:46-47 አንብቡ። ኢየሱስ ደቀ መዛሙርቱ ለዓለም ሕዝቦች ሁሉ እንዲሰብኩ ባዘዛቸው ጊዜ ምን ነገራቸው?

4ኛ ጥያቄ፡- የሐዋ. 3:19 አንብቡ። ሐዋርያው ጴጥሮስ ለሕዝቡ የመጽናናት ዘመን እንዲመጣላቸው ለማድረግ የኃጢአታቸውን ይቅርታ ለመቀበል እንዲችሉ ምን ማድረግ እንዳለባቸው ነበር የነገራቸው?

5ኛ ጥያቄ፡- የሐዋ. 11:18 አንብቡ። እግዚአብሔር ለአሕዛብ ምንን ሰጠ?

6ኛ ጥያቄ፡- የሐዋ. 17:30 አንብቡ። ሐዋርያው ጳውሎስ፣ እግዚአብሔር በየክፍሉ ያለውን ሕዝብ ምንን ያዝዘዋል ብሎ ለአቴናውያን ነገራቸው?

7ኛ ጥያቄ፡- የሐዋ. 20:21 አንብቡ። ሐዋርያው ጳውሎስ ለአይሁድና ለአሕዛብ ምን መልእክትን ሰጣቸው?

8ኛ ጥያቄ፡- 2ኛ ቆሮንቶስ 7:10 አንብቡ። ሀ) እንደ እግዚአብሔር ፈቃድ የሆነ ኀዘን ወዴት ይመራል? ለ) ዓለማዊ ኀዘን ምንን ያመጣል?

9ኛ ጥያቄ፡- 2ኛ ጢሞቴዎስ 2:25-26 አንብቡ። ሰዎች ከዲያብሎስ ወጥመድ ወደሚያመልጡበት፣ ወደ እውነተኛው እውቀት የሚያደርስ ምንድን ነው?

ዛሬ አንዳንድ ሰዎች በኢትዮጵያ ውስጥ የእግዚአብሔርን ደኅንነት ለማግኘት ሲሉ ብዙ ነገሮችን ማድረግ እንዳለባቸው ያምናሉ። ለምሳሌም ያህል፣ መጽሙ፣ የእግዚአብሔርን ትእዛዛት መፈጸም፣ በቤተ ክርስቲያን ውስጥ መጠመቅ፣ እንደዚሁም ያለማቋረጥ ወደ ቤተ ክርስቲያን መሄድና ለድሆች መመጽወትና ለቤተ ክርስቲያን መባ መስጠት የመሳሰሉትን ያደርጋሉ። ዳሩ ግን መላውን የአዲስ ኪዳን መጽሐፍ ስንመለከት፣ ኢየሱስና ደቀ መዛሙርት

ለወንጌል መልእክት መልስ ሊሰጥበት የሚገባ አንድ ጥሪ ብቻ ያቀርባሉ። አንዳንድ ይህ ጥሪውን ሰምቶ ምላሽ የመስጠት ነገር ንስሐ ተብሎ ሊገለጽ ይችላል፤ በሌላ ሁኔታ ደግሞ እምነት ወይም በክርስቶስ ማመን ይባላል። እንዲሁም ይኸው ጥሪን መቀበልና ውጤት ማሳየት መለወጥ ወይም ወደ እግዚአብሔር መመለስ ሊሆን ይችላል። ግን በንስሐ፣ በእምነትና በመመለስ ወደ እግዚአብሔር መምጣት ሦስቱም ለደኅንነት ሁኔታ ተለያይተው የሚታዩ ሳይሆኑ፣ አንድ ሰው ለመዳን በየደረጃው ሊያሟላቸው የሚገባ ግዴታዎች ናቸው። እንዲህ ማለትም እግዚአብሔር ለደኅንነት ያለው አንድ ሁኔታን የምንመለከትባቸው ሦስት መንገዶች ናቸው። ስለሆነም ንስሐ፣ እምነትና ወደ እግዚአብሔር መመለስ እግዚአብሔር ለደኅንነት ያለውን አንድ ሁኔታ በሦስት መንገዶች የመገንዘብና የማብራራት ነገር ነው። ከዚህ በመነሣት የንስሐን፣ የእምነትና ወደ እግዚአብሔር ስለመመለስ ሁኔታ በማጥናት፣ አንድ ሰው የእግዚአብሔርን የደኅንነት ስጦታ ለመቀበል ምን የጥሪ መልስ መስጠት እንዳለበት መገንዘብ እንችላለን። ስለሆነም ዛሬ ስለ ንስሐ ባለው አስተሳሰብ ላይ ጥናት እናካሂድና ነገ ደግሞ ስለ እምነት ከተማርን በኋላ በሦስተኛው ቀን ወደ እግዚአብሔር መመለስ ሲባል ምን ማለት እንደሆነ እናጠናለን።

1. እግዚአብሔር ንስሐ ለሚገቡት ደኅንነትን ይሰጣል።

ኢየሱስና ደቀ መዛሙርቱ ወንጌልን በሰበኩ ጊዜ ቃሉን በንስሐ መንፈስ እንዲቀበሉ ጥሪ አቀረቡላቸው። በማርቆስ 1:15 ውስጥ በሚገኘው በኢየሱስ የአገልግሎት መጀመሪያ ላይ እርሱ ያደረገው ሰዎች ንስሐ እንዲገቡና በወንጌል እንዲያምኑ ነበር፤ የዚህንም ምክንያት ሲያስረዳ የእግዚአብሔር መንግሥት መቅረቧን በመግለጽ ነበር። በሉቃስ 24:46-47 ባለው ክፍል፣ በአገልግሎት ፍጻሜ ላይ ኢየሱስ ደቀ መዛሙርቱ ሄደው የንስሐ ስብከት ለዓለም ሕዝቦች እንዲሰብኩ አዘዛቸው። ሕዝቦች ሁሉ የኃጢአታቸውን ይቅርታ ሊያገኙ የሚችሉት በንስሐ ብቻ ነው። ደቀ መዛሙርቱም ለጌታ ትእዛዝ ተገዙ። በሐዋርያት ሥራ 3:19 ውስጥ ዲድሞስ ሽባውን ሰው ከፈወሰ በኋላ በኢየሩሳሌም በነበረው ቤተ መቅደስ ውጭ ለነበሩት ሁሉ ሰበካላቸው። በሰብከቱም ላይ ንስሐ እንዲገቡና ወደ እግዚአብሔር እንዲመለሱ፣ ይህን ቢያደርጉ ለኃጢአታቸው ይቅርታ እንደሚያገኙና የመጽናናት ዘመንም እንደሚሆንላቸው ነገራቸው። ይህም እግዚአብሔር ደኅንነትን፣ የሰላም መንግሥትን፣ ብልጽግናን እንዲሁም ፍትሕንና የተትረፈረፈ በረከትን ለእስራኤል እንደሚሰጥ በብሉይ ኪዳን ውስጥ የሰጠው ተስፋ ፍጻሜ ነው። በዚህ ንስሐ አማካይነት ብቻ ይህን የደኅንነት በረከት ተቀብለው ወደዚያኛው መንግሥት ሊገቡ ይችላሉ። በሐዋርያት ሥራ ምዕራፍ 10 ውስጥ ዲድሞስ ለቆርኔሌዎስ ክስክለት በኋላ፣ በኢየሩሳሌም ለነበረችው ቤተ ክርስቲያን የአይሁድ መሪዎች ስለ ሁኔታው ዘገባ አቀረበ። እግዚአብሔር የመንፈስ ቅዱስን ስጦታ ለአሕዛብ ስለ መስጠቱ በሰሙ ጊዜ እግዚአብሔር እንዳዳናቸው ተረዱ። በሐዋርያት ሥራ 11:18 ውስጥ ስሜታቸውን ሲገልጹ፣ እግዚአብሔር ለአሕዛብ ለአዲስ ሕይወት የሚያበቃቸውን ንስሐ ሰጥቷቸዋል አሉ። እንግዲህ አዲስ ሕይወትን የሚሰጠው በንስሐ አማካይነት ነው።

ጳውሎስ ለአቴናውያን ስብከቱን ሲያሰማ በየትም ያሉ ሕዝቦች በፍርዱ ቀን ጻድቃን ሆነው እንዲገኙ ንስሐ መግባት እንዳለባቸው እግዚአብሔር ያዝዛል ብሏቸው ነበር። በሐዋርያት ሥራ 20:21 ውስጥ ጳውሎስ ለአይሁድም ሆነ ለአሕዛብ በየትም ስፍራ በሰበክ ጊዜ፤ በንስሐ ወደ እግዚአብሔር መመለስ እንዳለባቸውና በኢየሱስ ማመን እንዳለባቸው የመሠከረ መሆኑን ለኤፌሶን ቤተ ክርስቲያን መሪዎች ነግሮአቸው ነበር። እንዲሁም በ2ኛ ጢሞቴዎስ 2:25-26 ባለው ውስጥ ጳውሎስ ለጢሞቴዎስ እግዚአብሔር የሚሰጠው ንስሐ ከዲያብሎስ ወጥመድ ሊያወጣ ወደሚችል የእውነት እውቀት ያደርሳል ነበር ያለው። በእነዚህ ክፍለ ምንባቦች ላይ በግልጽ እንደተብራራው እግዚአብሔር ይቅርታን፣ ሕይወትን፣ የእውነት ዕውቀትንና የደኅንነቱንም በረከት የሚሰጠው በንስሐ ወደ እርሱ ለሚመጡት ነው።

2. ንስሐ ምንድን ነው?

2.1. ንስሐ ስለ ኃጢአት፣ ስለ ኢየሱስና ስለ ደኅንነት «አሳባችንን መለወጥ» ማለት ነው።

አንድ ሰው ለመዳን ቢፈልግ ንስሐ መግባት አለበት። ነገር ግን «ንስሐ» ምን ማለት ነው? በግሪኩ ቃል «ንስሐ» ማለት «አስተሳሰብን መለወጥ» ወይም «ስለ አንድ ነገር ለየት ባለ መንገድ ማሰብ» ማለት ነው። ንስሐ መግባት መጸጸት ወይም አሳብን መለወጥ ማለት ነው። ንስሐ ከበፊቱ የተለየ አስተሳሰብ መኖር ነው። ታዲያ ሰዎች ስለ ምን ጉዳይ ነው አሳባቸውን የሚለውጡት፤ ወይም ለየት አድርገው የሚያስቡት? በዚህ ክፍለ ምንባብ እንደ ተመለከትነው አሳባቸው የሚለወጠው ስለ ኃጢአት፣ እንደዚሁም ስለ ክርስቶስና ስለ ይቅርታ የሚያስቡበትን መንገድ ነው። በሉቃስ 24:46-47 ውስጥ ኢየሱስ ሲናገር ንስሐና ጸጸት የኃጢአትም ይቅርታ «በክርስቶስ ስም» ሊሰበክ ይገባል ይላል። ሰዎች የኃጢአትን ይቅርታ ለመቀበል እንዲችሉ ስለ መሢሔ ያላቸውን አስተሳሰብ መለወጥ አለባቸው። ኢየሱስን እንደ መሢሔ አድርገው ሲቀበሉ ብቻ የኃጢአትን ይቅርታ በእርሱ አማካይነት ሊያገኙ እንደሚችሉ በመግለጽ እርሱን ሊቀበሉ ይገባቸዋል። ኢየሱስ ስለ መሢሔ ሞትና ትንሣኤ ብሉይ ኪዳን የተነበየ መሆኑን ደፋ መዛመርቱን አስታውሶአቸው ነበር። በዚህም ሊያስገነዝባቸው የፈለገው ሰዎች የኃጢአት ይቅርታን ሊቀበሉ እንዲችሉ በሞቱና በትንሣኤው አማካይነት ደኅንነትን ማግኘት እንዳለባቸው ሲያሳስባቸው ነው። ስለዚህ ሰዎች አሳባቸውን በመለወጥ፣ በኢየሱስ ሞትና ትንሣኤ የሚገኘው የኃጢአት ይቅርታ መቀበል አለባቸው።

በሐዋርያት ሥራ 3:19 ውስጥ ተመሳሳይ አሳብ እናገኛለን። ጴጥሮ በኢየሩሳሌም ከቤተ መቅደስ ውጭ ከጥቂት ሳምንታት በፊት ኢየሱስ ለሰቀሉት ሰዎች ስብከትን ያሰማ ነበር። እርሱም ኢየሱስን እንደ ሰቀሉ አስታውሳቸውና ቀጥሎም ይህም እግዚአብሔር በነቢያት አማካይነት በብሉ ኪዳን ውስጥ የተናገረው ትንቢት ፍጻሜ እንደሆነ አስገነዝባቸው። ሕዝቡና ይህን በሰሙ ጊዜ ስለ ኢየሱስ የነበረውን አሳባቸውን መለወጥ ነበረባቸው እርሱን ሞት የሚገባው መሢሔ አድርገው በመመልከት ፈንታ እን

እግዚአብሔር እውነተኛ መሢሕ ሊቀበሉት ይገባ ነበር። ይህን ቢያደርጉ ኖሮ በብሉይ ኪዳን ውስጥ የተሰጠው የደኅንነት በረከት ይህ በሆነባቸው ነበር። እንደዚሁም ኢየሱስን በገደሉት ጊዜ ኃጢአት መሥራታቸውን አምነው መቀበል ይኖርባቸው ነበር። የኃጢአታቸውንም ይቅርታ ለማግኘት እርሱን መቀበል ነበረባቸው። ስለ ኢየሱስ፣ ስለ መስቀል ሞቱና እንዴት ይቅርታን እንደሚያገኙ እንዲሁም የእግዚአብሔርን የደኅንነት በረከት እንዴት እንደሚቀበሉ ጸጸትና ንስሐ አሳባቸውን እያስለወጣቸው ነበር።

በሐዋርያት ሥራ 10:34-43 ጴጥሮስ ለቆርኔሌዎስና ለቤተሰቡ ሰብከትን ያቀርብ ነበር። ኢየሱስ እንደ ተሰቀለ፣ ከሙታን እንደ ተነሣና ብዙዎችም እንዳዩት ነገራቸው። ኢየሱስ በሰዎች ላይ የሚፈርድ እርሱ ብቻ ነው። በእርሱ የሚያምኑት ብቻ የኃጢአት ይቅርታን ይቀበላሉ። ጴጥሮስ በትምህርቱ ላይ የኃጢአት ይቅርታ የሚያገኙት በኢየሱስ የሚያምኑ ብቻ መሆናቸውን እንደ ነገራቸው መንፈስ ቅዱስ በቆርኔሌዎስና በቤተሰቡ ላይ ወረደ። ይህ አሕዛብ ሰው ከነቤተሰቡ በእርግጥ ለመጻኑ እግዚአብሔር ለጴጥሮስ ያረጋገጠበት የራሱ መንገድ ነበር። እንዲሁም በሐዋርያት ሥራ 11:18፣ በዚህን ጊዜ የአይሁድ ክርስቲያን ሽማግሌዎች ይህ ወቅት እግዚአብሔር ለእነዚህ አሕዛቦች «ለሕይወት የሚሆን ንስሐ» የሰጠበት ጊዜ ነው አሉ። ቆርኔሌዎስና ቤተሰቡ ስለ ኢየሱስ የነበራቸውን አስተሳሰብ በለወጡ ጊዜ የዘላለምን ሕይወት ተቀብለዋል። እነርሱም እርሱ ሞቶ ከሞት መነሣቱን አምነዋል። ሞቱም ስለ ኃጢአታቸው እንደ ሆነ ተቀብለዋል። እርሱም አንድ ቀን በሁሉም ላይ እንደሚፈርድና የኃጢአታቸውንም ይቅርታ ሊያገኙ የሚችሉት በእርሱ በማመን ብቻ መሆኑን አምነዋል።

ሰዎች ንስሐ በሚገቡበት ጊዜ ስለ ኃጢአት፣ ስለ ኢየሱስና ስለ ደኅንነትን የነበራቸውን የቀድሞ አስተሳሰብ መለወጥ አለባቸው። በመጀመሪያም፣ ስለ ኃጢአት ያላቸውን አስተሳሰብ መለወጥ አለባቸው። ኃጢአታቸው ይህን ያህል ክፉ እንዳልሆነ ይሰማቸው የነበረውን መተው አለባቸው። እግዚአብሔር ኃጢአታቸውን ችላ ብሎ እንደሚያልፍ አድርገው ማሰብ የለባቸውም። ኃጢአታቸው ከእግዚአብሔር የለያቸውና በእግዚአብሔርም ዘንድ ተቀባይነት እንዳይኖራቸው ማድረጉን አውቀው ከኃጢአታቸው በንስሐ መመለስ ይኖርባቸዋል። ሁለተኛ፣ ሰዎች ንስሐ ገብተው ሲለወጡ ስለ ኢየሱስ የነበራቸውን አስተሳሰብ መቀየር አለባቸው። ስለዚህ ኢየሱስ እንደ ማንኛውም ሰው ተራ ሰው ነው የሚለውን የተዛነፈ አስተሳሰብ መተው ይገባቸዋል። በእርሱ አማካይነት ሰዎች ሁሉ ወደ እግዚአብሔር የሚመጡትና ከእርሱ ጋር እንዲኖሩ የሚያስችላቸው የእግዚአብሔር ምርጥ መሆኑን ማመን አለባቸው። ሦስተኛ፣ ሰዎች ንስሐ ሲገቡ ስለ ደኅንነትና የኃጢአት ይቅርታ የነበራቸውን አስተሳሰብ ሊለወጡ ይገባል። ስለሆነም በመልካም ሥራቸው የእግዚአብሔርን ይቅርታ እንደሚቀበሉ መስሎ ሊታያቸው አይገባም። በዚህ ፈንታ ደኅንነት በኢየሱስ ብቻ እንደሚገኝ ማመን ይኖርባቸዋል። በመሆኑም የኢየሱስ ሞትና ትንሣኤ ከእግዚአብሔር ጋር እንዲያስታርቁን እግዚአብሔር ለእኛ ያዘጋጀው መንገድ መሆኑን አምነን መቀበል አለብን።

2.2 ንስሐ ከእምነት ጋር ይመሳሰላል።

በእነዚህ ጥቅሶች እንደተገለጸው ሁሉ፤ ንስሐ ከእምነት ጋር በጣም ይመሳሰላል። ኢየሱስ በማርቆስ 1፡15 ውስጥ ሕዝቡን የእግዚአብሔር መንግሥት ቀርባለችና «ንስሐ ግቡና እመኑ» አላቸው። እንዲሁም ጳውሎስ በሐዋርያት ሥራ 20፡21፤ «ሕዝቡ በንስሐ ወደ እግዚአብሔር እንዲመለሱና በጌታችን ኢየሱስ ክርስቶስ እንዲያምኑ» መስበኩን ይናገራል። ክርስቲያኖች ደኅንነታቸውን ለማግኘት ንስሐና እምነት አንዱን ከሌላው ፍጹም ለይተው የሚያደርጉዋቸው ሁለት የተነጣጠሉ ነገሮች አይደሉም። በምትኩ እነዚህ ሁለቱ ይቅርታን ለማግኘት በሰዎች ልቦና ውስጥ የሚካሄደውን ለውጥ የምንመለከትባቸው መንገዶች ናቸው። አንዱን ለውጥ በሁለት መንገድ መግለጽ ነው። ስለዚህ አንዱን ከሌላው መለየት አይቻልም። አንዳች ልዩነት ካለ ግን፤ ንስሐ የኃጢአት ሕይወት አንገሽገሽን በመመለሳችን ላይ ያተኩራል። እንዲሁም ንስሐ ደኅንነትን በበጎ ሥራ ወይም በራስ ጽድቅ ለማግኘት የምናደርገውን ጥረት ትተን በመመለስ ላይ ትኩረት ያደርጋል። እምነት ደግሞ ደኅንነትን የሚሰጠን ክርስቶስ ብቻ መሆኑንና በእርሱ ብቻ እግዚአብሔርን የሚያስደስት ሕይወትን መኖር እንደምንችል ተረድተን ወደ እርሱ በመመለሳችን ላይ ያተኩራል።

2.3 ንስሐ በኃጢአታችን ከማዘን የበለጠ ነው።

10ኛ ጥያቄ፡- ማቴዎስ 27፡3 አንብቡ። ኢየሱስ እንደ ተፈረደበት ባየ ጊዜ ይሁዳ ምን ተለማው?

11ኛ ጥያቄ፡- ዕብራውያን 12፡16-17 አንብቡ። ኤሳውን ያሳዘነው ምን ነበር?

አንዳንድ ሰዎች ንስሐ ወይም መመለስ ስለ ኃጢአታቸው ማዘን ወይም መጸጸት ይመስላቸዋል። 2ኛ ቆሮንቶስ 7፡10 እንደሚነግረን ከሆነ፤ ንስሐ ለኃጢአት ከማዘንና ከመጸጸት የበለጠ ነው። በ2ኛ ቆሮንቶስ 7፡10 ውስጥ ጳውሎስ እንደ እግዚአብሔር ፈቃድ የሚሆን ጎዘን ወደ ደኅንነት የሚያመጣ ንስሐ ለዘላለም ሕይወት ያበቃል ይላል። ጎዘን ከንስሐ ጋር አንድ አይደለም። እርግጥ ስለ ኃጢአት ማዘን ለንስሐ ያበቃል። ግን ንስሐ በኃጢአት ከማዘን ይበልጣል። ንስሐ በኃጢአት በማዘን ይጀመራል። ነገር ግን በዚህ አይገታም። ንስሐ ኃጢአትን በተመለከተ የአስተሳሰብና የልቦና ለውጥ ነው። ይህ የአስተሳሰብና የልቦና ለውጥ ብቻ ደኅንነትን ያመጣል። የዓለም ጎዘን ስለ ኃጢአት መጥፎ ውጤት ማዘንን ያመለክታል። ስለዚህ የዓለም ጎዘን የአስተሳሰብና የልቦና ለውጥን አያመጣም። የዓለም ጎዘን የሚያዝኑ ሰዎች ኃጢአት ስለሠሩ ያዝናሉ። ነገር ግን መሠረታዊ ጎዘናቸው ኃጢአት መጥፎ ውጤትን ስላስከተለባቸው ነው። እንዲህ ያለው ጎዘን ወደ እውነተኛ የልብና የአስተሳሰብ ለውጥ ስለሚያመራ ደኅንነትን ሊያመጣ አይችልም። ይህን የመሰለ ጎዘን ያለባቸው ሰዎች የኃጢአት ውጤት ወደ ሆነው ወደ መንፈሳዊ ሞት እያመሩ ናቸው።

አንድ ወደ ንስሐ ያልመራ ዓለማዊ ኅዘን ምሳሌ ሆኖ ሊጠቀስ የሚችል ምሳሌ ማቴዎስ 27:13 ላይ ይገኛል። የአይሁድ መሪዎች በኢየሱስ ላይ መፍረዳቸውን ይሁዳ ባየ ጊዜ ተጸጸተ። እዚህ ላይ የግሪኩ ቃል እኛ ስናጠናው ከነበርነው «ንስሐ» ከሚለው ለየት ይላል። የግሪኩ ቃል ስለ አንድ ነገር መጸጸት ስለ አንድ ነገር ማዘን ወይም ስለ አንድ ነገር ከፋኛ የሰሜት መነኮት ነው። ነገር ግን አንድ ሰው አስተሳሰቡን ወይም ልቡን ለወጠ ማለት አይደለም። ኢየሱስ ስለ ተፈረደበት ይሁዳ ተጸጸተ። ኢየሱስ ንጹሕ ሰው እንደ ነበረ ትዝ አለው። ስለዚህ ኃጢአት የሌለበትን ሰው እንደ ወንጀለኛ አሳልፎ በመስጠቱ ተጸጸተ። ምንም እንኳን በማቴዎስ 27:24 ላይ ኃጢአቱን ቢናዘዝም፣ የተጸጸተው ንጹሕ ሰው አሳልፎ በመስጠቱ ብቻ ነበር። ግን አስተሳሰቡን ለውጦ ኢየሱስን እንደ መሢሕ ሊቀበል አልፈለገም። ወደ ተቀሩት ደቀ መዛሙርት ዘንድ ሄዶ በፊታቸው ንስሐ በመግባት ፈንታ፣ እንዲሁም ወደ ኢየሱስ መስቀል ቀርቦ በኢየሱስ ፊት ንስሐ መግባት ቢኖርበት፣ ወጥቶ ሄዶ ራሱን ሰቀለ። ኅዘኑ ወደ መንፈስ ጭንቀት ወሰደው። ስለሆነም ለኢየሱስ አዎንታዊ እምነት አላበቃውም። የእርሱ ኅዘን ራሱን እንዲያጠፋ አደረገው እንጂ ለእውነተኛ ንስሐ አላደረሰውም።

ሌላው ዓለማዊ ኅዘን በዕብራውያን 12:17 ውስጥ ይገኛል። ዕብራውያን 12:16 ኤሳውን እግዚአብሔርን የማይፈራና ለአንድ ጊዜ ምግብ ሲል ብኩርናውን የሸጠ ነውረኛ ሰው መሆኑን ይናገራል። ብኩርናውንም እንደ ሸጠ ትዝ ባለው ጊዜም አዘነ። በእውነትም ስላዘነ አለቀሰ፣ ጮኸም። ግን ኅዘኑ ስለ ምን ነበር? ኅዘኑ ውርስ ስላጣ ብቻ ነበር። ስለ ውርሱ መንፈሳዊ እሴት አለማዘኑን ጥቅሱ ያስረዳል። ኃጢአቱ ስላልታየው በኃጢአት የተሞላው ልቡ ሳይለወጥ ቀረ። ከቤተሰቡ መንፈሳዊ ውርስ ይልቅ ምግብንና ዓለማዊ ነገሮች በለጡበት። ሰሜቱና አስተሳሰቡ በኃጢአት የተሞላና ዓለማዊ መሆኑ አልታየውም ነበር። እንዲያውም ስላጣው ነገር ዓለማዊ ኅዘን ተሰማው። አዝኗል ምክንያቱም ኃጢአቱ ለእርሱ ጠቃሚ የነበረውን ውድ ነገር አሳጥቶታል። ግን ኅዘኑ እውነተኛ ንስሐን የሚያመለክት ስለ ኃጢአትና ደኅንነት የተደረገ እውነተኛ የአስተሳሰብ ለውጥ አልነበረም።

12ኛ ጥያቄ፦ እናንተ የምታውቁቸው ሰዎች ወይም ራሳችሁ ስለ ኃጢአታችሁ ተሰምቶአችሁ ያዘናችሁበትን፣ ያለቀሳችሁበትንና የጮሃችሁበትን፣ ስለ ኃጢአታችሁም ራሳችሁን የጎዳችሁበትን ግን ወደ እውነተኛ ንስሐ ያልገባችሁበትን ምሳሌዎች ታስታውሳላችሁ? እስቲ ምሳሌዎቹን ጻፉ።

13ኛ ጥያቄ፦ እናንተም ሆናችሁ ሌላ የምታውቁቸው ሰዎች ለእግዚአብሔር መንፈሳዊ ሥራ በመሥራት የኃጢአት ይቅርታ ለማግኘት ሞክራችኋል? ስለዚህ ሁኔታ የምትጠቅሱባቸው ምሳሌዎች ካሉ ጻፉባቸው።

ዛሬ ብዙ ሰዎች ኅዘንንና ጸጸትን ከንስሐ ጋር ያደባልቃሉ። ስለ ኃጢአታቸው ካዘኑ ወይም ከኃጢአታቸው የተነሣ አንድ ነገር እንዳጡ ከተሰማቸው፣ ይህንን ከንስሐ ይቆጥሩታል። ለምሳሌም ያህል፣ አንድ ሰው ያመነዝር ይሆናል። እርሱ ወይም እርሷ ያላገቡ ከሆኑ ድንግልናቸውን አጥተዋልና፣ ያገቡ ከሆኑ ደግሞ ትዳራቸው ተበድሏልና ያዝናሉ። ወይም

አንድ ሰው ተናድዶ ወዳጁን ወይም ሚስቱን ወይም ልጆቹን ይመታና ይጎዳቸዋል፤ ጳላም ይህ ሰው ያዝናል። ምክንያቱም የሚወዳቸውን ሰዎች ጎድቷልና ነው። ወይም አንድ ሰው ከመሥሪያ ቤቱ አንድ ነገር ይሠርቅ ወይም አታልሉ ይወስድና ከሥራው ይባረር ይሆናል። ጳላም እንዲህ ያሉ ሰዎች ያዝናሉ። ምክንያቱም ከሥራቸው ስለ ተባረሩ ነው። እንዲህ ባሉ መንገዶች ኃጢአት የሚሠሩ ሰዎች ስለ ኃጢአታቸው አጥብቀው ያለቅሳሉ። ስለ ኃጢአታቸው ክፋኛ ስለሚያዝኑ አካላቸውን እስከ መጉዳት ይደርሳሉ። ይህ ሁሉ ኀዘን ሲታይ ዓለማዊ ኀዘን ብቻ ነው። ይህንን የመሰለ ኀዘን የንስሐ ኀዘን አይደለም። ንስሐ እንዲያው ብቻ ኃጢአት ስለ ሠራን የምናዝነው ኀዘን አይደለም። ንስሐ አንድ ነገር ስለ ጠፋብን ወይም ስለ አጣን ወይም ስለ ኃጢአት የምናዝነው ኀዘን አይደለም። ንስሐ ስለ ኃጢአት ያለንን አስተሳሰብ መለወጥ ነው። ንስሐ ኃጢአት ከእግዚአብሔር ለይቶ ወደ ሲኦል የሚጥለን መሆኑን መገንዘብ ነው። ንስሐ እኛ በገዛ ኃይላችን ኃጢአት መሥራትን መግታት እንደማንችል ማወቅ ነው። ንስሐ ማለት በኃጢአታችን ጉዳይ ራሳችንን ከእግዚአብሔር ጋር ማስታረቅ እንደማንችል መረዳት ማለት ነው። ንስሐ ስንል ኢየሱስ ብቻ እኛን ከኃጢአት አላቅቆ ሊያድነን እንደሚችል መቀበል ነው። ንስሐ ኢየሱስ ከኃጢአት የሚያድነን መድኅን ስለሆነ ከኃጢአት ተመልሰን ወደ እርሱ መምጣት ነው።

2.4 ንስሐ ለእግዚአብሔር አንድ መንፈሳዊ ተግባርን መፈጸም ሳይሆን ወደ ኢየሱስ መመለስ ነው።

ንስሐ አንዳንድ ሰዎች ስለሠሩት ኃጢአት ካሣ ለእግዚአብሔር የሚደረግለት ትልቅ መንፈሳዊ ክፍያ እንደሆነ አድርገው ይቆጥሩታል። ስለዚህ ለድሆች ብዙ ገንዘብ በመመጽወት ወይም ለቤተ ክርስቲያን በመስጠት ለኃጢአታቸው ንስሐና ይቅርታን የሚያገኙ ይመስላቸዋል። እንደዚሁም ወደ ታወቀ ቤተ ክርስቲያን ወይም ደብር ለብዙ ጊዜ ተጉዘው በመሄድና በመሳለም፣ ይህም ባይሆን በመመንኮስ፣ እንዲሁም ለረጅም ቀናት በመጦም ለኃጢአታቸው ይቅርታ እንደሚያገኙ አድርገው ያምናሉ። ስለዚህ እነዚህ ሰዎች የሚፈጽሟቸውን ተግባራት ስንመለከት፣ ንስሐ ገብቶ የኃጢአት ይቅርታን ማግኘት የሚቻለው አንድ ዓይነት መንፈሳዊ ተግባር ለእግዚአብሔር በመፈጸም ሆኖ ይታያቸዋል። ይህ በመሆኑ እንዲህ ያሉ ሰዎች ይህን መሰል አስተሳሰብ የሚኖራቸውና እንዲህ ያለ ተግባር ለመፈጸም የሚነሣሡት ይህ በጎ ተግባራቸው ለኃጢአት ይቅርታ እንደ ሚዛን ወይም እንደ አቻ ሆኖ ይቅርታውን እንዲያስገኝላቸው በማመን ነው። ስለዚህም ይህ የሚፈጽሙት ጥረት ያለበት ተግባር ቀደም ሲል ለፈጸሙት ትልቅ ኃጢአት ካሣ ለእግዚአብሔር የሚከፈል ተቀባይነት ያለው ሥራ ነው ባይ ናቸው። እዚህ ላይ ማስተዋል ያለብን ሰዎች ለሚፈጽሙት ኃጢአት ማካካሻ ይሆኑናል ብለው ወይም ሚዛን ይደፋል በማለት ተነሣሥተው መልካም ሥራ ለመሥራት በሚጥሩበት ጊዜ ይህ እምነታቸው ለንስሐና ለኃጢአት ስርየት አያበቃቸውም። እንደ እውነቱ ከሆነ ለምንፈጽመው ኃጢአት የምናደርገው የበጎ ሥራ ማካካሻ ጥረት ከንስሐና የኃጢአት

ይቅርታ መሠረተ አሳብ ጋር ይቃረናል። እውነተኛ ንስሐና የኃጢአት ይቅርታ የመልካም ሥራ ካሣ ክፍያ እንደማይደረግበት አምኖ መቀበል ነው። ስለሆነም ንስሐ ማለት ወደ ኢየሱስ መመለስና እርሱ በመስቀል ላይ ስለ ኃጢአታችን የከፈለውን ካሣ ወይም ተግባር አምኖ መቀበል ነው።

14ኛ ጥያቄ፡- ስለ ኃጢአታችሁ በእውነት ንስሐ መግባታችሁን እንዴት ትገልጻላችሁ?

የእውነተኛ ንስሐ ምልክት መገለጫው ብድግ ብሎ ብቻ መጮኽ ወይም ማልቀስ አይደለም። እንደዚሁም የእውነተኛ ንስሐ ማስመስከሪያው የተለየና ትልቅ መንፈሳዊ ተግባርን ማድረግም አይደለም። በተጨማሪም እውነተኛ ንስሐ ሲባል አካላችንን በመጉዳት የሚፈጸም ሁኔታ አይደለም። ግን የእውነተኛ ንስሐ መገለጫ ኢየሱስ ኃጢአታችንን ይቅር እንደሚለን በመተማመንና እኛ ኃጢአትን መቋቋም እንድንችል እርሱ በሚሰጠን የመንፈስ ቅዱስ ኃይል ላይ መደገፍ ነው። ይህንንም በእርሱ ላይ የመደገፍ ወይም የመተማመን ሁኔታ በጸሎታችን፣ በጾማችን፣ መጽሐፍ ቅዱሳችንን አዘውትረን በማንበብና ከሌሎች ክርስቲያኖች ጋር ብዙ ጊዜ በቤተ ክርስቲያን በመገኘት እንገልጽ ይሆናል። ይሁንና በኢየሱስ ላይ መደገፍ ማለት ግን አብዛኛውን ጊዜ ልባችንና አስተሳሰባችንን በእርሱ መሙላትና ፈቃዳችንን ሁሉ ለእርሱ አሳልፈን መስጠትን ይመለከታል።

15ኛ ጥያቄ፡- በሕይወታችሁ ውስጥ ካሉት ሁኔታዎች በአንዱ ትልቅ የኃጢአት ይቅርታን የምትሹበትንና በኢየሱስም ላይ የምትደገፉበትን ውሳኔ የምትገልጡበትን በመለየት በጽሑፍ አስረዱ።

ሁለተኛ ቀን - እምነት

ትናንትና ለደኅንነት አስፈላጊ ስለሆኑት ነገሮች ጥናታችንን ጀምረን ነበር። በመሠረቱ መጽሐፍ ቅዱስ ስለ ደኅንነት አንድ አስፈላጊ የሆነ ነገር ብቻ ይሰጠናል። ይህንንም አንድ አስፈላጊ የሆነ ነገር በሦስት የተለያዩ መንገዶች ይገልጻቸዋል። አንዳንድ ጊዜም መጽሐፍ ቅዱስ ለደኅንነት አስፈላጊ የሆነውን ነገር እንደ «ንስሐ» አድርጎ ያቀርባል። በሌላ ጊዜም መጽሐፍ ቅዱስ ለደኅንነት ተፈላጊውን ነገር ሲጠቅስ፣ «እምነት» መሆኑን ይናገራል። እንደዚሁም መጽሐፍ ቅዱስ ለደኅንነት አስፈላጊ ሆኖ የሚያቀርበው ነገር «ወደ እግዚአብሔር መመለስ» ነው። ስለሆነም እንግዲህ ንስሐ፣ እምነትና ወደ እግዚአብሔር መመለስ እነዚህ ሦስቱ ለደኅንነት አስፈላጊ የሆነውን አንዱን ነገር በሦስት መንገዶች መግለጽ ነው። ትናንትና አዲስ ኪዳን ለደኅንነት አስፈላጊ ስለሆነው ነገር የተናገረውን ፍሬ ነገር ተምረን ነበር። ዛሬ ደግሞ አዲስ ኪዳን እምነት ለደኅንነት አስፈላጊ መሆኑን ሲያብራራ እንማራለን። በነገው ክፍል ጊዜ ደግሞ ወደ እግዚአብሔር መመለስ ለደኅንነት ያለውን ጠቃሚነት አዲስ ኪዳን የሚሰጠውን ትምህርት እናጠናለን።

1. እግዚአብሔር በክርስቶስ ለሚታመኑት ደኅንነትን ይሰጣል።

16ኛ ጥያቄ፡- የሐንስ 3፡16 አንብቡ። ሀ) አንድ ሰው የዘላለም ሕይወትን ለማግኘት ምን ማድረግ አለበት? ለ) የሐንስ 20፡21 አንብቡ። አንድ ሰው ሕይወት እንዲኖረው ምን ማድረግ አለበት?

17ኛ ጥያቄ፡- ሉቃስ 7፡36-50፤ በተለይም ቁጥር 50ን አንብቡ። ኃጢአተኛዋ ሴት ደኅንነትንና የኃጢአት ይቅርታን እንድታገኝ ያደረጋት ምን ነበር?

18ኛ ጥያቄ፡- የሐዋርያት 16፡31 አንብቡ። ጳውሎስ የፊልጵስዩስ ወኅኒ ቤት ጠባቂ ለመዳን ምን እንዲያደርግ ነገረው?

19ኛ ጥያቄ፡- 1ኛ የሐንስ 5፡13 አንብቡ። የዘላለም ሕይወት እንዳላቸው እነማን እርግጠኞች ሊሆኑ ይችላሉ?

ለደኅንነት አንዱ አስፈላጊ የሆነው ነገር በኢየሱስ ክርስቶስ ማመን መሆኑን አዲስ ኪዳን በግልጽ ይናገራል። በየሐንስ 3፡16 ላይ ኢየሱስ ለኒቆዲሞስ በልጁ የሚያምን ሁሉ የዘላለም ሕይወት እንዳለው ነገሮት ነበር። እንዲሁም በየሐንስ 20፡21 የሐንስ እንደሚነግረን ወንጌሉን የጻፈው አንባቢዎቹ ኢየሱስ በእግዚአብሔር የተመረጠ መሢሕ መሆኑን እንዲረዱ፣ ከዚያም በእርሱ በሚያምኑበት ጊዜ በስሙ የዘላለም ሕይወትን ሊያገኙ እንደሚችሉ እንዲያውቁ ነው። ያቺ ኃጢአተኛ ሴት ወደ ፈሪሳዊው ስምዖን ቤት በመጣች ጊዜ ኢየሱስ ኃጢአተኛ እንደ ተሰረየላት አስታወቃት። እርስዋም በእምነትዋ ምክንያት ደኅንነትን እንዳገኘች ነገራት። የፊልጵስዩስ ወኅኒ ቤት ዘበኛ ለመዳን ምን ማድረግ እንዳለበት ጳውሎስን በጠየቀው ጊዜ ጳውሎስ መልሶ፡ «በጌታ ኢየሱስ ክርስቶስ እመን» አለው። በ1ኛ የሐንስ 5፡13 ደግሞ የሐንስ እንደሚነግረን፡ በእግዚአብሔር ልጅ ስም የሚያምኑ ሁሉ የዘላለም ሕይወት እንዳላቸው በእርግጥ ያውቃሉ ይላል።

በእነዚህ ሁኔታዎች ሁሉ እምነት ብቸኛውና አስፈላጊው ነገር መሆኑን ማስተዋል ይገባል። ኢየሱስ ለኒቆዲሞስ የዘላለምን ሕይወት እንዲያገኝ ብዙ መልካም ሥራዎችን መፈጸም እንዳለበት አልነገረውም። እንደዚሁም ኢየሱስ በሉቃስ 7 ላይ ያቺን ኃጢአተኛ ሴት የ እምነትና ሌላ ተጨማሪ ተግባር አዳናት አላለም። ጳውሎስም ለፊልጵስዩስ ወኅኒ ቤት ጠባቂ ለመዳን ኃጢአት መሥራቱን አቁሞ በኢየሱስ እንዲያምን አልነገረውም። የሐንስም ለአንባቢዎቹ ሲጽፍ ኃጢአት መሥራትን አቁመው መልካም ሥራ ቢሠሩና በእግዚአብሔር ልጅ ቢያምኑ የዘ ላለምን ሕይወት እንደሚያገኙ አልነገራቸውም። ስለሆነም እምነት ራሱ ብቻ ለደኅንነት አንድ አስፈላጊ ነገር ነው።

2. እምነት በኢየሱስ ላይ ብቻ መደገፍ ማለት ሲሆን፡ በእግዚአብሔር ፊት ትክክለኞች አድርጎ ያቀርባል።

ነገር ግን እምነት ምንድን ነው? ትናንት እንደ ተረዳነው፣ አዳኝ የሆነ እምነት ንስሐንም ይጨምራል። ነገሩ ስለ ኃጢአት፣ ስለ ደኅንነትና ስለ ኢየሱስ ያለንን አስተሳሰብ መለወጥ ነው። እንደዚሁም ኃጢአት አስቃቂና አስከፊ ድርጊት በመሆኑ ከእግዚአብሔር የለየን መሆኑን መገንዘብ ነው።

ከዚህም በተጨማሪ እኛ ራሳችንን ለማዳን የምናደርገው ጥረት ሁሉ ፋይዳ ቢሰ መሆኑን ማስተዋል ነው። ስለዚህ በእግዚአብሔር ፊት ትክክለኛ ሊያደርገን የሚችል በኢየሱስ፥ በሞቱና በትንሣኤው ላይ መደገፍ ብቻ ነው።

ብዙ የአዲስ ኪዳን ክፍሎች በግልጽ እንደሚያረጋግጡልን አዳኝ የሆነ እምነት፥ ራሳችንን ለማዳን በመልካም ሥራችንና በጽድቃችን ላይ መመርኮዝ እንደሌለብን ነው።

20ኛ ጥያቄ፦ ኤፌሶን 3:4-6፥ 7:9 አንብቡ። ሀ) ማንም ሰው በመልካም ሥራውና በመንፈሳዊ ውርሱ የሚድን ቢሆን ኖሮ፥ እውሉስ ማን ይድን ነበር አለ (ቁጥር 4-6)? ለ) ታዲያ የእውሉስ መልካም ተግባርና መንፈሳዊ ውርስ ምን አደረገለት? (ቁጥር 7) ሐ) ምን ዓይነት ጽድቅ ክርስቶስንና ደኅንነትን ለማምጣት ይላነዋል? መ) ምን ዓይነት ጽድቅ ክርስቶስንና ደኅንነትን ሊያመጣ ይችላል?

21ኛ ጥያቄ፦ ኤፌሶን 2:8-9 አንብቡ። ሀ) እኛ እንዴት ዳንን? ለ) እንዴት አልዳንንም? ሐ) እግዚአብሔር በዚህ መንገድ ለምን አላዳንንም?

22ኛ ጥያቄ፦ ሉቃስ 18:9-14 አንብቡ። ሀ) ከሁለቱ ሰዎች መካከል የትኛው በእግዚአብሔር ፊት ትክክለኛ ሆነ? ለ) ይህ ሰው በቤተ መቅደስ ውስጥ በነበረ ጊዜ ምን አደረገ? ምንስ ተናገረ? ሐ) እንደ ቁጥር 14፥ ኢየሱስ በምን ምክንያት ይህ ሰው በእግዚአብሔር ፊት ትክክለኛ ሆነ አለ?

23ኛ ጥያቄ፦ ሮሜ 3:20-22 አንብቡ። ሀ) የሙሴን ሕግ በመፈጸም ስንቶች በእግዚአብሔር ፊት ጻድቅ ይባላሉ? ለ) የሕጉ እውነተኛ ዓላማ ምንድን ነው? ሐ) ለዎች በእግዚአብሔር ፊት እንዴት ጻድቃን ሊባሉ ይችላሉ? መ) ሮሜ 3:26 እግዚአብሔር ጻድቅ ነው ብሎ የሚናገርለት ማን ነው?

24ኛ ጥያቄ፦ ሮሜ 4:1-8 አንብቡ። ሀ) በብሉይ ኪዳን ውስጥ ያሉና እውሉስ ስማቸውን እዚህ የጠቀሳቸው ሁለት ሰዎች እነማን ናቸው? ለ) አብርሃም በሥራው ቢጻድቅ ኖሮ ምን ባደረገ ነበር? (ቁጥር 2) ሐ) መጽሐፍ ቅዱስ አብርሃም እንዴት ባለ ሁኔታ በእግዚአብሔር ፊት ጸደቀ ይላል? (ቁጥር 3) መ) አንድ ሰው ሥራ ሠርቶ ለሥራው ክፍያ ገንዘብ ቢያገኝ ይህ ገንዘብ ደመወዙ ነው ወይስ በነፃ የተሰጠው ገንዘብ ነው? (ቁጥር 4) ሠ) እንደ ቁጥር 5 አንድ ሰው በእግዚአብሔር ፊት ጽድቅ ለመሆን ምን ማድረግ አለበት? ምንስ ማድረግ የለበትም? ረ) ከቁጥር 6-8 ዳዊት የተባረከ ነው ብሎ ያለው ማንን ነበር?

25ኛ ጥያቄ፦ ሮሜ 4:20-25 አንብቡ። እውሉስ የአብርሃም ታሪክ እንዴት ባለ ሁኔታ እኛንም ይመለከተናል አለ?

መጽሐፍ ቅዱስ ስለ እምነት የሚናገረው አሳብ ክርስቶስ ብቻ እኛን የሚያድነን ቢሆን፥ ከእርሱ ሌላ ስለ ደኅንነታችን በሌላ መታመን እንደሌለብን ነው። በመጽሐፍ ቅዱስ ውስጥ ብዙ ክፍሎች የደኅንነት እምነት እንዲናረን ከፈለገን ራሳችንን ለማዳን እኛ ብቁዎች አለመሆናችንን እንድንገነዘብ፥ እንዲሁም በመልካም ሥራችን እንዳንመካ ያስጠነቅቁናል። በፊልጵስዩስ 3:4-6 ውስጥ እውሉስ በመልካም ሥራቸውና በመንፈሳዊ ውርሳቸው በእግዚአብሔር ፊት የሚጸድቁ ካሉ እኔ በሆንኩ ነበር ሲል ይነግረናል። ነገር ግን በፊልጵስዩስ 3:9 ውስጥ ሕግን በመጠበቅ ክርስቶስን ሊያገኝና ጻድቅም ለመሆን በብቃቱ እንደማይችል ያረጋግጣል። እርሱ

በእግዚአብሔር ጻድቅ ሊሆን የሚችለው መልካም ሥራውንና መንፈሳዊ ውርሱን እንደ ከንቱ ነገር አድርጎ ሲመለከተውና ለደገንነቱ በክርስቶስ ብቻ ሲተማመን ነው (ፊልጵ. 3:7)። በኤፌሶን 2:8-9 ላይም ሐዋርያው ሲነግረን ደገንነታችን በእምነት የምናገኘው የእግዚአብሔር የጸጋው ነፃ ስጦታ ነው ይላል። በእምነት የምናገኘው ግለት በመልካም ሥራችን የምናገኘው ነው ግለት አይደለም። እግዚአብሔር በመልካም ሥራችን በኩል ደገንነትን ለእኛ የማይሰጥበት ምክንያት ደገንነታችንን በመልካም ሥራችን አገኘን ብለን እንዳንመካ ነው። ነገር ግን ግንዛቤ ሰው ቢሆን ደገንነቱን በራሱ ጥረት ሊያገኝ አይችልም። ደግሞም ግንዛቤ ሰው ቢሆን ለመዳን ብቁ አይደለም። ግንኛውም ሰው ሊድን የሚችለው ደገንነቱን በበጎ ሥራው ግግኝት እንደማይችል ተረድቶ የእግዚአብሔርን ነፃ ስጦታ ሲቀበል ብቻ ነው።

ደገንነትን የሚያሰጠን እምነት ምን ግለት እንደሆነ ስለ ፈረሳዊውና ስለ ቀራጩ የቀረበው ምሳሌ ግንዛቤን የሚያስጨብጠን ትምህርት ነው። ፈረሳዊው ሊጻል ወደ ቤተ መቅደስ በገባ ጊዜ ስሜቱ መልካም ሥራው በእግዚአብሔር ፊት እንዳጸደቀው ሆኖ ነበር። የመዝረፍንና የማመንዘርን ኃጢአት አልሠራም (ቁጥር 11)። በየቀኑ ይጽማል፡ ካለው አሥራት በታማኝነት ለእግዚአብሔር ይሰጣል። ብዙ ሰዎች ይህ ሰው በእግዚአብሔር ፊት ጻድቅ እንደሆነ ያህል ይቆጥሩ ይሆናል። ምክንያቱም የጻድቅ ሕይወትን የኖረ ስለነበረ። በቁጥር 14 ውስጥ ግን በእግዚአብሔር ፊት ጻድቅ እንዳልነበረ ኢየሱስ ይናገራል። ይህ ሰው ጻድቅ አልነበረም፤ ምክንያቱም ስለ ጽድቁና ስለ ትክክለኛነቱ በራሱ ጽድቅ ላይ የተደገፈ ስለነበረ ነው። በሌላ በኩል ቀራጩ ወደ እግዚአብሔር ሊጻል ወደ ቤተ መቅደስ በገባ ጊዜ በእግዚአብሔር ፊት ጻድቅ ሊያደርገው የሚችል ነገር ጨርሶ በስሜቱ ውስጥ አልነበረም። ስለዚህ በእግዚአብሔር ፊት ብቁ አድርጎ የሚያቆመው ምንም ነገር እንደሌለና እርሱ ኃጢአተኛ እንደሆነ ለእግዚአብሔር ተናገረ፤ እንዲያውም እርሱ ደገንነትን ለማግኘት ብቃት ያለው አለመሆኑን በመረዳት እግዚአብሔር በቸርነቱ ምሕረቱን እንዲያድለው ተማፀነ። ለብዙ ሰዎች ይህ ሰውዬ ትክክለኛ ሆኖ በእግዚአብሔር ዘንድ የሚታይ መሆኑ አይገባቸውም፤ ግብር ሰብሳቢ እንደ መሆኑ ከራሱ ሕዝብ ሰርቋል። በዚህም የአይሁዶች ጠላት ለሆኑት ሮማውያን ከመጻፉ በላይ ራሱን አላግባብ አበልጽጓል። ነገር ግ ኢየሱስ በእርግጥ በእግዚአብሔር ፊት ጻድቁ ሰው ይህ ነው ይላል። በእግዚአብሔር ፊት ጻድቅ ሆኖአል፤ ምክንያቱም ኃጢአት ላለመሥራታል ገብቷልና ነው። በእግዚአብሔር ፊት ተቀባይነት ያለው ሰው ሊሆን ችሏል። ምክንያቱም በእግዚአብሔር ምሕረት ብቻ ተማምኗልና ነው። በቁጥር 13 ውስጥ ስለ ምሕረት የተነገረው ቃል በስርየት ቀን የእስራኤል ሕዝብ ኃጢአት ለመሸፈን ይደረግ ከነበረው መሥዋዕት ከሚለው ቃል ጋር አንድ ነው። ቀራጩም በመስቀል ላይ ራስ ኃጢአቱን ለመሸፈን ፈሰ በነበረው ደም አማካይነት በእግዚአብሔር ምሕረት ያምን ነበር። በእግዚአብሔር ፊት ጻድቅ አድርጎ በሚያቀርበው በእግዚአብሔር ቃል በእግዚአብሔር ተስፋ ይተማመን ነበር። ራሱን ለእግዚአብሔር ጻድቅ አድርጎ የሚቀርብ ብቃት እንደሌለው ገባው። ስለዚህ እግዚአብሔር ባዘዘ፤

መሥዋዕት ለሚያምኑት ሁሉ ምሕረትን ሊሰጥ በገባው ቃል አመነ። የዚያ ፈሪሳዊና የቀራጩ ሰው ታሪክ አዳኝ የሆነ እምነት፡- 1) እኛ በመልካም ምግባራችን ራሳችንን ትክክለኛ አድርገን በእግዚአብሔር ፊት ማቅረብ እንደማንችል መቀበልን፤ እና 2) እግዚአብሔር የሚሰጠንን የምሕረት መንገድ በእርሱ አምነን መወሰድ እንዳለብን ያስተምረናል።

ምናልባት እምነት ማለት በበጎ ሥራችን መተማመን እንዳልሆነ ደህና አድርጎ የሚያቀርብልን ክፍል ሮሜ 3-4 ነው። በሮሜ 3:20 ውስጥ ደግሞ ጳውሎስ በሮሜ 1:18-3:19 ውስጥ የተናገረውን አካትቶ ያቀርባል። ሰው ሁሉ ኃጢአተኛ ስለሆነ ሕግን በመጠበቅ በእግዚአብሔር ፊት ጻድቅ ሊሆን አይችልም። እንደ እውነቱ ከሆነ የሕግ ዓላማ የደኅንነትን መንገድ መስጠት ሳይሆን፤ እኛ ምን ያህል ኃጢአተኞች እንደሆንን ማሳየት ነው። የእግዚአብሔርን ሕግ ታላቅና ቅዱስነት ደረጃ ስንመለከት ይህን ደረጃ ማሟላት እንደማንችል እናረጋግጣለን። እንዲሁም ሁላችን ኃጢአተኞች መሆናችንን እንረዳለን። በተጨማሪ ሕጉ እግዚአብሔር ደኅንነትን እንዲሰጠን እርሱ ምን ያህል አስፈላጊነቶችን መሆኑን ያሳያል። በሕጉ አማካይነት በእግዚአብሔር ፊት ትክክለኞች ሆነን በመታየት ፈንታ እግዚአብሔር ከዚህ የተለየ መንገድ ገልጽልናል። ሮሜ 3:21 አሁን በእግዚአብሔር ፊት ጻድቃን ሆነን ልንቀርብ እንችላለን። ይህን ስናደርግ በእግዚአብሔር ፊት ትክክለኞች ያደርጉናል የምንለውን በሕግ ላይ መመካትን ትተን በእግዚአብሔር ፊት በሚያጸድቀን በኢየሱስ ክርስቶስ እንታመናለን (ሮሜ 3:22)። በእምነት በእግዚአብሔር ፊት ጻድቃን እንሆናለን። እምነት ማለትም በሕግ መተማመን ማለት አይደለም። ስለሆነም እምነት ማለት መልካም ሥራችን ወይም ጽድቃችን በእግዚአብሔር ፊት ያቆመናል ማለትም አይደለም። በራሳቸው ሳይሆን በኢየሱስ ብቻ የሚያምኑ በእግዚአብሔር ዘንድ ጻድቃን ይባላሉ (ሮሜ 3:26)።

በሮሜ 4 ውስጥም ጳውሎስ በእግዚአብሔር ፊት ጻድቃን ሆኖ መገኘት የሚቻለው በእምነት ብቻ መሆኑን ይገልጻል። ስለሆነም ይህ ክፍል ስለ እምነት ግልጽ አድርጎ በማስረዳት ረገድ በአዲስ ኪዳን ውስጥ ከሚገኙ እጅግ ጠቃሚ ከሆኑ ክፍሎች መካከል አንዱ ነው። ስለዚህ ሐዋርያው እንዲህ ብሎ በመጀመር ይጠይቃል፡ «የክብርሃምን ሕይወት በማጥናት ምን ልንማር እንችላለን? በእግዚአብሔር ፊት እንዴት የጽድቅን ስፍራ አገኘን?» ይላል። ክብርሃም በመልካም ሥራው ጸደቀ ቢባል ኖሮ፤ በፈጸመው ተግባር በተመካ ነበር። ነገር ግን ጳውሎስ ሲናገር፤ ክብርሃም በእግዚአብሔር ፊት ሊመካ አይገባውም ነበር፤ ምክንያቱም በበጎ ሥራው አልጸደቀምና ነው። ታዲያ እንዴት ጻድቅ ሊባል ቻለ?

ይህን ለመመለስ ጳውሎስ ዘፍጥረት 15:6 ይጠቅሳል። በኦሪት ዘፍጥረት 12 ውስጥ እግዚአብሔር ለክብርሃም የከነዓንን ምድር እንደሚሰጠውና ዘሩንም እንደሚያበዛለት ተስፋ ሰጥቶት ነበር። ግን በምዕራፍ 15 ላይ እንደተጻፈው፤ ክብርሃም ገና ልጅ አላገኘም ነበር። በዘፍጥረት 15:1 ውስጥ እግዚአብሔር ክብርሃምን እንደሚጠብቀውና ታላቅ በረከትም እንደሚሰጠው

ቃል ገባለት። ግን አብርሃም፡ «አሁንም ድረስ ልጅ የለኝም» ሲል ለእግዚአብሔር መለሰለት (ዘፍጥረት 15:2-3)። እንዲሁም፡ «የምትሰጠኝ በረከት ምን ያደርግልኛል? ሀብቱን የሚወርሰው ይኸው ከአገልጋዮቼ አንዱ የሆነው ነው አለ»። እግዚአብሔርም ለአብርሃም በተስፋ ቃል መለሰለት። ከዚያም እንደ ሰማይ ከዋክብት ለቁጥር የሚታኩት ልጆች እንደሚሰጠው ተስፋ ገባለት። አብርሃም ይህን የተስፋ ቃል ሲሰማ ምን ተሰማው? እግዚአብሔር ተስፋውን እንደሚፈጽም አመነ። አገልጋዩ ንብረቱን ሁሉ እንደሚወርስ በእርሱ መተማመኑን እርግፍ አድርጎ ትቶ ሲያበቃ እግዚአብሔር የሀብትና ንብረቱ ሁሉ ወራሽ የሆነ ልጅ እንደሚሰጠው አመነ። እንግዲህ እግዚአብሔር ለአብርሃም ጽድቅ አድርጎ የቆጠረለት፤ ይህን እምነትና ይህን መታመን ነበር። እሪት ዘፍጥረት ምዕራፍ 15 እንደሚያስተምረን አብርሃም ባከናወነው መልካም ሥራው ብቃት ጻድቅነቱ አልታወቀለትም። በአጭሩ አብርሃም ጻድቅ መሆኑ የተነገረለት፤ እግዚአብሔር ቃሉን ጠባቂ መሆኑን ስለ አመነ ብቻ ነበር።

ጳውሎስ እሪት ዘፍጥረት 15:6ን ጠቅሶ አብርሃም እግዚአብሔርን ባመነ ጊዜ እግዚአብሔርም ጽድቅ አድርጎ እንደ ቆጠረለት ይናገራል። በእንግሊዝኛው (credit) በአማርኛው ደግሞ መቁጠር ማሰብ የተባለው ቃል ለሂሳብ አያያዝ መዝገብ የሚውል ቃል ነው። ምናልባት ገንዘብ ከባንክ ወይም ከአለቃችሁ ያም ባይሆን ከሌላ ሰው ተበድራችሁ ይሆናል። ይህ የምትበደሩት ገንዘብ ልክ ብድር ተብሎ በመዝገቡ ውስጥ ይጻፋል። ታዲያ ያን ገንዘብ መክፈል ይኖርባችኋል። ይህን የተበደራችሁትን ገንዘብ መልሳችሁ እስከ ከፈላችሁ ድረስ ዕዳው አለባችሁ ማለት ነው። ግን ዕዳውን ከፍላችሁ ስታበቁ ዕዳው ይሰረዝላችኋል፤ ከዕዳውም ነፃ ትሆናላችሁ። ዕዳውም ሲሰረዝላችሁ የሰው ገንዘብ ሊኖርባችሁ አይችልም። እግዚአብሔር ስለ አብርሃም ሕይወት የሚናገረውን መዝገብ በከፈተ ጊዜ አብርሃም የሚከፍለው ዕዳ እንደ ነበረበት ተመለከተ። ይህ ዕዳ የኃጢአቱ ዕዳ ነበር። ነገር ግን ያኔ እግዚአብሔር ወደ አብርሃም እምነት ተመለከተ። አብርሃም በተስፋው ስላመነ እግዚአብሔር የአብርሃም የሕይወት ዕዳ በተጻፈበት መዝገብ ውስጥ በነፃና በቸርነቱ «ጻድቅ» ሲል በዚህ በሕይወት መጽሐፍ ውስጥ ጻፈለት። ከአብርሃም እምነት የተነሣ እግዚአብሔር በአብርሃም ላይ የነበረውን የኃጢአት ዕዳ ሰረዘለት። እንዲሁም አብርሃም ስላመነ እግዚአብሔር ጻድቅ መሆኑን አሳወቀለት። ታዲያ እግዚአብሔር የአብርሃምን የኃጢአት ዕዳ የሰረዘለት አብርሃም መልካም ሰው ስለነበረ ወይም አንዳች የጽድቅ ተግባር ስለፈጸመ አልነበረም። እግዚአብሔር የአብርሃምን ዕዳ የሰረዘበት ምክንያት በአጭሩ በእግዚአብሔር ተስፋውን እንደሚፈጽም ስላመነበት ነው።

ሮሜ 4:3 (እሪት ዘፍጥረት 15:6 የሚጠቅስ ነው) አብርሃም በእግዚአብሔር ፊት ጻድቅ ሊሆን የቻለው በእምነቱ እንጂ በመልካም ሥራው አለመሆኑን በግልጽ ያስረዳል። አንድ ሰው ሥራ ሠርቶ የሚገባውን ደመወዝ እንደሚያገኝ ሁላችንም እናውቃለን። ይህ ከፍቶ ለሰውየው በነፃ የተሰጠው ስጦታ አይደለም። ይህን ሰው ሲያሠራው የነበረ ሰውዬ ለዚህ ሰው ሊከፍለው የሚገባ ዕዳ ነበረበት። በዘፍጥረት 15 ውስጥ ግን፡ ምንም የሥራ

ጉዳይ አልተጠቀሰም። በዚህ ክፍል አብርሃም ሥራ ሠርቶ ነበር ተብሎ ቢጻፍ ኖሮ ጽድቁ እንደ ሥራ ክፍያ ከእግዚአብሔር የተሰጠው ሆኖ በታሰበ ነበር። ስለሆነም እግዚአብሔር አብርሃምን ጻድቅ ሊያደርገው ግዴታ በኖረበት ነበር። ግን የተጻፈው ክፍል ስለ ሥራ ምንም አያነሳም። በዚህ ፈንታ እምነቱን ብቻ ጠቅሷል። ስለዚህ አብርሃም በእግዚአብሔር ፈቃድ ፍላጎት በጸጋው መጠን በእምነቱ የተነሳ ጻድቅ መሆኑ ተረጋግጧል።

በቁጥር 5 አብርሃም እንዴት በእግዚአብሔር ፊት ጻድቅ እንደ ሆነና እግዚአብሔር እንዴት ሁልጊዜ ሰዎችን እንደሚያጸድቅ የሚናገር የጳውሎስ ማጠቃለያ ነው። ክፍሉ በቃል ለመያዝም ጠቃሚ ከመሆኑም በላይ ለወዳጅም ምስክርነት ሊሰጥበት የሚችል ነው። ምክንያቱም ሊደረጉ የሚገባቸውን ነጥቦች በሚከተለው ሁኔታ ያብራራልናል፡-

1) ሰው በእግዚአብሔር ፊት ተቀባይነት ያለው ሆኖ ለመገኘት ምን ማድረግ እንዳለበት ይናገራል። ማለትም በእግዚአብሔር ማመን እንዳለበት ያስረዳል።

2) አንድ ሰው በእግዚአብሔር ፊት ተቀባይነት ያለው ሆኖ ለመቅረብ ምን ማድረግ እንደማይኖርበት፣ ይህም በራሱ በጎ ሥራ መታመንና ደኅንነትን እንደሚያስገኝለት ማመን እንደሌለበት ነው።

እዚህ ላይ ትምህርታችሁን ቆም አድርጋችሁ ሮሜ 4:5ን በቃል ለማጥናት ሞክሩ።

እምነት ማለት ደኅንነትን ለማግኘት በኢየሱስ ብቻ ማመን ማለት ነው። ይህም በመልካም ሥራችን ታምነናል፤ ወይም ኃጢአት ጨርሶ አልሠራንም፤ እንዲሁም አንዳንድ ኃጢአትን ከማድረግ ተቆጥበናል ማለት አይደለም። እምነት ማለት ኃጢአታችን ከእግዚአብሔር የለየን ስለሆነ በራሳችን ብቃት ጻድቃን ሆነን በእግዚአብሔር ፊት መቅረብ እንደማንችል ማወቅ ነው። በሮሜ 4:5 ውስጥ «ኃጢአተኛ» ተብሎ የተጻፈው ቃል በተጻፈበት የመጀመሪያ ቋንቋ መሠረት በጣም ጠንካራ የሆነ ቃል ነው። ትርጉሙም እጅግ እኩይ፣ እጅግ ክፉ የሆኑ ሰዎች ማለት ነው። በአንጻሩ ጳውሎስ እግዚአብሔር በምድር ላይ እጅግ በጣም ክፉና ጨካኝ የሆኑ ሰዎችን ጻድቃን ብሎ እንደሚጠራቸው ያስተምረናል። ታዲያ እግዚአብሔር እንዲህ ያሉትን ሰዎች ለዚህ ታላቅ ስያሜ የሚያበቃቸው ኃጢአታቸው የክፉ መሆኑን በመገንዘብ በራሳቸው መልካም ሥራና ብቃት ወደ እግዚአብሔር ፊት ሊቀርቡ የማይችሉ መሆናቸውን የሚረዱና እግዚአብሔር እነርሱን ለማዳን ብሎ ኢየሱስ በመስቀል ላይ ተሰቅሎ እንዲሞት ማድረጉን የሚያምኑትን ብቻ ነው። በእግዚአብሔር ፊት ሰውን ፍጹም አድርጎ የሚያቀርበው መልካም ሥራው ወይም ኃጢአት አለመሥራቱ አይደለም። በክርስቶስ የሚኖራቸው እምነት ብቻ እግዚአብሔር ጻድቅ አድርጎ እንዲቀበላቸው ያስችላቸዋል። ማንኛውም ሰው በእግዚአብሔር ፊት ተቀባይነት እንዲኖረው በክርስቶስ ብቻ ማመንና በሚፈጽመው መልካም ሥራ አለኝታ ማድረግን መተው ይጠበቅበታል።

አብርሃም በሠራው መልካም ሥራ ሳይሆን እንዲሁ ጻድቅ ተብሎ በመጠራቱ ጳውሎስ የብሉይ ኪዳን ዐቢይ ምሳሌ አድርጎ አቅርቦታል። ነገር ግን ሌሎች ምሳሌ የሚሆኑ ሰዎችም ነበሩ። ከእነዚህም አንዱን ጳውሎስ ይጠቅሳል። ይህም የዳዊት ምሳሌነት ነው። ዳዊት በመዝሙር 32 ውስጥ ከእግዚአብሔር ስለ ተቀበለው የነፃ ይቅርታ ምስክርነቱን አቅርቧል። ኃጢአት ሠርቶ ነበር፤ ስለዚህ ኃጢአቱንም ለእግዚአብሔር ተናዝዷል። እግዚአብሔርም ኑዛዜውን ተቀብሎ በክብር ይቅር ብሎታል። ጳውሎስ ለማስታወስ የፈለገው በመዝሙር 32 ውስጥ እንደተጻፈው ዳዊት ይቅርታን ያገኘው በበጎ ሥራው ምክንያት አለመሆኑን ነው። በዚህን ጊዜ ዳዊት ያደረገው ነገር በእግዚአብሔር ፊት ኃጢአቱን መናዘዝና ከእግዚአብሔር በሚሰጠው ይቅርታ ማመን ነበር። በመሆኑም እግዚአብሔርም በነፃ ይቅር አለው። ይህ እንግዲህ እግዚአብሔር ኃጢአትን ይቅር እንደሚልና ሰዎችን እንደሚያጸድቅ ሌላው ማረጋገጫ ሊሆን ይችላል። ሰዎች ይህን ይቅርታ አግኝተው ሊጸድቁ የሚችሉት በሠሩት በጎ ሥራ ወይም ኃጢአት ማድረግን ስላቆሙ ሳይሆን በእግዚአብሔር ስላመኑ ነው።

ጳውሎስ በሮሜ 4:22-25 ውስጥ ነገሩን ሲያጠቃልል፤ አብርሃም እግዚአብሔር ልጅ እንደሚሰጠው ማመኑ ይህ ለእኛ የእምነት ምሳሌ ነው ይላል። ስለዚህ አብርሃም እግዚአብሔር ልጅ እንደሚሰጠው የሰጠውን ተስፋ በእምነት እንደ ተቀበለ ሁሉ በጌታ ኢየሱስ ክርስቶስ ሞትና ትንሣኤ በፊቱ ብቁዎች አድርጎ እንደሚቀበለን በሰጠን ተስፋ ማመን አለብን።

እምነት እግዚአብሔር እንደ ተስፋ ቃሉ በኢየሱስ ክርስቶስ እንደሚያድነን ማመን እንጂ በሌላ በማንም መታመን አይደለም። አዳኝ የሆነ እምነት ማለት ምን እንደሆነ የሚያብራራልን አንድ ትምህርታዊ ምሳሌ እነሆ። በአንድ ትልቅ ከተማ ውስጥ ይገኝ የነበረ አንድ ረጅም ሕንፃ በእሳት ተያያዘ። ይህ ሕንፃ አዲስ አበባ ከተማ ውስጥ የሚገኘውን የመጨረሻ ረጅሙን ሕንፃ ያህል ርዝማኔ ነበረው። በእሳት መያዙ እንደ ታወቀ፤ የእሳት አደጋ መከላከያ መኪናዎች ውኃ ተሸክመው እሳቱን ሊያጠፉ መጡ። ነገር ግን እሳቱ ስለ ተስፋፋና ወላፊት ኃይለኛ ስለሆነ የእሳት አደጋ ተከላካይ ሠራተኞች እስከ ሕንፃው ላይኛው ክፍል ድረስ ሊወጡ አልቻሉም። ስለዚህ ከታች በእሳት የተያያዙትን ክፍሎች እንዲጠፋ ሲያደርጉ የላይኛዎቹን ክፍሎች እሳት ሳያጠፉ ቀሩ። የላይኛዎቹ ክፍሎች እየነደዱ ሳሉ፤ ድንገት ከአንደኛው ክፍል ውስጥ አንዲት ልጅ በመስኮት ብቅ አለች። ይህች ልጅ ከመጨረሻዎቹ የላይኛው ክፍሎች ውስጥ በአንዱ የምትኖር ነበረች። ግን እሳቱ ሲጀምር ብቻዋን ነበረች። ምን ያደርጋል እሳቱ በየሰፍራው ተያይዞ እየነደደ ስለሆነ ልጅትዋ ወደ ታች በመምጣት ከእሳቱ ለመዳን አልቻለችም። ስለዚህ ልጅትዋ እርዳታ ለማግኘት ታለቅስ ጀመር። የእሳት አደጋ ሠራተኞችም ይህን እንደ ተመለከቱ ልጅትዋ ከላይ ወደ ታች ዘለላ ወርዳ ከእሳት አደጋው ልታመልጥ የምትችልበትን መረብ አምጥተው ዘረጉላት። ከዚያም ልጅትዋ ቁልቁል ወደ መረቡ እንድትዘል በነገሩአት ጊዜ እምቢ አለች። ልጅትዋ ከእሳት አደጋ መከላከያ ሠራተኞች መካከል አንዱን እንኳን ስለማታውቅ ዘለላ ለመውረድ ፈራች። ቁልቁል በምትዘልበት ጊዜ መረቡ

ተቀብሎ ከአደጋ እንደሚያድናትም አልተማመነችበትም ነበር። ስለዚህ ከፍርሃትዋና ከጥርጣሬዋ የተነሣ እየተቃጠለ ባለው ሕንፃ ውስጥ ቆየች። ታዲያ ይህን ጊዜ የእሳት አደጋ መከላከያ ሠራተኞች ምን ሊያደርጉ ይችሉ ነበር? እሳቱ እየተቀጣጠለ ልጅትዋ ወዳለችበት ክፍል እየቀረበ ነው። ሠራተኞቹ ወደ ላይ ወጥተው ልጅትዋን እንዳያተርፉ፤ እሳቱ እነርሱንም አቃጥሎ ሊገድላቸው ነው። ልጅትዋ ዘልላ ካልወረደች በአጭር ጊዜ ውስጥ ተቃጥላ ልትሞት ነው።

ልክ በዚህን የጭንቅ ጊዜ የልጅትዋ አባት እየተቃጠለ ወደ አለው ሕንፃ መጣ። ሕንፃው በእሳት በተያያዘ ጊዜ እርሱ በመሥሪያ ቤቱ በሥራ ላይ ነበርና ወሬውን እንደ ሰማ እየተጣፈደ መጣ። እንደ ደረሰም አሻቅቦ ሲመለከት ሴት ልጁ ቁልቁል ወደ መረቡ መዝለል ፈርታ ስትጨነቅ ተመለከተ። ከዚያም ተጣራና እርሱ ከእሳት አደጋ ሠራተኞች ጋር መሆኑንና እነርሱም መረብ መያዛቸውን ነገራት። ከዚያም ወደ መረቡ ዘልላ ብትወርድ ከእሳቱ እንደምታመልጥ አረጋገጠላት። ልጅትዋም አባትዋ በሰጣት የመዳን ተስፋ አምና ቁልቁል ወደ መቀበያው መረብ ዘለለች። የእሳት አደጋ ሠራተኞችም በመረባቸው ተቀበሉዋትና ከሞት ተረፈች።

ታዲያ ይህ ታሪክ እንዴት እምነትን ሥዕላዊ በሆነ ይዘት ሊያቀርበው ይችላል? እግዚአብሔር እኛ በኢየሱስ ብናምን ደኅንነትን እንደሚሰጠን ተስፋ እንደ ሰጠን ሁሉ፤ የዚያች ልጅ አባትም ደፍራ ቁልቁል ወደ መረቡ ብትዘል ከቃጠሉው እንደምትተርፍ ተስፋ ሰጣት። ነገር ግን ልጅትዋ ከአባትዋ ተስፋ ይልቅ በሌላ ነገር ልትቃመን ትችል ነበር። እሳቱ ወደ እርሷ እንደማይደርስ ልታምን ትችል ነበር። ወይም የእሳት አደጋ መከላከያ ሠራተኞች እርሷ እስካለችበት ድረስ ሄደው ሊያወርዱት እንደሚችሉ ባመነችም ነበር። እንዲሁም ራሷ በእሳቱ ውስጥ ወርዳ እንደምታመልጥ ባመነች ነበር። ይሁን እንጂ፤ በእነዚህ ሌሎች መንገዶች ብትተማመን ኖሮ፤ ከእሳቱ ቃጠሎ ባልዳነችም ነበር። ስለሆነም ከአደጋው ለመትረፍ በሌሎች ሁኔታዎች መታመንን ትታ በአባትዋ ተስፋ ብቻ መታመን ነበረባት። አዳኝ እምነት ማለት እግዚአብሔር በኢየሱስ ሞትና ትንሣኤ እንደሚያድነን በሰጠን ተስፋ ብቻ መታመን ማለት ነው።

26ኛ ጥያቄ፡- ሀ) በአካባቢአችሁ ከሚኖሩት ሰዎች እምነት ውጪ እግዚአብሔር አብዛኛዎቹን ክፉዎች ሰዎችን በክርስቶስ በሚኖራቸው እምነት እነርሱን የማዳኑ ነገር እንዴት ይታያል? አብዛኛዎቹ የቤተ ክርስቲያን አባላት ከሚኖራቸው እምነት እንዴት ይለያል?

ዛሬ አብዛኛዎቹ ሰዎች በእግዚአብሔር ፊት ትክክለኞች ሆነው ለመገኘት ጋጠአት መሥራትን ማቆም ያለባቸው መስሎ ይታያቸዋል። ከዚህም ሌላ ብዙ መልካም ሥራዎችን ማከናወን እንዳለባቸውም ይታያቸዋል። እነዚህም ጾም፣ ጸሎት፣ ምጽዋት መስጠት፣ አዘውትሮ ወደ ቤተ ክርስቲያን መሄድን የመሳሰሉት ናቸው። በዚህም በእግዚአብሔር ፊት መልካም ሆነው የሚቀርቡ ይመስላቸዋል። በዚህ ፈንታ በእግዚአብሔር ፊት ትክክለኞች አድርጎ በሚያቀርባቸው በኢየሱስ፣ በእርሱ ሞትና ትንሣኤ ብቻ አይተማመኑም።

እነዚህ ሰዎችም ኢየሱስ በሉቃስ ወንጌል ምዕራፍ 18 ውስጥ ጠቅሶ ምሳሌ ያደረገውንና በእግዚአብሔር ፊት ትክክለኛ ያልነበረውን ፈሪሳዊ ይመስላሉ። ምክንያቱም በራሱ ጽድቅ የተኩራራ ስለነበረ ነው። ሁላችንም በእግዚአብሔር ፊት ጽድቃን የምንሆነው በኢየሱስ፣ በሞቱና በትንሣኤው ብቻ ስንታመን ነው።

ሦስተኛ ቀን- ወደ እግዚአብሔር መመለስ ወይም «መለወጥ»

ባለፉት ሁለት ቀናት ውስጥ ለደኅንነት አስፈላጊ ስለሆኑ ነገሮች ተምረናል። በዚህን ጊዜ ለደኅንነት አንድ ነገር ብቻ እንደሚያስፈልግ ተመልክተናል። ነገር ግን ይህ አንድ ነገር ደግሞ በሦስት ልዩ ልዩ መንገዶች እንደሚገለጽ አስተውለናል። አንዳንድ ጊዜ ይህ ነገር «ንስሐ» ተብሎ ይገለጻል። ስለዚህ ለመዳን ከራሳችን ይልቅ ወደ ክርስቶስ ብቻ መመለስ አለብን። አንዳንድ ጊዜ ደግሞ ይህ የደኅንነት አንድ ነገር «እምነት» ይባላል። ስለዚህ ለመዳን በመልካም ሥራችን መታመን ትተን በክርስቶስ፣ በእርሱ ሞትና በትንሣኤው መታመን መጀመር አለብን። በአዲስ ኪዳን ውስጥ የደኅንነት መንገድ በሦስተኛው መንገድ የተጠቀሰበት ሁኔታም አለ። ይህ የደኅንነት አንዱ መንገድ በሦስተኛው ሌላው መንገድ የተገለጸው «ወደ እግዚአብሔር መመለስ» በሚል ነው። በሌላ ጊዜ ደግሞ ይህ «መለወጥ» ተብሎ ይጠራል። መለወጥ የሚለው ቃል ገቢራዊና ተንቀሳቃሽ የሆነ ቃል ነው። ሰዎች የደኅንነትን ስጦታ ለማግኘት ሊሉ የሚኖራቸውን ስሜትና ድርጊት ያመለክታል። እዚህ ላይ ለደኅንነት «ወደ እግዚአብሔር መመለስ» ሊባል ምን ማለት ነው?

1. መለወጥ በብሉይ ኪዳን ውስጥ፡- በሐሰተኛ አማልክት ፈንታ በያሕዌ መታመንና መታዘዝ

27ኛ ጥያቄ፡- ኢሳይያስ 31፡6 አንብቡ። ሀ) እግዚአብሔር እስራኤላውያንን እንዴት ይገልጻቸዋል? ለ) እግዚአብሔር እስራኤላውያን ምን እንዲፈጽሙ ይጠራቸዋል?

28ኛ ጥያቄ፡- ሆሴዕ 11፡12 እና 12፡6 አንብቡ። ሀ) እስራኤል በእግዚአብሔር ላይ ምን አደረገ? ለ) እስራኤል ምን እንዲያደርግ ጠራው?

29ኛ ጥያቄ፡- አዎጽ 4፡1፣ 4፡6 አንብቡ። ሀ) እስራኤል ምን ኃጢአት ሠራ? ለ) እግዚአብሔር እስራኤልን ቢተጣውም ገና አልፈጸመም ያለው ምንድን ነው?

እግዚአብሔር ሰዎች እንዲለወጡ ወይም ወደ እርሱ እንዲመለሱ ወደ እርሱ ሲጠራቸው ምን ማለቱ እንደሆነ ብሉይ ኪዳን የዚህን መነሻ ምክንያት ይሰጠናል። የእግዚአብሔር ሕዝብ የሆኑት እስራኤልና ይሁዳ አንዱን እውነተኛ አምላክ ማምለክ ትተው ስለ ተመለሱ የብሉይ ኪዳን ነቢያት ሰበኩ፤ ደግሞም ጻፉ። በዙሪያቸው ያሉ ሕዝቦችን ሐሰተኞች አማልክትን ማምለክ ጀመሩ። እነዚህን ሐሰተኞች አማልክት እንዴት አመለኩዋቸው? የእነዚህን ሐሰተኛ አማልክት መቅደሶች ጎበኙ። እነዚህ ሐሰተኛ አማልክት መልካም ሰብል እንዲሰጡዋቸው፤ ከበሽታ እንዲጠብቁዋቸውና በጦር ሜዳ ድልን እንዲያጎናጽፋቸው መሥዋዕትንና

መባን አቅርበው ሰጧቸው። ለወደፊቱ ስለሚሆነው ነገር ምክርና መመሪያን ከሐሰተኞቹ አማልክት ጠየቁ። በእነዚህ የሐሰት አማልክት ፊት ሞገስ ለማግኘት ሲሉ ትእዛዞቻቸውን ሁሉ ፈጸሙ። በእውነተኛው አምላክ ላይ በመደገፍ ፈንታ በሐሰተኞች አማልክት ላይ ተደገፉ። እነዚህ አማልክት እንደሚንከባከቡዋቸው ተማመኑባቸው። እግዚአብሔር በበኩሉ በእነዚህ ሐሰተኞች አማልክት መታመናቸውን ትተው ወደ እርሱ እንዲመለሱና በእርሱ ላይ እንዲመረኮዱና በእርሱ ብቻ እንዲታመኑ ጥሪ አቀረበላቸው። መሥዋዕታቸውንና ስጦታቸውን ለያህዌ ብቻ እንዲያደርጉ አሳስባቸው። መልካም መከር፡ ከበሽታ መዳንን እና በጦር ሚዳም ድልን እንዲያገኙ ወደ ያህዌ እንዲጸልዩና በእርሱ እንዲታመኑ ነገራቸው። ስለ ወደፊቱ ሁኔታም መመሪያ ያህዌን ቀርበው እንዲጠይቁ አሳስባቸው። እምነታቸው በእርሱ ላይ ስለመሆኑ ለማስመስከር የያህዌን ትእዛዝ እንዲፈጽሙ ነገራቸው።

ስለዚህ እግዚአብሔር በብሉይ ኪዳን ነቢያት አማካይነት ሕዝቡ ወደ እርሱ ይመለስ ዘንድ ጥሪ አቀረበ። በኢሳይያስ 31፡6 ውስጥ እንደተጻፈው እግዚአብሔር ዐመፀኞች የነበሩ እስራኤላውያን ወደ እርሱ ይመለሱ ዘንድ ነገራቸው። በሆሴዕ 12፡6 ውስጥ ሽንጋዮችንና ዐመፀኞች እስራኤላውያን ወደ እርሱ እንዲመለሱ ጥሪ ያቀርብላቸዋል። በአዎጽ 4፡6ም ላይ ሰካራዎችና በደለኞች የሆኑ እስራኤላውያን የቤቴልንና የጌልጌላን ሐሰተኞች አማልክትን ስላመለኩ በጥፋታቸው ቢቀጣቸውም ከኃጢአታቸው አሁንም ያልተመለሱ መሆናቸውን እግዚአብሔር ይናገራቸዋል። የብሉይ ኪዳን ሕዝቦች ወደ ሐሰተኞች አማልክት በመመለስ በእነርሱ መታመን በሚጀምሩበት ጊዜ ሁሉ ወደ እርሱ ተመልሰው እንዲመጡ እግዚአብሔር ይጠራቸው ነበር።

ሐዋርያትም ወንጌልን መስበክ በጀመሩ ጊዜ ሰዎች ወደ እግዚአብሔር ይመለሱ ዘንድ ይህንኑ የመለሰ ጥሪ ነበር ያቀረቡት። ነገር ግን የእነርሱ ስብከት አትኩሮት የሚለየው ሰዎች በኢየሱስ ክርስቶስና በሥራው አማካይነት ወደ እግዚአብሔር እንዲመለሱ ነበር።

2. መለወጥ በአዲስ ኪዳን ውስጥ፡- ወደ ኢየሱስ መመለስ ወደ እግዚአብሔር ለመምጣት ብቸኛው መንገድ ነው።

- 30ኛ ጥያቄ፡- የሐዋ. 3፡19 አንብቡ። ጴጥሮስ ሕዝቡን ኃጢአታችሁ የሚደመሰሰው ምን ስታደርጉ ነው አለ?
- 31ኛ ጥያቄ፡- የሐዋ. 9፡35 አንብቡ። ጴጥሮስ ኤንያን በፈወሰው ጊዜ የልዳና የሰሮና ሕዝብ ምን አደረገ?
- 32ኛ ጥያቄ፡- የሐዋ. 11፡19-21 አንብቡ። የቆጵሮስና የቀሬና አማኞች ወንጌልን ባስመዋቸው ጊዜ በአንጾኪያ የነበሩ ብዙ ሰዎች ምን አደረጉ?
- 33ኛ ጥያቄ፡- የሐዋ. 15፡19 አንብቡ። ጳውሎስና በርናባስ ወንጌልን የሰበኩላቸው ለሕዝብ ስሜት እንዴት እንደነበረ ነው ያዕቆብ የገለጸው?

34ኛ ጥያቄ፡- የሐዋ. 26:20 አንብቡ። ሐዋርያው ጳውሎስ በሄደበት ስፍራ ሁሉ ምንን እንደሚሰብክ ለንጉሥ አግሪጳ ነገረው?

35ኛ ጥያቄ፡- 2ኛ ቆሮንቶስ 3:13-16 አንብቡ። እንደ ቁጥር 16 ከእስራኤላውያን ግዴን መጋረጃው ይገፈፍ ዘንድ ምን መደረግ አለበት?

36ኛ ጥያቄ፡- 1ኛ ተሰሎንቂ 1:9 አንብቡ። ሐዋርያው ጳውሎስ ለአቀረበው መልእክት የተሰሎንቂ ሰዎች ምላሽ ስሜት ምን ነበር?

37ኛ ጥያቄ፡- 1ኛ ጴጥሮስ 2:25 አንብቡ። ሐዋርያው ጳውሎስ አንባቢዎቹ ምን እንዲያደርጉ ነገራቸው?

ሐዋርያት ሰዎች ወንጌልን ከሰሙ በኋላ ማድረግ ስለሚገባቸው አንደኛው መንገድ ደጋግመው ሲገልጹ ይህ መንገድ ወደ እግዚአብሔር መመለስ መሆኑን ይናገራሉ። በሐዋርያት ሥራ 3:19 ውስጥ እንደምናገኘው ሽባው ሰው ከተፈወሰ በኋላ ለተሰበሰቡ አይሁዶች ጴጥሮስ ስብከት ባለማቸው ጊዜ ኃጢአታቸው እንዲደመሰስ ንስሐ ገብተው ወደ እግዚአብሔር መመለስ እንዳለባቸው አበክሮ ነግሮአቸዋል። ጴጥሮስ አክሎ የእግዚአብሔርን መሢሕ እንደ ሰቀሉት ገልጾላቸዋል። አሁን ስለ ኢየሱስ የነበራቸውን አስተሳሰብ ቢለውጡና እርሱ እግዚአብሔር የሚሰጠው ደኅንነት መንገድ መሆኑን ቢያምኑ እግዚአብሔር ለዚህ ኃጢአታቸው ሁሉ ይቅርታን ይሰጣቸዋል። ጴጥሮስ ወደ እግዚአብሔር እንዲመለሱ በነገራቸው ጊዜ ኢየሱስን መናቅ ትተው ኢየሱስ የእግዚአብሔር ብቸኛው መሢሕና መድኅን መሆኑን ተቀብለው ወደ እርሱ እንዲመለሱ ነበር። በሐዋርያት ሥራ 26:20 ውስጥ ጳውሎስ ይህንን የመሰለ ሁኔታ ለንጉሥ አግሪጳ በነገረው ጊዜ ከሰማይ ራእይ ከመጣለት በኋላ ከኃጢአታቸው ተመልሰው በንስሐ ወደ እግዚአብሔር ዘንድ በመምጣት ይቅርታ ይቀበሉ ዘንድ ለአይሁዶችና ለአሕዛብ ወንጌልን እንደ ሰበከ ገልጦለታል (ቁጥር 18)። ይቅርታን ለማግኘት በሌላ በማንም ላይ መመርኮዝ ሳይኖርባቸው በኢየሱስ ላይ ብቻ መደገፍ ነበረባቸው። በእነዚህ በሁለት ጥቅሶች ላይ ጴጥሮስና ጳውሎስ «ንስሐ» እና «ወደ እግዚአብሔር መመለስ» የሚሉ ቃላትን ወንጌልን የሰሙ ሰዎች ስለሚኖራቸው ስሜትና ምላሽ ለመግለጽ ተጠቅመውባቸዋል። በሁለቱም ጥቅሶች ላይ «ንስሐ» እና «ወደ እግዚአብሔር መመለስ» የሚሉት አሳቦች ተመሳሳይ ናቸው። የሐዋርያት ሥራ 11:21 በአንጾኪያ የነበሩ በተለይም አሕዛብ፣ የቀሬናና የቆጵሮስ ሰዎች «ስለ ጌታ ኢየሱስ ወንጌል» በሰበኩላቸው ጊዜ ምላሻቸው ምን እንደነበረ ያስረዳል። የምሥራቹን ቃል ከሰሙ በኋላ አምነው ወደ ጌታ ተመለሱ። ስለ ጌታ የደኅንነት የምሥራቹን ወንጌል ከሰሙ በኋላ ወደ ኢየሱስ ተመለሱ። በዚህ ክፍል እምነትና ወደ ኢየሱስ መመለስ ሁለቱም ተመሳሳይ አሳቦች ናቸው። በሐዋርያት ሥራ 9:35 ውስጥ ኤጊያ ሲፈወስ ያዩ ሰዎችም ስሜታቸውን ወደ ጌታ በመመለስ ገልጠዋል። በሐዋርያት ሥራ 15:19 ውስጥ እንደተጠቀሰው በኢየሩሳሌም ሸንጎ ላይ ሐዋርያው ያዕቆብ በአንጾኪያ የነበሩ አሕዛብ ወደ ክርስቶስ መምጣታቸውን ጳውሎስና በርናባስ ባደረጉት የመጀመሪያው የወንጌል አገልግሎት ጉዞ ላቢያ ጌታን የተቀበሉትን «ወደ እግዚአብሔር የተመለሱትን» ሲል የሰዎቹን ሁኔታ ገልጾአል።

በሐዋርያት ሥራ ውስጥ ባሉ በእነዚህ ጥቅሶች በእያንዳንዳቸው «ወደ እግዚአብሔር መመለስ» የሚለው አሳብ ከንስሐና ከእምነት ጋር በጣም ተመሳሳይ ነው። «ወደ እግዚአብሔር መመለስ» ማለት በእግዚአብሔር ፊት ትክክለኛ ሆኖ የኃጢአት ይቅርታን ለማግኘት በጌታ ኢየሱስ ክርስቶስ ላይ ብቻ መደገፍ ማለት ነው።

«ወደ እግዚአብሔር መመለስ» የሚለው አሳብ በአንዳንድ መልእክተኞችም ውስጥ ይገኛል። በ2ኛ ቆሮንቶስ 3:13-16 ጳውሎስ አይሁዶች አሮጌው ኪዳን በዓይኖቻቸው ላይ እንደሚደረግ ዐይነ ርግብ ስለሆነ፤ ጊዜያዊ መሆኑንና ለደኅንነትም ብቁ እንዳልሆነ ለማስተዋል አልቻሉም ይላል። ጨምሮም ሲናገር፤ ማንኛውም ሰው ወደ እግዚአብሔር በሚመለስበት ጊዜ፤ መጋረጃው ይወገዳል ይላል። ወደ ጌታ መመለስ ማለት ለደኅንነት በአሮጌው ኪዳን ሥርዓትና ሕግ መታመንን ትቶ መመለስና በኢየሱስ መታመን ማለት ነው። በ1ኛ ተሰሎንቄ 1:9 ውስጥ ጳውሎስ ለተሰሎንቄ አማኞች ሲናገራቸው ከሐሰተኛ አማልክት አምልኮ ወደ እግዚአብሔር የተመለሱ መሆናቸውን ያሳስባቸዋል። ለእንክብካቤ እነርሱን ለመከላከል ለመምራት ባለው ሁኔታ በሐሰተኞች አማልክት መተማመናቸውን ትተው እውነተኛ በሆነው አምላክ መታመን ጀምረዋል። በመጨረሻውም ላይ፤ በ1ኛ ጴጥሮስ 2:25፤ በኢሳይያስ 53 ውስጥ የተጻፈውን በማስታወስ ጴጥሮስ ሰዎቹን እንደ ባዘኑ በጎች እንደ ነበሩና፤ ክርስቶስ በመስቀል ላይ መሞቱን ባመኑ ጊዜ ወደ ነፍሳቸው እረኛና ጠባቂ መመለሳቸውን ገለጸላቸው።

አንድ በጣም ማስታወስ የሚገባን ነገር በእነዚህ ጥቅሶች ላይ «ወደ እግዚአብሔር መመለስ» የተባለው ሁኔታ እነዚህ ሰዎች የበለጠ ሃይማኖተኛ ለመሆን የወሰዱት አጠቃላይ ውሳኔ እንዳልነበረ ነው። ስለዚህ «ወደ እግዚአብሔር መመለስ» ማለት እርሱን በበለጠ ለማስደሰት ላቅ ያለ መልካም ሥራ ማከናወን ይሞክሩ ማለት አይደለም። እንደዚሁም «ወደ እግዚአብሔር መመለስ» ሲባል ከቤተ ክርስቲያን ለረጅም ጊዜያት ተለይተው ከቆዩ በኋላ አዘውትረው ወደ ቤተ ክርስቲያን መሄድ ይጀምሩ ማለት አይደለም። በእነዚህ ጥቅሶች አማካይነት በተለይ መግለጽ የተፈለገው ሰዎች በኢየሱስ ክርስቶስ በኩል እግዚአብሔርን ደስ ለማሰኘት ከመጣር ፈንታ በሌላ መንገድ እግዚአብሔርን ለማስደሰት እንደሚዋቱ ነው። የአይሁድ ሕዝብ የአሮጌውን ኪዳን ሕግ በመጠበቅ እንዲሁም በሚያደርጉዋቸው መልካም ሥራ እግዚአብሔርን ለማስደሰት ይጥሩ ነበር። በዚህ ብቻ ወደ ራሳቸው መንገድ ተመለሱ። ግን በዚህ ፈንታ እግዚአብሔርን ደስ ለማሰኘትና ደኅንነትን ለማግኘት ወደ እውነተኛው የእግዚአብሔር መሢሕ ወደ ኢየሱስ መመለስ ነበረባቸው። በዚሁ መሠረት፤ ለባዕዳን አማልክት ይሰግዱ የነበሩ አሕዛብም እነዚህን ሐሰተኞች አማልክትን ማምለክ ትተው በእግዚአብሔር ፊት ትክክለኞችና ተቀባይነትን ያገኙ ሆነው ለመገኘት ደኅንነትን ወደሚሰጣቸው ወደ ኢየሱስ መመለስ ነበረባቸው። በተመለከተናቸው ጥቅሶች እንደተገለጸው «ወደ እግዚአብሔር መመለስ» ማለት ወደ እግዚአብሔር የመሄጃው መንገድ ወደሆነው ወደ ኢየሱስ መመለስ ማለት ነው።

3. መለወጥ፥ ንስሐና እምነት በመሠረታቸው አንድ የሆኑ አሳቦች ናቸው።

ታዲያ «የመለወጥ» ወይም «ወደ እግዚአብሔር መመለስ» የተባለው አሳብ ከንስሐና ከእምነት ጋር እንዴት ይዛመዳል? አንዳንድ የመጽሐፍ ቅዱስ መምህራን በመለወጥ፥ በንስሐና በእምነት መካከል ያለውን ተዛምዶ ሲገልጹ መለወጥ ማለት ወንጌልን ከሰማን በኋላ ስለሰማነው የወንጌል መልእክት ምን ማድረግ እንደሚገባን የሚገልጽ አጠቃላይ አሳብ ነው ይላሉ። ቀጥለውም ንስሐና እምነት የመለወጥ ሁለት ክፍሎች ናቸው ይላሉ። በንስሐ ከኃጢአታችን መመለስ ይኖርብናል። ከዚያም ወደ ክርስቶስ በእምነት እንመለሳለን። ንስሐና እምነት ሲደመሩ ውጤታቸው መለወጥ ይሆናል። መለወጥ ደግሞ ደኅንነትን ለመቀበላችን ያለብንን ኃላፊነት የምናስረዳበት ብቸኛው መንገድ ነው።

ሆኖም፥ እኔ እንደሚመስለኝ አዲስ ኪዳን ንስሐንና እምነትን የመለወጥ ሁለት ክፍሎች አድርጎ አይገልጸውም። በዚህ ፈንታ፥ አዲስ ኪዳን ሦስቱን ርእሶች ማለትም «ንስሐ»፤ «እምነት» እና «ወደ እግዚአብሔር መመለስ» የተባሉትን አንዱን በሌላው በመተካት እያፈራረቀ ይጠቀምበታል። እያንዳንዱ ወንድም ሆነ ሴት የእግዚአብሔርን ደኅንነት ለመቀበል ሊፈጽሙት የሚገባ አንዱ አስፈላጊ ነገር የተገለጸባቸው ሦስት መንገዶች ናቸው። ሰዎች ሁሉ ሊያስቡት የሚገባው ኃጢአታቸው የከፋና ከእግዚአብሔርም የለያቸው መሆኑን ነው። እንደዚሁም ሰዎች ሁሉም ሊገነዘቡት የሚገባ በእግዚአብሔር ፊት ትክክለኞች ሆነው ሊቀርቡ የሚችሉበትና ለኃጢአታቸውም ይቅርታ የሚያገኙበት መንገድ በኢየሱስ፥ በእርሱ ሞትና ትንሣኤ ብቻ መሆኑን ነው። ስለዚህ ሰዎች ሁሉ በራሳቸው በጎ ሥራ ወይም ሐሰተኞች በሆኑ አማልክቶቻቸው መመካታቸውን ማቆም አለባቸው። በመሆኑም፤ ወደ ኢየሱስ ሊመለሱና እርሱ የደኅንነት ብቸኛው መንገድ መሆኑን ማመን አለባቸው።

4. መለወጥ ሊመጣ የሚችለው በእግዚአብሔር ቃል ነው።

38ኛ ጥያቄ፡- መዝሙር 119:59-60 አንብቡ። መዝሙረኛው ወደ እግዚአብሔር እንዲመለስ ምን ሊመራው ቻለ?

መዝሙር 119:59-60 ያለው ቃል ሰዎች ወደ እግዚአብሔር እንዲመለሱ የሚያሳስባቸው እጅግ ጠቃሚ የሆነ የእርሱ መሣሪያ ነው። መለወጥን ሊያመጣ የሚችል የእግዚአብሔር ዋና መሣሪያ ቃሉ ነው። ለሰዎች ኃጢአታቸው ምን ያህል የከፋ መሆኑን የሚያሳስባቸው የእግዚአብሔር ቃል ነው። እንደዚሁም ሰዎች ከእግዚአብሔር የተለዩ መሆናቸውን የሚያሳስባቸው የእግዚአብሔር ቃል ነው። እግዚአብሔር በሚሰጣቸው የደኅንነት ሰጦታ ሳቢያ የኃጢአት ይቅርታን ተቀብለው በእግዚአብሔር ፊት ትክክለኞች በመሆን ተቀባይነትን እንዲያገኙ የሚያደርጋቸው የእግዚአብሔር ቃል ነው። በተጨማሪም ሰዎች በራሳቸው መመካትንና ኃጢአት መሥራትን ትተው

ወደ እግዚአብሔር እንዲመለሱ በማድረግ ረገድ የእግዚአብሔር ቃል ዋናው መሣሪያ ነው።

39ኛ ጥያቄ፡- ሀ) የምታውቋቸው ሰዎች በኢየሱስ ክርስቶስ በኩል ወደ እግዚአብሔር ከመመለሳቸው አስቀድመው ከምን መመለስ ይኖርባቸዋል? ለ) እነዚህ ሰዎች የሚታመኑባቸውን ሌሎች ነገሮችን ትተው በኢየሱስ እንዲታመኑ የሚያደርጉዋቸው ምን ጥቅሶችን ትነግሯቸዋላችሁ?

እንደ አዲስ ኪዳን አይሁዶችና አሕዛቦች ሁሉ፤ ዛሬ ሰዎች ለደኅንነታቸው ወደ ሌሎች ሰዎችና ነገሮች ይመለከታሉ። ብዙ የሃይማኖት ሰዎች ለደኅንነታቸው ሊሉ፤ ወደ ቅዱሳን ይመለከታሉ። ወደ ቅዱሳን ማተኮራቸውን ትተው ወደ ኢየሱስ ይመለሱ። ብዙ የሃይማኖት ሰዎች ለበጎ ሥራቸው ትኩረት በመስጠት ለደኅንነታቸው አዘውትሮ በቤተ ክርስቲያን መገኘት፤ መጽምና ለድሆች ምጽዋት መስጠት ያበዛሉ። ይልቅስ ይህን ሁሉ ጥረት ትተው ወደ ኢየሱስ መመለስ ይገባቸዋል። አያሌ ሃይማኖታዊ ክርስቲያኖች፤ ከክርስቲያን ቤተሰብ ስለ ተወለዱ፤ ወይም በቤተ ክርስቲያን ስለ ተጠመቁ፤ ደግሞም የሆነ ቤተ ክርስቲያን አባል ስለሆኑ ብቻ የሚድኑ ይመስላቸዋል። በቤተሰባቸውና በቤተ ክርስቲያናቸው መታመንን ትተው ወደ ኢየሱስ መመለስ አለባቸው። ሙስሊሞች ለእምነት አምዶቻቸው መታዘዝን አበክረው ሲመለከቱ፤ ለደኅንነታቸውም የመሐመድን አማላጅነት ልዩ ግምት ይሰጡታል። ለመዳን በመልካም ሥራቸውና በመሐመድ አማላጅነት መታመንን ትተው ወደ ኢየሱስ መመለስ ያስፈልጋቸዋል። ሰዎች ሁሉ የደኅንነትን በረከት ለማግኘት በኢየሱስ ክርስቶስ በኩል ወደ እግዚአብሔር መመለስ አለባቸው።

አራተኛ ቀን- እምነት ከታዛዥነት ጋር እንዴት ይዛመዳል?

1. መርሆ፡- ታዛዥነትና መልካም ሥራ የሚያድን እምነት ማረጋገጫዎች ናቸው።

ባለፉት ሦስት ቀናት ወደ ደኅንነት ስለሚያደርሱ መንገዶች ለናጠና ነበር። አዲስ ኪዳን ግልጽ እንደሚያደርገው ሰዎች የክርስቶስን ደኅንነት ለመቀበል እንዲችሉ አንድ ነገር ማድረግ አለባቸው። በራሳቸው መታመንን ትተው ወደ ክርስቶስ መመለስ አለባቸው። ይህም ስለ ደኅንነታቸው በበጎ ሥራቸው ላይ ማተኮሮን በመተው በኢየሱስና እርሱ በሞቱና በትንሣኤው ባከናወናቸው ድርጊቶች ላይ መመርኮዝ ይጠበቅባቸዋል። አንዳንድ ጊዜ ይህ የደኅንነት አንድ የሆነ ነገር «ንስሐ» ተብሎ ይጠራል። ይህም ራስን ትቶ ወደ ክርስቶስ መመለስ ማለት ነው። አንዳንዴ ይህ አንድ ለደኅንነት አስፈላጊ የሆነ ነገር «እምነት» ተብሎም ይታወቃል። ይህም በራሳችን ላይ በመደገፍ ፈንታ በኢየሱስ ላይ መመርኮዝ ማለት ነው። በሌላ ጊዜ ደግሞ ይኸው ሁኔታ «ወደ እግዚአብሔር መመለስ» ይባላል። ይህም በኢየሱስ በኩል ወደ እግዚአብሔር መመለስ ሲሆን፤ በአንጻሩ ለደኅንነት ያበቃናል የምንለውን ማንኛውንም ሌላ መመኪያ ትተን ወደ እግዚአብሔር መመለስ ማለት ነው። ንስሐ፤ እምነትና ወደ እግዚአብሔር መመለስ እነዚህ ሦስቱ

ሰዎች የክርስቶስን ደኅንነት ለመቀበል በአጠቃላይ ሊገልጽዋቸው የሚገባ የአንዱ የመመለስ አሳቦች ናቸው። እነዚህ ሦስቱም አሳቦች ደኅንነት በበጎ ሥራችን ሳቢያ የሚመጣ ሳይሆን፤ በበጎ ሥራችን መታመናችንን አቁመን በክርስቶስ ብቻ መታመን ስንጀምር መሆኑን በግልጽ ያስረዳሉ።

ሆኖም፤ በአዲስ ኪዳን ውስጥ ለእግዚአብሔር ስለ መታዘዝና ስለ መልካም ሥራ የሚገልጹ ብዙ ጥቅሶች ይገኛሉ። አንዳንድ ጊዜ እነዚህ ጥቅሶች መልካም ሥራም ለደኅንነት አስፈላጊ እንደሆነ አድርገው የማቅረብ ዝንባሌ ያላቸው መስለው ሊታዩ ይችላሉ። ዛሬ ከእነዚህ ጥቅሶች ስለ ጥቂቶቹ እንማራለን። መጽሐፍ ቅዱስ ብዙ ጊዜ ስለ መልካም ሥራ ጠቃሚነት በሚናገርበት ወቅት፤ መልካም ሥራና ታዛዥነት የሚያድን እምነት መገለጫና ክርስቶስን የሚከተል ደቀ መዝሙር ፍሬ ናቸው ማለቱ መሆኑን እናያለን። ስለሆነም መልካም ሥራና ታዛዥነት ወደ ደኅንነት መድረሻው መንገድ ሳይሆን፤ የደኅንነት ውጤት ናቸው።

2. መርሐውን የሚያረጋግጡ ክፍለ ምንባቦች

2.1 ያዕቆብ 2:14-26፡- አዳኝ የሆነ እምነት መልካም ሥራን ያፈራል።

40ኛ ጥያቄ፡- ያዕቆብ 2:14-26 አንብቡ። ሐዋርያው ያዕቆብ በዚህ ክፍል ስለ እምነትና መልካም ሥራ የተናገረውን እናንተ ደግሞ በአንድ ዓረፍተ ነገር አጠቃልላችሁ አቅርቡ።

41ኛ ጥያቄ፡- አሁን ደግሞ መለስ ብላችሁ የዚህን ክፍል ጥቅሶች አንድ ባንድ አንብቡ። ሀ) ያዕቆብ 2:14-16 አንብቡ። ሐዋርያው ያዕቆብ እምነት አለኝ እያለ ግን መልካም ሥራ ስለሌለው ሰው ምን አለ? ለ) ያዕቆብ 2:17 አንብቡ። አንድ ሰው መልካም ሥራ ባይኖረው፤ ሕይወት ያለው እምነት ሊኖረው ይችላል? ሐ) ያዕቆብ 2:18 አንብቡ። ሐዋርያው እምነት እንዴት ይገለጻል አለ? መ) ያዕቆብ 2:19 አንብቡ። አጋንንት ማንን ያምናሉ? ሠ) ያዕቆብ 2:20-26 አንብቡ። የአብርሃምና የረዓብ ታሪክ ምን ያስተምራል? ይህን መልስ ለማግኘት በተለይም ቁጥር 22ን አጥኑ።

አንዳንድ ጊዜ የያዕቆብ መልእክት በመጽሐፍ ቅዱስ ውስጥ ካሉ መልእክቶች ሁሉ እጅግ በጣም አደናጋሪ የሆነ ክፍል ሆኖ ይታያል። ኤፌሶን 2:8-9 እና ሮሜ 4:5ን በምናነብበት ጊዜ፤ ደኅንነት የሚገኘው በሥራ ሳይሆን በጸጋ መሆኑን እንገነዘባለን። ነገር ግን ወደ ያዕቆብ ምዕራፍ 2 መጥተን ስናነብ ደግሞ፤ ያዕቆብ መልካም ሥራ የሌለው እምነት ምውት ነው ይለናል። ታዲያ ሐዋርያው ያዕቆብ የተናገረው ሐዋርያው ጳውሎስ ከጻፈው ቃል ጋር ይቃረናል? በፍጹም፤ ሁለቱም ሐዋርያት የጻፉዋቸው መልእክቶች እርስ በርስ አይቃረኑም። የጳውሎስ ትኩረትና አጽንኦት ሰዎች የሚድኑበትን ሁኔታ ለማስረዳት ነው። ሰዎች ሁሉ ስለ ደኅንነታቸውና ደኅንነታቸውን ለማግኘት በክርስቶስ ላይ መደገፍ ይኖርባቸዋል። ያዕቆብ ሊያመለክት የፈለገው የተለያዩ የእምነት ዓይነቶች ስላሉ አዳኝ የሆነ እምነት ውጤት ምን እንደሆነ ለማሳየት ነው። ስለዚህ ሐዋርያው ያዕቆብ እውነተኛና

አዳኝ የሆነ እምነት ሁልጊዜ መልካም ሥራን ሊያፈራ መቻሉን ነው የሚያስተምረን።

በያዕቆብ 2:14-16 ውስጥ መልካም ፍሬ የማያፈራ እምነት ሰውን ሊያድን አይችልም ይላል። ማንኛውም ሰው በኢየሱስ አምናለሁ እያለ መልካም ሥራ ባይሠራ፤ ይህ ሰው የሚያድነውን ዓይነት እምነት አላገኘም ማለት ነው። ይህ ሰው ሕያውና አዳኝ በሆነ እምነት ፈንታ የሞተ እምነት ይኖረዋል ማለት ነው (ያዕቆብ 2:17)። እውነተኛና አዳኝ የሆነ እምነት ራሱን የሚገልጠው በመልካም ሥራ ብቻ ነው (ያዕቆብ 2:18)።

አንድ ሰው በመልካም ሥራ አማካይነት የማይገለጥ ምን ዓይነት እምነት ሊኖረው ይችላል? ያዕቆብ በቁጥር 19 ውስጥ አንድ ምሳሌ ያቀርባል። ይህም አጋንንት ካላቸው እምነት ጋር ይመሳሰላል። አጋንንት የእግዚአብሔርን መኖር ያምናሉ። አንድነቱንም ያምናሉ። ስለ እግዚአብሔር አንዳንድ ነገሮች እውነት መሆናቸውንም ያምናሉ። ነገር ግን በእግዚአብሔር ላይ ማመፃቸውን ትተው ለመዳን በእርሱ አያምኑም። አንዳንድ ሰዎችም ይህንኑ አጋንንት ያላቸውን እምነት የመሰለ እምነት አላቸው። በእግዚአብሔር ሕልውና ያምናሉ። አንዳንድ ነገሮች ስለ እግዚአብሔር እውነት እንደሆኑ ይቀበላሉ፤ ያምናሉ። ለምሳሌ ያህል፡ እግዚአብሔር ሁሉን ቻይ እንደሆነና ፍጥረታቱን ሁሉ በሉዓላዊነት ሥልጣን እንደሚመራና እንደሚያስተዳድር ያምኑ ይሆናል። እግዚአብሔር ቅዱስና ጻድቅ መሆኑን የሚያምኑ ይመሰላል። እግዚአብሔር አፍቃሪና መሐሪ አምላክ መሆኑንም ያምኑ ይሆናል። ነገር ግን ስለ እግዚአብሔር እውነት የሆኑትን እነዚህን ነገሮች ቢያምኑም፤ በአንጻሩ ደኅንነትን ለማግኘት በኢየሱስ ብቻ አያምኑም። እነዚህን የመሰሉ ሰዎች እምነት አላቸው፤ ግን እምነታቸው የሚያድን እምነት አይደለም። አጋንንት ካላቸው እምነት ያልተለየ እምነት አላቸው።

ያዕቆብ አዳኝ የሆነ እምነት ሁልጊዜ መልካም ፍሬ ያፈራል ይላል። ማንም እምነት አለኝ እያለ መልካም ሥራ የማይሠራ ሰው እምነት ከንቱ ነው ይላል (ያዕቆብ 2:20)። የሚያድነው እምነት አይደለም። አዳኝ ስለሆነ እምነት ያዕቆብ ሁለት ምሳሌዎችን ይሰጣል። የመጀመሪያው ምሳሌ አብርሃም ነው። አብርሃም እግዚአብሔር የሰጠውን ተስፋ የሚወርስ ልጅ እንደሚሰጠው የሰጠውን ተስፋ አመነ። ከዚያም እግዚአብሔር ለአብርሃም ይስሐቅን ሰጠው። ሕፃም አብርሃም ይስሐቅን እንዲሠዋለት አዘዘው። አብርሃም የእግዚአብሔርን ትእዛዝ ተቀብሎ ይስሐቅን ሊሠዋለት ተዘጋጀ። ይህ እንግዲህ አብርሃም እግዚአብሔር የሰጠውን ተስፋ ወራሽ የሆነ ልጅ እንደሚሰጠው በእርሱ ለማመኑና በእርሱም ላይ ፍጹም የሆነ አለኝታ እንደነበረው ያረጋግጥልናል። ያዕቆብ በቁጥር 22 ውስጥ እንደሚለው በእምነቱ ሥራው ተፈጸመ። የእርሱ እውነተኛ እምነት በመልካም ሥራው ተረጋግጦ ታወቀ። በተመሳሳይ መንገድ ረዓብም ሁለቱን ዕብራውያን ሰላዮች ተቀብላ በረዳቸው ጊዜ በእግዚአብሔር ላይ እምነት እንደ ነበራት አረጋግጣለች። ረዓብ አስቀድማም በእስራኤል አምላክ እንደምታምን አስታውቃለች። ቀጥላም በእስራኤል አምላክ በእውነት የምታምን መሆንዋን

ሰላዮቹን ተቀብላ በረዳቸው ጊዜ የእምነትዋን እርግጠኝነት አሳይታለች። እውነተኛ የሆነ እምነቷም በመልካም ሥራዋ ታይቷል፤ ተረጋግጧል።

የያዕቆብ መልእክት ምዕራፍ 2 ለአማኞች ሁሉ በጣም ጠቃሚ የሆነ መልእክት ነው። ትናንትና ከተማርናቸው ክፍሎች ጋር አይቃረንም። ሰዎች በበጎ ሥራቸው ይጸድቃሉም ብሎ አያስተምርም። በምትኩ የሚለው እውነተኛና አዳኝ የሆነ እምነት ወደ መልካም ሥራ ፍሬ ይመራል ነው። ከአምስት መቶ ዓመታት በፊት የኖረው የጀርመን ተሐድሶ አራማጅ ማርቲን ሉተር፤ የጳውሎስንና የያዕቆብን ትምህርት እንዲህ በማለት ያጠቃልለዋል፡- እምነት ብቻውን ያድናል፤ ግን የሚያድን እምነት ደግሞ ፈጽሞ ብቻውን አይደለም። ሉተር ይህን ሲል የሚያድን እምነት ያላቸው ሰዎች ሁልጊዜ መልካም ሥራ ይሠራሉ ማለቱ ነው።

2.2 ከጳውሎስ መልእክቶች አንዳንዶቹ፡- የሚያድን እምነት የታዛዥነትንና የመልካም ሥራ ፍሬዎችን ያፈራል ይላሉ።

42ኛ ጥያቄ፡- ኤፌሶን 2፡8-10 አንብቡ። ሀ) እኛን በማዳን ረገድ የመልካም ሥራ ድርሻ ምንድን ነው? (ቁጥር 8-9) ለ) የደኅንነታችን ዓላማ ምንድን ነው? (ቁጥር 10)

43ኛ ጥያቄ፡- 1ኛ ተሰሎንቄ 1፡2-3 አንብቡ። ሐዋርያው ጳውሎስ በሚጻልይበት ጊዜ ሁሉ ስለ ተሰሎንቄ ሰዎች ምንን እንደሚያስታውስ ተናገረ?

44ኛ ጥያቄ፡- ሮሜ 1፡5 አንብቡ። ሐዋርያው ጳውሎስ ጸጋንና ሐዋርያነትን ለምን ዓላማ ተቀበለ?

እስከዚህ ድረስ በያዕቆብ ምዕራፍ 2 ውስጥ የተማርነውን ትምህርት የሚያብራሩ በዛ ያሉ ክፍሎች በአዲስ ኪዳን ውስጥ ይገኛሉ። በኤፌሶን 2፡8-9 ውስጥ ጳውሎስ እኛ የዳነው በጸጋው በማመን እንጂ በመልካም ሥራችን አለመሆኑን በግልጽ ይናገራል። ነገር ግን ወዲያውኑ እግዚአብሔር እኛን ያዳነበት ዓላማ እና መልካም ሥራ እንድንሠራ ነው ይላል። በእውነት የዳነ ሰው ይህን የእግዚአብሔርን ዓላማ ለመፈጸም መልካም ሥራ ይሠራል። መልካም ሥራ የእምነታችን ውጤት ሲሆን ለእምነታችን ምስክር ነው። በ1ኛ ተሰሎንቄ 1፡3 ውስጥ ጳውሎስ ለተሰሎንቄ ክርስቲያኖች በሚጻልይበት ጊዜ ሁሉ «የእምነታቸውን ሥራ» እንደሚያስታውስ ነግሮአቸው ነበር። «የእምነት ሥራ» የተባለው ሐረግ «ከእምነታችሁ የተነሣ የተገኘ የሥራ ፍሬ» ማለት ነው። ጳውሎስ ስለ ተሰሎንቄ ሰዎች መልካም ሥራ ያስታውሰበት ምክንያት መልካም ሥራው የተገኘው በክርስቶስ የሚያድን ተስፋ ስለነበረው ነው። መልካሙ ሥራቸው አላዳናቸውም፤ በአንጻሩ የሚያድነው እምነታቸው የዚህ እምነታቸው ምስክር የሆነ መልካም ሥራ ሊያፈራ ችሎ በሮሜ 1፡5 ውስጥ ጳውሎስ ለሐዋርያነት የሚያበቃውን ጸጋ ስለ ተቀበለ፤ አሕዛብ ሁሉ እንዲያምኑና እንዲታዘዙ ማድረጉን ይናገራል። አማኝ ያልነበሩ ሰዎች የሚያድን እምነትን ሲያገኙ ለእግዚአብሔር መታዘዝ ይጀምራሉ። አዳኝ የሆነ እምነት ደግሞ የመታዘዝን ፍሬ ያፈራል።

2.3 ወንጌሎች፡- እውነተኛ ደቀ መዛሙርት እምነታቸውን በመልካም ሥራቸው ይገልጹታል ይላሉ።

45ኛ ጥያቄ፡- ዮሐንስ 15:8 አንብቡ። የኢየሱስ ደቀ መዛሙርት መሆናችንን እንዴት እንገልጻለን?

46ኛ ጥያቄ፡- ማቴዎስ 7:16-23 አንብቡ። እነማን የኢየሱስ ደቀ መዛሙርት እንደሆኑ እንዴት ለይተን ማወቅ እንችላለን?

ኢየሱስ የእርሱ ደቀ መዝሙር የሚሆነው የእርሱ ደቀ መዝሙር ነኝ የሚለው ሳይሆን፤ የእርሱ ደቀ መዝሙር የሚሆነው እንደ ኢየሱስ ደቀ መዛሙርት የሚሠራ መሆኑን አስተምሯል። በዮሐንስ 15:8 ውስጥ ኢየሱስ ሲናገር፤ እኛ የእርሱ ደቀ መዛሙርት መሆናችንን ለመግለጽ የምንችለው በሕይወታችን ፍሬ መሆኑን ያረጋግጣል። መንፈስ ቅዱስ ሕይወታችንን እንዲገዛ ብንፈቅድለት፤ ለኢየሱስ እንታዘዛለን፤ ከሌሎች የተለየ ሕይወትን በመኖር የኢየሱስ ተከታዮች መሆናችንንም ለሁሉ እናስመሰክራለን። በማቴዎስ 7:16-23 ውስጥ ኢየሱስ እንዳለው ነቢያትና ሰባኪዎች ሳይቀሩ ወደ እርሱ ዘንድ መጥተው ተከታዮቹ መሆናቸውን ይገልጻሉ። እንዲያውም ትንቢት ይናገራሉ፡ ተአምራትንም ይሠራሉ፤ ደግሞም አጋንንትን በኢየሱስ ስም ያወጣሉ። ነገር ግን እነዚህ ሰዎች እውነተኛ ክርስቲያኖች መሆናቸውን ቢናገሩም፤ በመንፈስም መሞላታቸውን ቢገልጹም፤ እንዲሁም በኢየሱስ ስም ታላቅ ኃይል ያለበት ተግባር ቢፈጽሙም፤ እውነተኛና አዳኝ የሆነ እምነት ሊኖራቸው አይችልም። እንዲያውም በኢየሱስ የሚያምኑ እውነተኛ ሰዎች ሊባሉም አይችሉም። ኢየሱስ ፍርድን የሚሰጥበት ጊዜ ይመጣል፤ በዚያን ጊዜም እርሱ አላውቃችሁም ይላቸዋል። እነዚህ ሰዎች በኢየሱስ ስም ታላቅ ኃይል ያለበት ሥራ ቢፈጽሙም፤ በኢየሱስ የሚያድን እምነትን ስለመቀበላቸው የሚያረጋግጥ መልካም ሥራ በሕይወታቸው ውስጥ ሊሠሩ አይችሉም። የሚያድን እምነት መልካም ሥራን ያፈራል። ስለሆነም የታላቅ መንፈሳዊ ኃይል ሥራ የአዳኝ እምነት መገለጫ ሊሆን አይችልም።

2.4 ወንጌሎች፡- እውነተኛች ደቀ መዛሙርት እምነታቸውን ታማኞች ሆነው በመጽናት ይገልጻሉ።

47ኛ ጥያቄ፡- ዮሐንስ 6:60-70 አንብቡ። ሀ) አንዳንዶቹ የኢየሱስ ደቀ መዛሙርት ምን አደረጉ? ለ) ይህንን ለምን አደረጉ? ሐ) አሥራ ሁለቱስ ምን አደረጉ? መ) በምን ምክንያት ይህንን አደረጉ?

በዮሐንስ 6:60-70 ያለው መልእክት ስናጠናቸው ለቆየናቸው ሁለት ዓይነት እምነቶች ተጨማሪ ጥሩ ምሳሌዎች ናቸው። ላይ ላዩን የሆነ እምነት ስለ እግዚአብሔር ያሉትን ነገሮች እንጂ መልካም ፍሬ በሚያፈራው የሚያድን እምነት አይታመንም። ኢየሱስ ሥጋውን ስለ መብላትና ደሙን ስለ መጠጣት ለአይሁዶች ብዙ ከባድ የሆኑ ትምህርቶችን አስተምሮአቸዋል። (እነዚህን ቁጥሮች በሚቀጥለው ትምህርት ውስጥ እናጠናለን)። ብዙ አይሁዶችም የጌታ ትምህርት አስቸጋሪ እንደ ነበረ አንሥተው ያጉረመርሙ ነበር። ምንም እንኳን እነዚህ አይሁዶች ኢየሱስን ቢከተሉና ደቀ መዛሙርቱ ተብለው ቢጠሩም፤ ብዙዎቹ በእውነት በእርሱ እንደማያምኑ ነግሮአቸው

ነበር (ቁጥር 64)። በውጭአዊው ሁኔታቸው በእርሱ የሚያምኑ ቢመስሉም፤ በውስጣቸው ግን ከልባቸው አያምኑበትም ነበር። ስለዚህ፤ ብዙዎቹ ከእርሱ ተለዩና ወደ ጎሳ ተመለሱ። እነዚህ ሰዎች በእውነት የሚያድን እምነት አልነበራቸውም። ነገር ግን አሥራ ሁለቱ ከኢየሱስ ጋር ቆዩ። ጎሳም ኢየሱስ እነርሱም ትተውት ሊሄዱ ይፈልጉ እንደሆነ በጠየቃቸው ጊዜ ጴጥሮስ መለሰና፤ «ወደ ማን እንሄዳለን፤ አንተ የዘላለም ቃል አለህ» አለው። ጴጥሮስና ሌሎቹ (ከይሁዳ በስተቀር) ስለ ኢየሱስ አንዳንድ ነገሮችን ብቻ አላመኑም ነበር። ለዘላለም ደኅንነታቸው ራሳቸውን ለእርሱ አሳልፈው ሰጥተው ነበር። እርሱ ብቻ ሊያድናቸው የሚችል የእግዚአብሔር ቅዱስ እንደሆነ አምነው በእርሱ ላይ ተደግፈው ነበር። ይህ እንግዲህ ከኢየሱስ ጋር ጸንተው ለመቆየታቸው ማረጋገጫ የሆነ እውነተኛ አዳኝ እምነት ነበር። ይሁዳ በዚህ ጊዜ እንኳን አብሮት ቆይቶ ነበር። በጎሳ ላይ ኢየሱስን ትቶ እስከ ሄደ ድረስ እውነተኛውን ልቡን አላሳየም ነበር (ሉቃስ 22:1-6 ተመልከቱ)። ዮሐንስ ምዕራፍ 6 ዛሬ በሌሎቹ ክፍሎች ውስጥ የተመለከተናቸውን አብራርቶ ያቀርባል። ይህም በኢየሱስ ላይ የሆነ እውነተኛው የሚያድን እምነት ማለት ለደኅንነት በኢየሱስ መታመን ማለት ሲሆን፤ ይህ ደግሞ በሕይወታችን ኢየሱስን በመከተላችን የሚረጋገጥ ነው።

2.5 የሐዋርያው ጳውሎስ መልእክት ወደ ገላትያ ሰዎች፡- መልካም ሥራ የደኅንነታችን ውጤት እንጂ የደኅንነታችን ፍጻሜ አይደለም።

48ኛ ጥያቄ፡- ገላትያ 3:1-14 አንብቡ። ሀ) የገላትያ ሰዎች መንፈሳዊ ሕይወታቸውን እንዴት ጀመሩ? (ቁጥር 2-4) ለ) አብርሃም ጽድቅን እንዴት ሊያገኝ ቻለ? (ቁጥር 6) ሐ) ከአብርሃም ጋር የተባረከው ማን ነበር? (ቁጥር 9) መ) ለመዳን ሕግን መፈጸም ያለባቸው መሆኑን ስለሚያምኑ ሰዎች እውነተኛው ነገር ምንድን ነው? (ቁጥር 10) ሠ) ሰዎች በእግዚአብሔር ፊት ጽድቅን የሚያገኙት እንዴት ነው? (ቁጥር 11)

49ኛ ጥያቄ፡- ገላትያ 5:13-14፤ 16፤ 19-24 አንብቡ። ሀ) የአማኞች ደኅንነት ውጤት መሆን የሌለበት ምንድን ነው? ታዲያ ውጤቱ ምን መሆን አለበት? (ቁጥር 13) ለ) የኃጢአትን ባሕርይ በሚከተሉት ላይ ምን ይደርስባቸዋል? (ቁጥር 19-21) ሐ) ከርስቲያኖች እግዚአብሔርን የሚያስደስት ሕይወትን እንዴት ሊኖሩ ይችላሉ? (ቁጥር 16፤22-24)

ሐዋርያው ጳውሎስ በገላትያ መልእክት ውስጥ የእምነትንና የሥራችን ሚናዎች በጥንቃቄ ያብራራል። ሐሰተኛ መምህራን ለገላትያ ሰዎች ደኅንነታቸው በእምነት ቢጀመርም ገና የሚቀረው እንዳለና ሙሉ እንዳልሆነ ይነግሩዋቸው ነበር። ስለዚህ ደኅንነታቸው እውነተኛና የተሟላ ይሆን ዘንድ መገረዝና ለቀሪው የሙሴ ሕግ መታዘዝ ነበረባቸው። ለሕጉ በመታዘዝና በሕጉም ውስጥ የተጠቀሱትን ተግባራት በመፈጸም ሙሉ በሙሉ እንደሚድኑ ሐሰተኞቹ መምህራን ይነግሯቸው ነበር። ይህንን ጳውሎስ በሁለት መንገድ መልሶታል። አንደኛ፤ የተሟላ ደኅንነት ሊገኝ የሚችለው በክርስቶስ ባለ እምነት መሆኑን አጥብቆ ያረጋግጣል። ሁለተኛ፤ እውነተኛና የሚያድን እምነት ያላቸው ሰዎች፤ በመንፈስ ቅዱስ ኃይል እንደሚሄዱና

በመልካም ሥራ ሕይወት ውስጥ እንደሚኖሩ ይገልጻል። በገላትያ 3:2-4 ውስጥ በክርስቶስ በነበራቸው እምነት በዳኑ ጊዜ መንፈስ ቅዱስን መቀበላቸውንና የዳኑትም ለሕግ በመገዛት እንዳልነበረ አሳስቧቸዋል። «እናንተ የማታስተውሉ የገላትያ ሰዎች ሆይ! ለመሆኑ ማን መተት አደረገባችሁ? ኢየሱስ ክርስቶስ እንደ ተሰቀለ ሆኖ በፊት ለፊታችሁ በግልጥ ተሥሎ ነበር።» ሲል ጳውሎስ ይነግራቸዋል። (ቁጥር 1)? በሮሜ 4 ውስጥ እንዳደረገው፣ ጳውሎስ እንደገና አብርሃምን በእምነት የዳነ ሰው ምሳሌ አድርጎ ያቀርባል? አብርሃምን ሊያጸድቀው የቻለው እምነቱ ነበር። ስለዚህ ለአብርሃም የተሰጠውን የደኅንነት ተስፋ ሊቀበሉ የሚችሉት እምነት ያላቸው ብቻ ናቸው (ገላትያ 3:6-9)። ሰዎች መልካም ሥራችን ያድነናል ብለው ቢያምኑ፣ በእግዚአብሔር የተረገሙ ናቸው፤ ምክንያቱም በመልካም ሥራው ማንም በእግዚአብሔር ፊት ሊጸድቅ አይችልም ይላል ጳውሎስ (ገላትያ 3:10-11)። ታዲያ የመልካም ሥራ ሚና ምንድን ነው? ይህን በምዕራፍ 5 ውስጥ በግልጽ አስቀምጦታል። እንዲህ ይላል፡ በኢየሱስ ክርስቶስ እውነተኛ አማኞች የሆኑ ሁሉ አዲስ ሕይወትን ይኖራሉ ይላል። እንዲሁም እውነተኛ አማኞች በመንፈስ ቅዱስ ኃይል ውስጥ እየኖሩ ሌሎችን በመውደድ እንዲሄዱ እንጂ በኃጢአት ባሕርይ ውስጥ መኖር እንደሌለባቸው ያስጠነቅቃል (ገላትያ 5:19-21)። እንደዚሁም እውነተኛና አዳኝ የሆነ እምነትም ሊኖራቸው አይችልም። በእውነት የክርስቶስ የሆኑ ሕይወታቸውን በእግዚአብሔር መንፈስ ቅዱስ እንዲመራ በማድረግ በሕይወታቸው ውስጥ የመንፈስን ፍሬ ያሳያሉ።

በገላትያ ምዕራፍ 3 እና 5 ውስጥ ጳውሎስ ደኅንነት በጸጋ ብቻ በእምነት አማካይነት እንደሚገኝ በግልጽ ጽፎአል። ስለሆነም እውነተኛና አዳኝ የሆነ እምነት ያላቸው በውስጣቸው የሚኖረውን የመንፈስ ቅዱስን ፍሬ በማፍራት በአዲስ ሕይወት ይኖራሉ።

3. በሥራ ላይ ማዋል

50ኛ ጥያቄ፡- በአካባቢአችሁ ስለሚኖሩ አማኝ ክርስቲያኖች ነን የሚሉ ወይም በቤተ ክርስቲያናችሁ ውስጥ ሰላላ እንዲህ ያሉ ሰዎች እስቲ አስቡ። እነዚህ ሰዎች ስለ ደኅንነታቸው ካላቸው እምነት በተጨማሪ ምን ዓይነት ተጨማሪ መልካም ተግባራትን ለመፈጸም ይጥራሉ? ለ) ለእነዚህ ሰዎች መልካም ሥራ የደኅንነት መገለጫ ወይም መታወቂያ እንጂ ደኅንነትን የማግኛ መሣሪያ አለመሆኑን ለማስረዳትና ለመርዳት ዛሬ የተማራችሁትን ትምህርት እንዴት ልታካፍሉዋቸው ትችላላችሁ?

ብዙ ሰዎች ለደኅንነታቸው መገኘት እምነት በቂ እንዳልሆነ አድርገው ያስባሉ። በክርስቶስ የሚያምኑ ቢሆኑም፣ ለደኅንነታቸው መልካም ሥራ ሠርተው ሊያክሉበት ይጥራሉ። አንዳንዶቹ ደግሞ ለእግዚአብሔር ባይታዘዙና ቅድስና ያለበት ሕይወት ባይኖሩ የማይድኑ መሆናቸውን ያምናሉ። ሌሎች ደግሞ ጾም ባይጾሙ፣ ቤተ ክርስቲያን ባይሄዱ፣ ወይም ለእግዚአብሔር ገንዘብ ባይሰጡ የሚድኑ ሆኖ አይሰማቸውም። አንዳንዶቹ ደግሞ እንደሚያስቡት የግዝረት ሥርዓትን ሳይፈጽሙ ቢቀሩ ደኅንነትን እንደሚያጡ ያምናሉ። በአንጻሩ ደግሞ አንዳንዶች በአንድ ዓይነት ቤተ

ክርስቲያን አባላት ካልሆኑ ወይም የሆነ የመንፈስ ቅዱስ ስጦታ ካላገኙ ደኅንነትን የሚያገኙ አይመስላቸውም። እነዚህ የዘረዘርናቸው ነገሮች አብዛኛዎቹ በጣም ግሩም ነገሮች ናቸው። ነገር ግን አዲስ ኪዳን በግልጽ እንደሚናገረው እነዚህ መልካም ነገሮች የደኅንነት መገለጫዎች ናቸው እንጂ የደኅንነት መቀበያ መሣሪያዎች አይደሉም። ስለሆነም ሰዎች እነዚህ ነገሮች ያድኑናል ብለው የሚያምኑ ከሆኑ፤ በእግዚአብሔር ቁጣ ሥር ናቸው። እግዚአብሔር ሕዝቡን በመንፈስ ቅዱስ ኃይል መልካም ሥራ እንዲፈጽሙና ዓለምም በዚህ መልካም ሥራቸው እርሱ እንዴት ሕይወታቸውን እንደ ለወጠ እንዲያሳዩ ይፈልጋል። ነገር ግን ደኅንነት ከእግዚአብሔር የሚሰጥ ነፃ ስጦታ መሆኑን አምኖ በመቀበል የሚገኝ በረከት ነው።

አምስተኛ ቀን

የሳምንቱን ትምህርት ክልሉና ለሳምንታዊው ስብሰባ ተዘጋጁ።

ሳምንታዊ ስብሰባ

1. ሳምንታዊ የአምልኮ ጊዜ፡- መሪው ከዚህ ሳምንት ትምህርት ውስጥ ከአምስት እስከ አሥር ደቂቃ የሚደርስ የጸሎትና የአምልኮ ዝግጅት ያድርግ።
2. ሳምንታዊ የጸሎት ጊዜ፡- አሥር ደቂቃ በጸሎት ቆዩ።
3. ክለሳ፡- በዚህ ሳምንት ውስጥ ከተማራችኋቸው ትምህርቶች ውስጥ የትኞቹ ጥያቄዎችን ለመመለስ አስቸጋሪዎች እንደ ነበሩና እያንዳንዱ ተማሪ የተማረውን ለመመልከት አሥራ አምስት ደቂቃ ጊዜ ተጠቀሙ።
4. ውይይት፡-

4ሀ. የንስሐና የእምነትን ትርጉም በአካባቢአችሁ የሚኖሩ ክርስቲያኖች ነን የሚሉ ሰዎች እንዴት ባለ ሁኔታ በተሳሳተ መንገድ ይመለከቱታል? እናንተስ የንስሐንና የእምነትን እውነተኛ ትርጉም እንዲረዱ ትምህርት የሚሆናቸው ክፍል ከመጽሐፍ ቅዱስ ውስጥ የትኛውን አቅርባችሁ ታብራሩላቸዋላችሁ?

4ለ. በቡድናችሁ ውስጥ ያለ እያንዳንዱ ተሳታፊ ሮሜ 4፡5ን አንዱ ለሌላው በቃል ይናገር። እንደዚሁም በቡድናችሁ ውስጥ ያሉ ተሳታፊዎች ሁላችሁም የምታውቁዋቸው ሰዎች ለመዳን በመልካም ሥራቸው እንዳይተማመኑና ደኅንነትን ለማግኘት በክርስቶስ ብቻ እንዲያምኑ ለማድረግ እንዲችሉ ወንጌል እንዴት እንዲህ ላሉ ሰዎች እንደሚያካፍሉ በጋራ ተወያዩ።

4ሐ. አዳኝ በሆነ እምነትና በመልካም ሥራ መካከል ስላለ ግንኙነት ለመግለጽ በዚህ ሳምንት በተማራችኋቸው ጥቅሶች ተጠቀሙ።

4መ. መጽሐፍ ቅዱስ ሰዎች በራሳቸው መተማመናቸውን እንዲተወና እንደዚሁም ከሐሰተኞች አማልክት ተለይተው ወደ ኢየሱስ እንዲመጡ በማድረግ የመመራቱን ተግባር እንዴት ተመለከታችሁት?

4ሠ. በቡድናችሁ ውስጥ ያሉ ተሳታፊዎች በአካባቢአችሁ እንዳሉ የማያምኑ ሰዎች ራሳቸውን ያስመስሉ። እንዴት አንድ ሰው የኃጢአትን ይቅርታ አግኝቶ ለመዳን እንደሚችል አንዳችሁ ለአንዳችሁ ተራ በተራ አስተምሩ። እንደዚሁም በአካባቢአችሁ የሚኖሩ የማያምኑ ሰዎች ደኅንነት በንስሐና በእምነት የሚያገኙት ነፃ ስጦታ መሆኑን በምትነግሯቸው ጊዜ ለሚያቀርቧቸው የተቃውሞ ምክንያቶች መልስ ልትሰጡ የምትችሉባቸውን ዘዴዎች ዘርዝራችሁ ተለማመዱ።